

# သစ်တောကြေးမုံ

၂၀၁၇ ခုနှစ်၊ ဩဂုတ်လ

ပြည်ထောင်စုဝန်ကြီး ဦးအုန်းဝင်း သစ်တောပြုန်းတီးခြင်းနှင့်သစ်တောအတန်းအစားကျဆင်းခြင်းမှ ကာဗွန်ထုတ်လွှတ်မှုလျော့ချခြင်း (REDD+)လုပ်ငန်းများကို ဘရာဇီးနိုင်ငံသို့သွားရောက်လေ့လာဆွေးနွေးခြင်း



သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန ပြည်ထောင်စုဝန်ကြီး ဦးအုန်းဝင်းဦးဆောင်သည့် ပြန်ဟကိုယ်စားလှယ်အဖွဲ့သည် ဘရာဇီးနိုင်ငံ ပတ်ဝန်းကျင်ထိန်းသိမ်းရေးဝန်ကြီးဌာနနှင့် ကုလသမဂ္ဂဖွံ့ဖြိုးမှုအစီအစဉ် (UNDP)တို့၏ပိတ်ကြားချက်အရ ဘရာဇီးနိုင်ငံ၏နိုင်ငံအဆင့် သစ်တောပြုန်းတီးခြင်းနှင့် သစ်တောအတန်းအစားကျဆင်းခြင်းမှ ကာဗွန်ထုတ်လွှတ်မှုလျော့ချခြင်း(REDD+)လုပ်ငန်းများ အကောင်အထည်ဖော်ဆောင်ရွက်မှုများကို ၂၀၁၇ ခုနှစ်၊ ဇူလိုင်လ(၁)ရက်နေ့မှ (၁၀)ရက်နေ့အထိ သွားရောက်လေ့လာခဲ့သည်။

- » ပြည်ထောင်စုဝန်ကြီးသည် သစ်တောပြုန်းတီးခြင်းနှင့်သစ်တော အတန်းအစားကျဆင်းခြင်းမှ ကာဗွန်ထုတ်လွှတ်မှုလျော့ချခြင်း(REDD+) လုပ်ငန်းများကို ဘဏ္ဍာရေးဝန်ထမ်းများအားလုံးအားဖြင့်
- » တရားမဝင်သစ်တောထွက်ပစ္စည်းများရောင်းချခြင်းကို ရှာဖွေကြံဖမ်းခြင်း ၁
- » သတင်းများကဏ္ဍ ၂ - ၆
- » တရားမဝင်သစ်တောထွက်ပစ္စည်းများဖမ်းဆီးရမိခြင်းသတင်းများ ၇ - ၈
- » အင်တာဂျစ်နယ်တစ်နိုင်ငံလုံးဆိုင်ရာ သဘာဝပတ်ဝန်းကျင်ဆိုင်ရာမူဝါဒသစ်များ ၉
- » သစ်မျိုးစုံစိုက်ခင်းများ(Mixed Species Forest Plantation) ၁၀ - ၁၅
- » ဥရောပသစ်တောသွယ်ယူမှု အဖွဲ့မှ ရွတ်လထုတ် ETTF (မြန်မာနိုင်ငံအတွက်အထူးထုတ်)မှသုံးသပ်ချက်များအား ဘာသာပြန်ဖော်ပြ ၁၆ - ၁၈
- » ဒို့မီသားစုပွဲတော်(ကဗျာ) ၁၉
- » ဒီရေတောများ(သို့) ကမ္ဘာ့အခြေခံ သဘာဝသယံဇာတများကို ထိန်းသိမ်းကြပါစို့ ၂၀ - ၂၃
- » စာကြည့်တိုက်နှင့်စိုက်ခင်းရှင် ၂၄ - ၂၆
- » ဒေသခံပြည်သူများသို့ ဘယ်လိုချဉ်းကပ်မလဲ ၂၇ - ၂၉
- » မါကာဘိုရာဖီမှ အပင်မျိုးစိတ်သစ်တွေရှိခြင်း ၃၀ - ၃၂
- » အထူးကျေးဇူးတင်ခြင်း ၃၃
- » အကျော်ပင်အကြောင်းသိကောင်းစရာ ၃၄ - ၃၆
- » သစ်တောစိုက်ခင်းများနှင့် သီးနှံသစ်တောစိုက်ခင်းများ စစ်ဆေးအကဲဖြတ်ရာတွင် အသုံးပြုနိုင်သော New MiraSilv Software-2017 ၃၇ - ၄၀
- » မြေဆီလွှာ၏မြေချဉ်ငန်ဓာတ်(Soil pH)သည် အပင်ကြီးထွားနှုန်းနှင့် ကျန်းမာသန်စွမ်းမှုအပေါ်တွင် အကျိုးသက်ရောက်ခြင်း ၄၁ - ၄၂
- » ဇီဝဗေဒဆိုင်ရာမျိုးစုံစိုက်ခင်း စိုက်ပျိုးရေးစနစ်(ကဗျာ) ၄၃
- » Future Pathway for Adaptation, Mitigation and Sustainable Development ၄၄ - ၄၅
- » ကျားမျိုးစိတ်များလျှော့ချပျောက်ကွယ်မှုမရှိစေရေး စိုက်ပျိုးရေးစနစ်သစ်များ ၄၆ - ၄၇
- » အဆိပ်အတောက်ဖြစ်စေသည့် သတ္တုများ ၄၈ - ၄၉
- » မိုးရာသီသစ်ပင်စိုက်ပျိုးပွဲကျင်းပ ၅၀



<p><b>စာတည်းချုပ်နှင့် ထုတ်ဝေသူ</b></p> <p>ဦးအောင်မျိုးစိန် ညွှန်ကြားရေးမှူး၊ တိုးတက်ပညာပေးရေးဌာန</p> <p>ရုံးအမှတ်(၃၉)၊ သစ်တောဦးစီးဌာန၊ သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန နေပြည်တော် ထုတ်ဝေခွင့်အမှတ် - (မြ- ၀၀၄၀၀)</p> <p>ဆက်သွယ်ရန် - ၀၆၇-၄၀၅၃၃၄ extension@forestdepartment.gov.mm</p>	<p><b>စာတည်း</b></p> <p>ဦးလှမြင့် ၊ လက်ထောက်ညွှန်ကြားရေးမှူး</p> <p><b>စာတည်းအဖွဲ့ဝင်များ</b></p> <table border="0"> <tr> <td>ဦးအောင်ကျော်ဦး</td> <td>လက်ထောက်ညွှန်ကြားရေးမှူး</td> </tr> <tr> <td>ဦးစိန်မိုး</td> <td>လက်ထောက်ညွှန်ကြားရေးမှူး</td> </tr> <tr> <td>ဦးဝင်းသန်း</td> <td>ဦးစီးအရာရှိ</td> </tr> <tr> <td>ဦးကိုကိုထွန်း</td> <td>ဦးစီးအရာရှိ</td> </tr> </table> <p><b>ပုံနှိပ်သူ</b></p> <p>ဦးမြင့်ထွန်း(မြ - ၀၀၆၆၀) မညူပုံနှိပ်တိုက် အမှတ်(၂၄၄/ဘီ)၊ လမ်း(၄၀)၊ (၉)ရပ်ကွက် ကျောက်တံတားမြို့နယ်၊ ရန်ကင်းတိုင်းဒေသကြီး</p>	ဦးအောင်ကျော်ဦး	လက်ထောက်ညွှန်ကြားရေးမှူး	ဦးစိန်မိုး	လက်ထောက်ညွှန်ကြားရေးမှူး	ဦးဝင်းသန်း	ဦးစီးအရာရှိ	ဦးကိုကိုထွန်း	ဦးစီးအရာရှိ
ဦးအောင်ကျော်ဦး	လက်ထောက်ညွှန်ကြားရေးမှူး								
ဦးစိန်မိုး	လက်ထောက်ညွှန်ကြားရေးမှူး								
ဦးဝင်းသန်း	ဦးစီးအရာရှိ								
ဦးကိုကိုထွန်း	ဦးစီးအရာရှိ								





### တရားမဝင်သစ်ခိုးထုတ်မှုပြဿနာရင်းမြစ်ကို ရှာဖွေကြပါစို့...

မြန်မာနိုင်ငံသည် သစ်တောသယံဇာတပေါကြွယ်ဝသည့် နိုင်ငံတစ်နိုင်ငံ ဖြစ်ပြီး မြန်မာ့ကျွန်းသစ်သည် ကမ္ဘာ့ဈေးကွက်ဝင် သစ်အမျိုးအစားအဖြစ်ကျော်ကြား ခဲ့ပါသည်။

တစ်ချိန်က သစ်များအလွန်အကျွံထုတ်လုပ်မှုနှင့် အခြားအကြောင်း အမျိုးမျိုးကြောင့် သစ်တောဖုံးလွှမ်းမှုပမာဏများ အလွန်အမင်းကျဆင်းလာခဲ့သဖြင့် ယခုအခါရ သစ်လက်ထက်တွင် တစ်နိုင်ငံလုံးသစ်ထုတ်မှု တစ်နှစ်ရပ်နားခြင်း၊ ပဲခူးရိုးမအားသစ်ထုတ်ခြင်း (၁၀)နှစ်ရပ်နားသည့်အပြင်၊ နှစ်စဉ်တောထွက်ထက် လျော့နည်းသစ်ထုတ်ရန် သတ်မှတ်ခြင်းနှင့် နိုင်ငံခြားသို့ သစ်အလုံးလိုက်တင်ပို့ မှုကိုရပ်ဆိုင်းခဲ့ပါသည်။ သို့သော် နှစ်နိုင်ငံနယ်စပ် လက်နက်ကိုင်အဖွဲ့အစည်းများ ကြီးစိုးရာနယ်မြေများတွင် သစ်များကို တစ်ဖက်နိုင်ငံသို့ တရားမဝင်တင်ပို့လျက်ရှိ နေပါသည်။

မြန်မာနိုင်ငံမှ သစ်ခိုးထုတ်လုပ်မှုပြဿနာသည် ရှေးမြန်မာမင်းများလက် ထက်ကပင်ရှိနေခဲ့သည်။ တတိယမြန်မာ-အင်္ဂလိပ်စစ်ပွဲသည် ဘုံဘေးဘေးမှား သစ်ကုမ္ပဏီ၏ သစ်ခိုးထုတ်မှုမှ ပြဿနာအစဟုဆိုနိုင်ပါသည်။ ဘုံဘေးဘေးမှား သစ်ကုမ္ပဏီသည် သစ်လုံးရေ ၈၀,၀၀၀ ထုတ်လုပ်သည်ကို ၃၀,၀၀၀ ဟုစာရင်း လိင်လည်၍တင်ပြရာမှ စတင်ခဲ့ခြင်းဖြစ်ပါသည်။ လွတ်လပ်ရေးရပြီး နောက်ပိုင်း ကာလများ၌ နှစ်နိုင်ငံနယ်စပ်တွင် ပြည်တွင်းသောင်းကျန်သူများကို အကာ အကွယ်ယူ၍ အိမ်နီးချင်းနိုင်ငံအချို့က သစ်ခိုးထုတ်ခြင်း၊ တရားမဝင်အဖွဲ့အစည်း များအား အခကြေးငွေပေးကာ မြန်မာ့သစ်များကို ခိုးထုတ်နေကြဆဲ ဖြစ်ပါသည်။

သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ် တောဦးစီးဌာနအနေဖြင့် သက်ဆိုင်ရာအဖွဲ့အစည်းများနှင့် ပြည်သူများပါ မူးပေါင်း ပါဝင်၍ တရားမဝင်သစ်ခိုးထုတ်မှုများကို သတင်းရလျှင်ရချင်း အချိန်နှင့်တပြေးညီ ဖော်ထုတ်ဖမ်းဆီးအရေးယူ ဆောင်ရွက်လျက်ရှိရာ တရားမဝင်ကျွန်း၊ သစ်မာ၊ သစ်မျိုးစုံများကို နှစ်အလိုက် ဖမ်းဆီးရမိမှုမှာ (၁)၂၀၁၅-၂၀၁၆ခုနှစ်၊ ၄၆၁၅၅၅တန်း၊ (၂)၂၀၁၆-၂၀၁၇ ခုနှစ်တွင် ၅၀၀၂၆ တန်နှင့် (၃)၂၀၁၇-၂၀၁၈ ခုနှစ် (၉၆၆၀) တန်၊ ၁၆၆၀၉ တန်၊ စုစုပေါင်း (၁၁၂၄၉၀)တန်ကိုဖမ်းဆီးရမိခဲ့ပြီး၊ သစ်တော အမှုပေါင်း(၁)၂၀၁၅-၂၀၁၆ ခုနှစ်တွင် ၁၅၂၄၃ မှု၊ (၂)၂၀၁၆-၂၀၁၇ ခုနှစ် ၁၆၃၂၀မှုနှင့် (၃)၂၀၁၇-၂၀၁၈ခုနှစ်(၉၆၆၀)ထိ ၃၅၄၈မှု၊ စုစုပေါင်းသစ်တောမှု ပေါင်း(၃၅၅၅၁)မှုဖြစ်ပါသည်။ သို့သော် ပြည်တွင်းမှ သစ်မှောင်ခိုသမားများနှင့် တစ်ဖက်နိုင်ငံမှ သစ်ကုန်သည်များပူးပေါင်းကာ ခိုးထုတ်နေကြဆဲ သယ်ယူနေ ကြဆဲဖြစ်ပါသည်။

သစ်တောဝန်ထမ်းများသည် နိုင်ငံတော်၏အကျိုးစီးပွားကို ကာကွယ် စောင့်ရှောက်ရမည့်တာဝန်ရှိသဖြင့် တရားမဝင်သစ်များ၊ သစ်ခိုးထုတ်မှုများကို ကြိုးစားရှာဖွေ ဖော်ထုတ်ဖမ်းဆီးလျက်ရှိပါသည်။ ဖမ်းဆီးရမိသည့် သစ်လုံး/ ခွဲသားများကို လုံခြုံရာသို့ နေ့/ညသယ်ယူဆောင်ရွက်လျက်ရှိရာတွင် အချို့သစ်ခိုး ထုတ်သူများနှင့် မှောင်ခိုသမားများသည် နိုင်ငံတော်၏အကျိုးစီးပွားကို ကာ ကွယ်စောင့်ရှောက်နေသည့် တာဝန်သိဝန်ထမ်းများကို အသက်အန္တရာယ်ပြုနေခြင်း၊ ခြိမ်းခြောက်နေခြင်းအဆင့်သို့ ရောက်ရှိနေပါသည်။

သို့ရာတွင် နိုင်ငံတော်အစိုးရ၏ ဖွဲ့စည်းပုံအခြေခံဥပဒေအခန်း(၁)၊ နိုင်ငံ တော်အခြေခံမူများ အပိုဒ်(၄၅)အရ နိုင်ငံတော်သည် သဘာဝပတ်ဝန်းကျင်ကို ကာကွယ်စောင့်ရှောက်ထိန်းသိမ်းရမည်ဆိုသည့် ဥပဒေအရ တည်ဆဲဥပဒေနှင့်အညီ သစ်မှောင်ခိုများ၊ သစ်ခိုးထုတ်လုပ်မှု ပြဿနာရင်းမြစ်များကို စိတ်ဖက်အဖွဲ့အစည်း များဒေသခံပြည်သူများနှင့်ပူးပေါင်း၍ ရှာဖွေဖော်ထုတ်အရေးယူဆောင်ရွက်လျက်ရှိ ပါကြောင်း သစ်တောကြေးမုံတစ်ဆင့် အသိပေးရေးသားအပ်ပါသည်။



### သစ်တောမူဝါဒ

မြန်မာနိုင်ငံသစ်တောကဏ္ဍကို အမျိုးသားလူမှုစီးပွားဖွံ့ဖြိုးတိုးတက်မှု၊ သဘာဝဝန်းကျင်ထာဝစဉ်တည်ငြိမ်ရေးနှင့် ဂေဟစနစ်များပျက်စီးမှုတို့အတွက် ဦးတည်၍ မူဝါဒများ ချမှတ်ပြီး စီမံခန့်ခွဲလုပ်ကိုင်လျက်ရှိပါသည်။ ၁၉၉၅ ခုနှစ် မြန်မာ့သစ်တော မူဝါဒသဘောထား ကြေညာချက်တွင် အမျိုး သားရည်မှန်းချက်ပန်းတိုင်များအား ပြည့်မီစွာဖော်ဆောင် နိုင်ရန်အတွက် ပဏာမကျသောအချက်များကို အောက်ပါ အတိုင်း ဖော်ပြထားပါသည်-

- (၁) ကာကွယ်ခြင်း  
 ရေ မြေ တောရိုင်းတိရစ္ဆာန်၊ ဇီဝမျိုးစုံနှင့် သဘာဝ ဝန်းကျင်ကို ကာကွယ်ရမည်။
- (၂) ထာဝစဉ်တည်တံ့စေခြင်း  
 သစ်တောများပျက်စီးနိုင်သည့် တိုက်ရိုက်နှင့်သွယ်ဝိုက် သော အကျိုးများကို စဉ်ဆက်မပြတ် ခံစားနိုင်ကြစေ ရန် သစ်တောသယံဇာတအရင်းအမြစ်များကို ထာဝစဉ် တည်တံ့နေစေရေးအတွက် ထိန်းသိမ်းရမည်။
- (၃) အခြေခံစားဝတ်နေရေးလိုအပ်ချက်များ ပြည့်ဆည်းပေးခြင်း  
 ပြည်သူလူထုအတွက် လောင်စာ၊ နေအိမ်၊ အဆောက် အအုံ၊ အစားအစာနှင့် အပန်းဖြေရေးနေမှုအစရှိသည့် အခြေခံစားဝတ်နေရေး လိုအပ်ချက်များ ပြည့်ဆည်း ပေးရမည်။
- (၄) စွမ်းဆောင်ရည်တိုးတက်မြှင့်တင်ရေးခြင်း  
 သစ်တောသယံဇာတများမှ ရရှိနိုင်သည့် စီးပွားရေး အကျိုးအမြတ်တို့အား လှူဒါန်းနှင့် သဘာဝဝန်းကျင် ထိန်းသိမ်းရေးဆိုင်ရာတို့ကို ဖထိခိုက်စေဘဲ အပြည့် အဝအသုံးချရန် စီမံရမည်။
- (၅) ပြည်သူတို့က ပူးပေါင်းပါဝင်ဆောင်ရွက်လာစေခြင်း  
 သစ်တောများပြုစုထိန်းသိမ်းရေးနှင့် သစ်တောသယံ ဇာတများ အသုံးချရေးလုပ်ငန်းတို့တွင် ပြည်သူတို့က ပူးပေါင်းပါဝင်လာကြစေရန်ဆောင်ရွက်သွားရမည်။
- (၆) ပြည်သူအတွင်း နီးကြားတက်ကြွသည့် အသိရှင်သန် နေစေခြင်း  
 နိုင်ငံတော်၏ လူမှုစီးပွားရေးဖွံ့ဖြိုးတိုးတက်မှု ဖော် ဆောင်ရာတွင် သစ်တောများသည် အဓိကအခန်းမှ ပါဝင်နေကြောင်းကို ပြည်သူတို့အတွင်း အသိရှင် သန်စေရန် လှုံ့ဆော်သွားရမည်။





မျက်နှာစုံဆုဆက်

ခရီးစဉ်အတွင်း ပြည်ထောင်စုဝန်ကြီးနှင့် အဖွဲ့သည် ဘရာဇီးလီးယားမြို့ ကုလသမဂ္ဂဖွံ့ဖြိုးမှုအစီအစဉ်ရုံးချုပ်တွင် ဌာနကိုယ်စားလှယ် Mr. Niky Fabiancic နှင့်အဖွဲ့အား တွေ့ဆုံ၍ မြန်မာနိုင်ငံအနေဖြင့် ဘရာဇီးနိုင်ငံ၏ အတွေ့အကြုံနှင့်ရင်ဆိုင်ရသော စိန်ခေါ်မှုများကို လေ့လာ၍ မြန်မာနိုင်ငံ၏ သစ်တောပြုန်းတီးခြင်းနှင့် သစ်တောအတန်းအစားကျဆင်းခြင်းမှ ကာဗွန်ထုတ်လွှတ်မှုလျှော့ချခြင်း(REDD+)လုပ်ငန်းများ အောင်မြင်စွာအကောင်အထည်ဖော်နိုင်ရေးအတွက် ဆွေးနွေးခဲ့သည်။

ဆက်လက်၍ ပြည်ထောင်စုဝန်ကြီးနှင့်အဖွဲ့သည် ဘရာဇီးနိုင်ငံ အပြည်ပြည်ဆိုင်ရာ ပူးပေါင်းဆောင်ရွက်ရေးအဖွဲ့ (Brazilian Cooperation Agency-ABC)အကြီးအကဲသံအမတ်ကြီး Mr. Joao Almino နှင့် တွေ့ဆုံ၍ အပြည်ပြည်ဆိုင်ရာ ပူးပေါင်းဆောင်ရွက်မှုများနှင့် ရာသီဥတုပြောင်းလဲမှု လျော့ချရေးဆိုင်ရာ ရန်ပုံငွေကြေး အစီအစဉ်များ၊ REDD+ ဆိုင်ရာရန်ပုံငွေကြေး စီမံခန့်ခွဲမှုနှင့် အမေရိကန်သစ်တောထိန်းသိမ်းရေး ရန်ပုံငွေကဲ့သို့ ရလဒ်ကို အခြေပြုသည့် ရန်ပုံငွေကြေးလုပ်ငန်းစဉ်များတွင် မြန်မာနိုင်ငံအနေဖြင့် ဘရာဇီးနိုင်ငံနှင့် ပူးပေါင်းဆောင်ရွက်မှုတိုးမြှင့်ဆောင်ရွက်နိုင်ပါက နှစ်နိုင်ငံအကျိုး ပိုမိုဖြစ်ထွန်းမည်ဖြစ်ကြောင်း ဆွေးနွေးခဲ့သည်။

ထို့နောက် ပြည်ထောင်စုဝန်ကြီးနှင့်အဖွဲ့သည် ဘရာဇီးနိုင်ငံ ပတ်ဝန်းကျင်ထိန်းသိမ်းရေးဝန်ကြီးဌာနတွင် ပတ်ဝန်းကျင်ထိန်းသိမ်းရေးဝန်ကြီး H.E. Mr. Sarney Filo နှင့် ဘရာဇီးပတ်ဝန်းကျင်ထိန်းသိမ်းရေးနှင့် ပြန်ပြည်မြဲ သဘာဝသယံဇာတများဌာန (Brazilian Institute of Environment and Renewable Natural Resources-IBAMA)မှ Acting President Mr. Luciano Evaristo နှင့်တာဝန်ရှိသူများကိုတွေ့ဆုံ၍ သစ်တောထိန်းသိမ်းရေးတွင် ပြည်သူများ၏ပူးပေါင်းပါဝင်မှုနှင့် ဒေသခံပြည်သူများ၏ အရေးပါမှုအခန်းကဏ္ဍများအား ဆွေးနွေးခဲ့သည်။

ဆက်လက်၍ ပြည်ထောင်စုဝန်ကြီးနှင့်အဖွဲ့သည် ဘရာဇီးနိုင်ငံ သိပ္ပံနည်းပညာနှင့် တီထွင်ဆန်းသစ်မှုဝန်ကြီးဌာနမှ ဆောင်ရွက်လျက်ရှိသည့် ပထဝီဝင်သတင်းအချက်အလက်နှင့် ပြုတ်တုနည်းပညာဖြင့် သစ်တောများစောင့်ကြည့်ကြီးကြပ်စနစ်၊ တောတွင်းငုတ်ရင်းမှ သစ်အခြေခံ စက်မှုလုပ်ငန်းများထိ သစ်များကိုထုတ်လုပ်သယံဆောင်ရာတွင် ခြေရာခံစနစ်၊ သစ်တောပြုန်းတီးမှုများကို အချိန်နှင့်တပြေးညီ စောင့်ကြည့်စစ်ဆေးစနစ်များ၊ စီးပွား



ရေးကဏ္ဍအသီးသီးမှ ထုတ်လွှတ်သည့် ဖန်လုံအိမ်ဓာတ်ငွေထုတ်လွှတ်မှုဆိုင်ရာ ကြီးကြပ်စစ်ဆေး အစီရင်ခံသည့် လုပ်ငန်းများ လေ့လာခြင်းနှင့် ဘရာဇီးနိုင်ငံ စိုက်ပျိုးရေးနှင့် မွေးမြူရေးဝန်ကြီးဌာနမှ စိုက်ပျိုးရေးနည်းပညာများဖြင့် ထုတ်ကုန်တိုးမြှင့် ထုတ်လုပ်ဆောင်ရွက်မှု အစီအမံများ၊ နိုင်ငံ၏ကာဗွန်ထုတ်လွှတ်မှုလျှော့ချရေး၊ ကတိကဝတ်များ ဖြည့်ဆည်းရေး၊ သစ်တောပြုန်းတီးမှု လျော့ချရေးနှင့် သစ်တောထိန်းသိမ်းရေးအတွက် ပတ်ဝန်းကျင်ထိန်းသိမ်းရေးဝန်ကြီးဌာနနှင့် ပူးပေါင်းဆောင်ရွက်နေမှုများ၊ သစ်တောထိန်းသိမ်းရေးဆိုင်ရာ မြေအသုံးချမှုနှင့် ချိတ်ဆက်လျက် တောင်သူများအား ချေးငွေပေးခြင်းဆိုင်ရာ အစီအစဉ်များကိုလေ့လာခဲ့သည်။ ထို့နောက် စိုက်ပျိုးရေးနှင့် မွေးမြူရေးကုန်ထုတ်လုပ်မှု အသင်းချုပ်သို့သွားရောက်၍ စိုက်ပျိုးရေးနှင့်မွေးမြူရေး ကုန်ထုတ်လုပ်မှု ဖြန့်ဖြူးမှုစနစ်၊ လူ့စွမ်းအားအရင်းအမြစ် ဖွံ့ဖြိုးတိုးတက်ရေး၊ ကျေးလက်ဒေသ ဖွံ့ဖြိုးတိုးတက်ရေး ဆောင်ရွက်မှုများကို လေ့လာခဲ့သည်။

ဆက်လက်၍ ပြည်ထောင်စုဝန်ကြီးနှင့်အဖွဲ့သည် ပါရာပြည်နယ် သစ်တောစောင့်ကြည့်စစ်ဆေးရေးဌာနသို့ လည်းကောင်း၊ ဘောလမ်းမြို့ အမျိုးသားအာကာသလေ့လာရေးဌာနသို့သွားရောက်ပြီး အမေရိကန်သစ်တောများစောင့်ကြည့်စစ်ဆေးမှုလုပ်ငန်းများကိုလည်းကောင်း၊ Emilio Goeldi ပြတိုက်၊ တီရစ္စာနီဥယျာဉ်နှင့် ရုက္ခဗေဒဥယျာဉ်များသို့ လည်းကောင်း သွားရောက်လေ့လာကြည့်ရှုခဲ့ကြောင်း သိရှိရပါသည်။









ပါဝင်လက်မှတ်ရေးထိုးခြင်းဖြင့် ရာသီဥတုပြောင်းလဲမှု၏ သက်ရောက်မှုများအား ဖြေရှင်းရန်အတွက် ရေရှည်တည်တံ့သော သစ်တောစီမံအုပ်ချုပ်မှု မူဘောင်အတွင်းမှ ကောင်းမွန်သည့်နည်းပညာနှင့်မူဝါဒများကို ခိုင်မာသည့်လုပ်ငန်းစဉ်များအဖြစ် ပြောင်းလဲအကောင်အထည်ဖော်ကာ ဒေသတွင်းသစ်တောလုပ်ငန်းများ ပူးပေါင်းဆောင်ရွက်မှုကို မြှင့်တင်သွားနိုင်မည်ဖြစ်ခြင်း၊ နိုင်ငံတကာအစိုးရ အဖွဲ့အစည်းများအကြား ဆက်ဆံရေးပိုမိုနီးကပ် ကောင်းမွန်လာနိုင်မည်ဖြစ်ခြင်း၊ သုတေသနနှင့် ဖွံ့ဖြိုးမှုလုပ်ငန်းများအတွက် အဖွဲ့ဝင်နိုင်ငံများအကြား နည်းပညာနှင့်အတွေ့အကြုံများ မျှဝေဖလှယ်နိုင်မည်ဖြစ်ကာ သစ်တောစီမံအုပ်ချုပ်မှုကဏ္ဍတွင် ဆန်းသစ်သောနည်းပညာများ၊ မူဝါဒများနှင့် အတွေ့အကြုံကောင်းများရရှိ၍ မြန်မာ နိုင်ငံ၏ သစ်တောလုပ်ငန်းများ ဖွံ့ဖြိုးတိုးတက်ရေးကို ပိုမိုတိုးမြှင့်ဆောင်ရွက်နိုင်မည်ဖြစ်ပါသည်။

ပြည်ထောင်စုဝန်ကြီးသည် ကိုရီးယားသမ္မတနိုင်ငံခရီးစဉ်အတွင်း ကိုရီးယားအမျိုးသား သစ်မျိုးစုံဥယျာဉ်သို့သွား ရောက်ကာ ဇီဝမျိုးစုံမျိုးကွဲ ထိန်းသိမ်းရေးလုပ်ငန်းဆောင်ရွက်မှု၊ သုတေသနနှင့် ဖွံ့ဖြိုးရေးလုပ်ငန်းဆောင်ရွက်မှု၊ မျိုးစိတ် များနှင့် အပင်သယံဇာတထိန်းသိမ်းခြင်း နည်းပညာဆောင်ရွက်မှုတို့ကို လေ့လာခဲ့ကြောင်းသိရှိရပါသည်။



**GPS ကိုင်တွယ်အသုံးချခြင်း၊ Global Mapper နှင့် ArcGIS SoftWare များအသုံးပြု၍ မြေပုံထုတ်ခြင်း သင်တန်း ဖွင့်လှစ်ခြင်း**



သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ် တောဦးစီးဌာန၊ အပြည်ပြည်ဆိုင်ရာတောင်တန်းများ ဖွံ့ဖြိုးတိုးတက်ရေး ဗဟိုဌာန (ICIMOD) နှင့် ကိုရီးယားသစ်တောဌာန (KFS) တို့ ပူးပေါင်းကျင်းပသည့် GPS ကိုင်တွယ်အသုံးချခြင်း၊ Global Mapper နှင့် ArcGIS SoftWare များ အသုံး ပြု၍ မြေပုံထုတ်ခြင်းသင်တန်းဖွင့်ပွဲအခမ်းအနားကို ၁၁-၇-၂၀၁၇ ရက်နေ့ နံနက်(၉:၃၀)နာရီအချိန်တွင်သစ်တောသုတေသနဌာန၊ ရေဆင်း(စုဝေးခန်းမ)၌ ကျင်းပပြုလုပ်ခဲ့ပါသည်။

သင်တန်းကို သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီး ဌာန၊ သစ်တောဦးစီးဌာန၏ သစ်တောကဏ္ဍအဆင့်မြင့်နည်းပညာ အသုံးပြုမှု ဆိုင်ရာလုပ်ငန်းများတွင် လူငယ်မျိုးဆက်သစ်များ စွမ်းဆောင်ရည်တိုးတက် မြှင့်မားလာရေး ပြုစုပျိုးထောင်ပေးရန်ရည်ရွယ်၍ ဖွင့်လှစ်ခြင်းဖြစ်ပါသည်။ သစ်တောပြုန်းတီးခြင်းနှင့် သစ်အတန်းအစားကျဆင်းခြင်းမှ ကာဗွန်ထုတ်လွှတ်မှု လျော့ချခြင်း(REDD+) လုပ်ငန်းစဉ်တွင် သစ်တောဧရိယာများ တိုးပွားလာခြင်း၊ လျော့ကျလာခြင်း၊ သစ်တောတစ်ယူနစ်ဧရိယာရှိပါဝင်ပင် သစ်ထုထည်များ တိုးပွားလာခြင်း၊ လျော့ကျလာခြင်း ကိန်းဂဏန်းအချက်အလက်များနှင့်သစ်တော များမှ စုပ်ယူသိုလှောင်သည့် ကာဗွန်ပမာဏကို ကာလအပိုင်းအခြားအလိုက် တိုင်းတာတွက်ချက်ရန်လိုအပ်ပါ၍ RS/GIS နည်းပညာများကို အသုံးပြုခြင်းဖြင့် အချိန်ကုန်သက်သာပြီး နိုင်ငံအဆင့် သစ်တောဖုံးလွှမ်းမှုပမာဏနှင့် ကာဗွန်တွက် ချက်ခြင်းလုပ်ငန်းစဉ်များကို ကာလအပိုင်းအခြားအလိုက် အချိန်တိုအတွင်း တိကျ

စွာဆောင်ရွက်နိုင်မည်ဖြစ်ပါသည်။  
RS/GIS နည်းပညာများ ဖွံ့ဖြိုးခြင်းဖြင့် စဉ်ဆက်မပြတ် သစ် တောစီမံအုပ်ချုပ်မှုစနစ် ပိုမိုကောင်း မွန်လာစေပြီး သစ်တောများမှ အထောက်အပံ့ပြုသည့် ပတ်ဝန်းကျင် ဆိုင်ရာဝန်ဆောင်မှုများကို ပိုမိုရရှိ ခံစားနိုင်မည်ဖြစ်ပါသည်။

သင်တန်းတွင် GPS ကိုင်တွယ် အသုံးချခြင်း၊ Global Mapper နှင့် Arc GIS SoftWare များအသုံးပြု၍ မြေပုံထုတ်ခြင်းများအား ကျွမ်းကျင် ပညာရှင်သင်တန်းဆရာများက စာတွေ့ လက်တွေ့သင်ကြား ပို့ချပေးခဲ့ပါသည်။

ယခုသင်တန်းမှ သင်ကြားပို့ချ သည့်ပညာရပ်များဖြင့် မြန်မာနိုင်ငံ၏ သစ်တောသယံဇာတများ ဆန်းစစ်အ ကဲဖြတ်ခြင်း လုပ်ငန်းစဉ်များနှင့် သစ် တောကဏ္ဍအတွက် အကျိုးကျေးဇူး



များရရှိစေမည်(REDD+)လုပ်ငန်းစဉ်များတွင် RS/GIS နည်းပညာများ အရှိန်အဟုန်ဖြင့်ဖွံ့ဖြိုးလာစေပြီး စဉ်ဆက်မပြတ် သစ်တောစီမံအုပ်ချုပ်ရေးအတွက် များစွာအထောက်အကူပြုနိုင်မည်ဖြစ်ပါသည်။

သစ်တန်းဖွင့်ပွဲအခမ်းအနားသို့ သစ်တောဦးစီးဌာန၊ ညွှန်ကြားရေးမှူးချုပ် ဒေါက်တာညီညီကျော် တက်ရောက် အဖွင့်အမှာစကားပြောကြားခဲ့ပြီး သစ်တောဦးစီးဌာနမှ ဌာနဆိုင်ရာ အရာရှိကြီးများ၊ သစ်တန်းနည်းပြဆရာများ၊ သုတေသီ များ၊ ဖိတ်ကြားထားသော ဧည့်သည်တော်များနှင့် သစ်တောဦးစီးဌာနမှ တောအုပ်ကြီးအဆင့် သစ်တန်းသား၊ သစ်တန်း သူ(၂၀)ဦး တက်ရောက်ခဲ့ကြပါသည်။ အဆိုပါသစ်တန်းအား(၁၁)ရက်ကြာဖွင့်လှစ်သင်ကြားခဲ့ပြီး သစ်တန်းဆင်းပွဲကို ၂၁-၇-၂၀၁၇ ရက်နေ့ နေ့လယ်(၁၂) နာရီအချိန်တွင် သစ်တောသုတေသနဌာန၊ ရေဆင်း(စုဝေးခန်းမ)၌ ကျင်းပပြု လုပ်ခဲ့ပါသည်။



**သစ်တောစိုက်ခင်းများနှင့် သစ်တောများပြန်လည်ပြုစုရေးဆိုင်ရာမူဝါဒရေးဆွဲနိုင်ရေးအတွက် ကနဦးအလုပ်ရုံဆွေးနွေးပွဲကျင်းပခြင်း**



သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ်တောဦးစီးဌာနနှင့် (TNC) The Nature Conservancy Myanmar Country Program တို့ ပူးပေါင်းကျင်းပသည့် သစ်တောစိုက်ခင်းများနှင့် သစ်တောများပြန်လည် ပြုစုရေးဆိုင်ရာ မူဝါဒရေးဆွဲနိုင်ရေးအတွက် ကနဦးအလုပ်ရုံဆွေးနွေးပွဲကို (၂၈-၇-၂၀၁၇)ရက်နေ့၊ နံနက်(၉:၃၀)နာရီတွင် သစ်တောဦးစီးဌာန၊ ဦးစီးရုံးချုပ်၊ အင်ကြင်းခန်းမ၌ ကျင်းပပြုလုပ်ခဲ့ပါသည်။

အလုပ်ရုံဆွေးနွေးပွဲ ဖွင့်ပွဲအခမ်းအနားတွင် သစ်တောဦးစီးဌာန ညွှန်ကြားရေးမှူးချုပ် ဒေါက်တာညီညီကျော်က ရှင်းလင်းပြောကြားရာ၌ မြန်မာနိုင်ငံတွင် သစ်တောဌာနကို ၁၈၅၆ ခုနှစ်မှ စတင်ဖွဲ့စည်းခဲ့ပြီး အဓိကလုပ်ငန်းတာဝန်များဖြစ်သည့် သစ်တောများ ရေရှည်တည်တံ့ဖွံ့ဖြိုးရေး၊ သစ်နှင့် သစ်တောထွက်ပစ္စည်းများ ထုတ်လုပ်ဖြန့်ဖြူးနိုင်ရေးတို့အားဆောင်ရွက်ခဲ့ပြီး သမိုင်းအစဉ်အလာကောင်းသည့် ဌာနတစ်ခုဖြစ်ပါကြောင်း၊ သစ်တောဦးစီးဌာနသည် ၁၉၉၅ ခုနှစ်တွင် သစ်တောမူဝါဒချမှတ်၍ သစ်တောများ ထာဝစဉ်တည်တံ့စေရေးနှင့် စဉ်ဆက်မပြတ်ဖွံ့ဖြိုးတိုးတက်စေရေးအတွက် စီမံကိန်းများချမှတ်၍ အကောင်အထည်ဖော် ဆောင်ရွက်လျက်ရှိကြောင်း၊

သစ်တောမူဝါဒ နှစ်(၃၀)စီမံကိန်းတွင်ပြဋ္ဌာန်းထားသည့် သစ်တောဖုံးလွှမ်းမှုဧရိယာအား နိုင်ငံ၏(၃၀)%၊

ဘေးမဲ့တောနှင့် သဘာဝတောနယ်မြေများအား ၁၀%အထိ ရောက်ရှိစေရေး ရည်မှန်းဆောင်ရွက်လျက်ရှိပြီး ကြိုးပိုင်းကြိုးပြင်ကာကွယ်တောများ၊ ဘေးမဲ့တောများနှင့် သဘာဝနယ်မြေများ တိုးချဲ့ဖွဲ့စည်းလျက်ရှိသည့်အပြင် ယခုအစိုးရ သစ်လက်ထက်တွင် မြန်မာနိုင်ငံသစ်တောများ ပြန်လည်တည်ထောင်ရေးကို (၁၀)နှစ်စီမံကိန်းဖြင့်ရေးဆွဲ၍ ဆောင်ရွက်လျက်ရှိပါကြောင်း၊ သစ်တောများစဉ်ဆက်မပြတ် ဖွံ့ဖြိုးတိုးတက်စေရေးအတွက် ခရိုင်အလိုက် သစ်တောအုပ်ချုပ်လုပ်ကိုင်မှု စီမံကိန်းများရေးဆွဲ၍ ၂၀၁၆-၂၀၁၇ ခုနှစ်မှစ၍ အကောင်အထည်ဖော် ဆောင်ရွက်လျက်ရှိပြီး တာဝန်ရှိသူများမှလည်း အခါအားလျော်စွာ ကွင်းဆင်းကြီးကြပ်စစ်ဆေးလျက်ရှိပါကြောင်း၊

လက်ရှိအခြေအနေတွင် နည်းပညာများ အဆင့်မြင့်တိုးတက်လာ၍ ခေတ်မီကိရိယာများကို အသုံးပြုပြီး သစ်တောစီမံအုပ်ချုပ်မှုလုပ်ငန်းများကို စစ်ဆေးဆောင်ရွက်နိုင်ပြီဖြစ်သဖြင့် မှန်ကန်မြန်ဆန်သည့် ခေတ်မီကိရိယာများဖြင့် ဆောင်ရွက်နိုင်ရန် ရန်ပုံငွေနှင့် လူ့စွမ်းအားအရင်းအမြစ်များလိုအပ်ပါကြောင်း၊ လက်ရှိတွင် ခေတ်မီကိရိယာများကိုအသုံးပြု၍ သစ်တောဦးစီးဌာနမှ ဦးဆောင်မှုဖြင့် သစ်တောသယံဇာတ ကွင်းဆင်းစာရင်းကောက်ယူ ဆောင်ရွက်လျက်ရှိပါကြောင်း၊

သစ်တောဦးစီးဌာနအနေဖြင့် ခရိုင်အဆင့်တွင်



RS/GIS စနစ်များထားရှိ၍ ခေတ်စနစ်နှင့်လျော်ညီသည့် မြေပုံများထုတ်ယူအသုံးပြုနိုင်ရေး စီမံဆောင်ရွက်လျက်ရှိပြီး အဆိုပါလုပ်ငန်းစဉ်တွင် လူ့စွမ်းအားအရင်းအမြစ် ဖွံ့ဖြိုးတိုးတက်ရေးမှာ အဓိကလိုအပ်ချက်ဖြစ်ပါသဖြင့် သက်ဆိုင်ရာ ပြည်နယ်/တိုင်းဒေသကြီး တာဝန်ခံများမှ မိမိဝန်ထမ်းများအားစွမ်းဆောင်ရည်မြင့်မားလာစေရေး အထူးအလေးထားဆောင်ရွက်ပေးရန်လိုအပ်ပါကြောင်း၊ ယခုအလုပ်ရုံဆွေးနွေးပွဲတွင် တက်ရောက်လာသူများမှ သစ်တောစိုက်ခင်းများနှင့် သစ်တောများ ပြန်လည်ပြုစုရေးဆိုင်ရာ မူဝါဒရေးဆွဲနိုင်ရေးအတွက် အကြံပြုဆွေးနွေးပေးကြပါရန် ပြောကြားခဲ့ပါသည်။



**ရိုးစုံဒေသခံပြည်သူ့အစုအဖွဲ့ပိုင် သစ်တောလုပ်ငန်းအသုံးပြုသူများအဖွဲ့သို့ (National Energy Globe Award Myanmar) ဆုလက်မှတ်နှင့် အိမ်သုံးဆီလာစွမ်းအားမြှင့်မီးဖိုများ ပေးအပ်ပွဲအခမ်းအနားကျင်းပခြင်း**



သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ်တောဦးစီးဌာနမှ ကျင်းပပြုလုပ်သည့် ရိုးစုံဒေသခံပြည်သူ့အစုအဖွဲ့ပိုင်သစ်တောလုပ်ငန်း အသုံးပြုသူများအဖွဲ့သို့ (National Energy Globe Award Myanmar) ဆုလက်မှတ်နှင့် အိမ်သုံးဆီလာစွမ်းအားမြှင့်မီးဖိုများပေးအပ်ပွဲ အခမ်းအနားကို (၃၁-၇-၂၀၁၇)ရက်နေ့ (၁)နာရီအချိန်တွင် မန္တလေးတိုင်းဒေသကြီး ဝမ်းတွင်းမြို့နယ် ရိုးစုံကျေးရွာအုပ်စု စိုက်ကွက်(၈)ရှိ ရှင်းလင်းဆောင်တွင် ကျင်းပပြုလုပ်ခဲ့ပါသည်။

Energy Globe Award Myanmar ဆုပေါ်ပေါက်လာပုံမှာ ၁၉၉၉-ခုနှစ်မှစ၍ ဩစတြေးလျလူမျိုး၊ စွမ်းအင်ပညာရှင်တစ်ဦးက စတင်ချီးမြှင့်ခဲ့ပြီး ယခုအခါတွင် ကျော်ကြားနေသည့် သဘာဝပတ်ဝန်းကျင်ထိန်းသိမ်းရေးဆိုင်ရာ ဆုချီးမြှင့်မှုများမှ တစ်ခုအပါအဝင်ဖြစ်ပါသည်။ Energy Globe Award ဆုအတွက် လုပ်ငန်းနယ်ပယ်(၆)ရပ်ဖြစ်သည့် ကမ္ဘာ့မြေထိန်းသိမ်းရေးကဏ္ဍ၊ စွမ်းအင်ကဏ္ဍ၊ ရေကို အကျိုးရှိစွာ အသုံးချရေးကဏ္ဍ၊ လေထုညစ်ညမ်းမှု လျှော့ချနိုင်ရေးကဏ္ဍ၊ သဘာဝပတ်ဝန်းကျင်ထိန်းသိမ်းရေးအတွက် စွမ်းစွမ်းတမ်းဆောင်ရွက်လျက်ရှိသည့် လူငယ်များ၏စွန့်ဦးတီထွင်မှုကဏ္ဍနှင့် ပလတ်စတစ်ကို ရေရှည်အကျိုးရှိစွာ အသုံးချနိုင်ရေးကဏ္ဍဟု သတ်မှတ်ပြီး ချီးမြှင့်ခြင်းဖြစ်ပါသည်။ အဆိုပါဆုကို လူပုဂ္ဂိုလ်တစ်ဦးချင်းဖြစ်စေ၊ အဖွဲ့လိုက်ဖြစ်စေ၊ အစိုးရမဟုတ်သော အဖွဲ့အစည်းမှဖြစ်စေ ပါဝင်ယှဉ်ပြိုင်နိုင်ပြီး ဆုချီးမြှင့်ရာတွင် နိုင်ငံအဆင့် နှင့် ကမ္ဘာ့အဆင့်ဟူ၍ (၂)မျိုး

ခွဲခြားပေးအပ်လျက်ရှိပါသည်။ နိုင်ငံအဆင့် ဆုရရှိသူများကို နိုင်ငံတကာဆုအတွက် စကားတင်အဆင့်တွင်ပါဝင်၍ ထပ်မံရွေးချယ်မည်ဖြစ်ပါသည်။

သစ်တောဦးစီးဌာနမှ အကောင်အထည်ဖော် ဆောင်ရွက်လျက်ရှိသည့် ဒေသခံပြည်သူ့အစုအဖွဲ့ပိုင် သစ်တောလုပ်ငန်းများတွင် တတ်ကြံစွာပူးပေါင်းပါဝင်၍ အောင်မြင်စွာ ဆောင်ရွက်လျက်ရှိသော ရိုးစုံ CF အဖွဲ့၏ လုပ်ဆောင်ချက်များနှင့် အောင်မြင်မှုများအား သစ်တောဦးစီးဌာနမှ အကောင်

အထည်ဖော်ဆောင်ရွက်လျက်ရှိပြီး စီမံကိန်းတစ်ခုအနေဖြင့် သဘာဝပတ်ဝန်းကျင်ထိန်းသိမ်းရေးဆိုင်ရာ Energy Globe Award ဆုအတွက် ၂၀၁၆ ခုနှစ်၊ ဒီဇင်ဘာလတွင် လျှောက်လွှာတင်သွင်းခဲ့ပါသည်။ ဆုချီးမြှင့်ရွေးချယ်ရေးအဖွဲ့မှ ရိုးစုံဒေသခံပြည်သူ့အစုအဖွဲ့ပိုင် သစ်တောအသုံးပြုသူများအဖွဲ့ကိုရွေးချယ်ခဲ့ပြီး ချီးမြှင့်ရသည့်ရည်ရွယ်ချက်မှာ ကမ္ဘာတစ်ဝန်း အောင်မြင်နေသည့် ရေရှည်တည်တံ့စေရေး စီမံကိန်းများကို ကမ္ဘာ့မှသိရှိလာစေရန် သဘာဝပတ်ဝန်းကျင်ဆိုင်ရာ ပြဿနာများကို လွယ်ကူချောမွေ့စွာ ဖြေရှင်းနိုင်ပြီး နည်းလမ်းများ ရှာဖွေဖော်ထုတ်နိုင်ရေး ဖြစ်ပါသည်။

ဆုပေးပွဲအခမ်းအနားတွင် သစ်တောဦးစီးဌာန၊ ညွှန်ကြားရေးမှူးချုပ်မှ အဖွင့်အမှာစကားနှင့် ဆုရရှိခြင်းအကြောင်းအရင်းများကို ရှင်းလင်းပြောကြားခဲ့ပြီး ရိုးစုံဒေသခံပြည်သူ့အစုအဖွဲ့သို့ National Energy Globe Award Myanmar)ဆုလက်မှတ်အား ချီးမြှင့်ပေးအပ်ရာ အဖွဲ့ကိုယ်စား အဖွဲ့ဥက္ကဋ္ဌ ဦးအုန်းညွန့် မှ လက်ခံရယူခဲ့ပါသည်။

ဆက်လက်၍ ညွှန်ကြားရေးမှူးချုပ်က အသုံးပြုသူအဖွဲ့ဝင်(၈၄)ဖွဲ့အား သစ်တောဌာနနှင့် တရုတ်နိုင်ငံ၊ အမျိုးသားဖွံ့ဖြိုးရေးကော်မရှင်တို့ ပူးပေါင်းပေးအပ်သည့် စွမ်းအားမြှင့်မီးဖို(၈၄)လုံးအား ပေးအပ်ခဲ့ပါသည်။ ထို့နောက် ဒုတိယ ညွှန်ကြားရေးမှူးချုပ်(မူဝါဒနှင့်စီမံကိန်း) ဦးကျော်ကျော်လွင်က အိမ်သုံးဆီလာများပေးအပ်ခဲ့ပါသည်။



# တရားမဝင်သစ်နှင့် သစ်တောထွက်ပစ္စည်းများဖမ်းဆီးရမိခြင်းသတင်းများ

## စစ်ကိုင်းတိုင်းဒေသကြီး



၄-၇-၂၀၁၇ ရက်နေ့၌ စစ်ကိုင်းတိုင်းဒေသကြီး၊ ကသာခရိုင်၊ အင်းတော်မြို့နယ်၊ သစ်တောဦးစီးဌာနဝန်ထမ်းများ၊ ကျေးရွာအုပ်ချုပ်ရေးမှူးတို့ပါဝင်သော ပူးပေါင်းအဖွဲ့သည် တရားမဝင်သစ် ရှာဖွေဖော်ထုတ်ဖမ်းဆီးခဲ့ရာ အင်းတော်မြို့နယ်၊ အောက်တောကြီးပိုင်းအကွက်အမှတ်(၁၄၊၁၅)၊ ဥသျှစ်ကုန်းရွာ တောင်ဘက်နေရာမှ တရားမဝင်ကျွန်းသစ်(၈၄)လုံး (၂၈.၄၂)တန်နှင့် သစ်စက်(၁)လုံး ဖမ်းဆီးရမိခဲ့ပါသည်။

## အလောင်းတော်ကဿပ အမျိုးသားဥယျာဉ်



၈-၇-၂၀၁၇ ရက်နေ့ ည(၁၀း၃၀)နာရီအချိန်တွင် အလောင်းတော်ကဿပ အမျိုးသားဥယျာဉ်မှ အုပ်ချုပ်ရေးမှူးနှင့် ဝန်ထမ်း(၇)ဦးအဖွဲ့သည် ဥယျာဉ် ဧရိယာအတွင်း တရားမဝင်ထုတ်ယူလာသည့် ပိတောက်ခွဲသား(၂၀)ချောင်း (၃.၁၆၂၄)တန်နှင့်အတူ ခွား(၂၀)ရှည်၊ ဆက်စပ်ပစ္စည်းများနှင့် တရားခံ(၂၁)ဦး တို့အား ဖမ်းဆီးရမိခဲ့ပါသည်။ ဖမ်းဆီးရမိသည့် ပိတောက်ခွဲသား(၂၀)တုံးကို ဥယျာဉ်အတွင်းရှိ ကိုးပိုင်ထိန်းသိမ်းရေးစခန်း၌ ထိန်းသိမ်းလက်ခံထားရှိပြီး တရားခံ(၂၁)ဦး-ခွားရှည်(၂၀)နှင့် ဆက်စပ်ပစ္စည်းများအား ကနီမြို့နယ် သစ်တောဦးစီးဌာနနှင့်ဆက်သွယ်၍ ဥပဒေအရ အရေးယူဆောင်ရွက်လျက်ရှိပါသည်။

## ရှမ်းပြည်နယ် (မြောက်ပိုင်း)



၉-၇-၂၀၁၇ရက်နေ့တွင် ရှမ်းပြည်နယ်(မြောက်ပိုင်း)၊ ရေပူအမြဲတမ်းစစ်ဆေးရေးစခန်းမှ သစ်တောဝန်ထမ်းများနှင့် တာဝန်ကျဋ္ဌာနဆိုင်ရာဝန်ထမ်းများအဖွဲ့သည် လားရှိုးမြို့နယ်၊ မူဆယ်ကားလမ်း မိုင်တိုင်အမှတ် ၁၉၁/၃ နှင့် ၁၉၃/၁ နေရာများတွင် ယာဉ်အမှတ် 1M/ 1802 တပ်ဆင်ထားသော တွဲကား(၂၂)ဘီး မော်တော်ယာဉ်(၁)စီး၊ ယာဉ်အမှတ် 3B/3516, 8B/5790, 8J/4792 တပ်ဆင်ထားသည့် (၁၂)ဘီး ယာဉ်(၃)စီး၊ ယာဉ်အမှတ် 4N/5756, 6F/9589 တပ်ဆင်ထားသည့် (၆)ဘီး ယာဉ်(၂)စီး၊ စုစုပေါင်းမော်တော်ယာဉ်(၆)စီးပေါ်မှ တရားမဝင်ပိတောက် ဝါးရွေ(၂၂၆)တုံး၊ ၂၇.၀၆၂၈တန်နှင့်အတူ တရားခံ(၄)ဦးအား ဖမ်းဆီးရမိခဲ့ပါသည်။



မန္တလေးတိုင်းဒေသကြီး

၁၃-၇-၂၀၁၇ ရက်နေ့ (၈:၃၀)နာရီအချိန်၌ မန္တလေးတိုင်းဒေသကြီး၊ ပြင်ဦးလွင် ခရိုင် သစ်တောဦးစီးဌာနမှ လက်ထောက်ညွှန်ကြားရေးမှူးချောင်းဆောင်သော သစ်တောဝန်ထမ်းများနှင့် ကျေးရွာအုပ်ချုပ်ရေးမှူးတို့ပါဝင်သောအဖွဲ့သည် တရားမဝင်သစ်ခိုးယူမှုများအား သတင်းစုံစမ်းဖော်ထုတ်ဖမ်းဆီးစဉ် သပိတ်ကျင်း မြို့နယ်၊ အုန်းတကူးကျေးရွာ၊ ဦးချမ်းသာအောင်၏ ခြံဝင်းအတွင်းနှင့် အနီးဝန်း ကျင်ရှိ ယာဉ်အမှတ်၊ ၉၄/၁၉၈၈၅ တပ်ဆင်ထားသော ထော်လာဂျီယာဉ်ပေါ်တို့မှ တရားမဝင် ပိတောက်ဝါးရွှေ(၅၄)ချောင်း (၅.၆၆၇၂)တန်၊ ဦးကျော်ညွှန် ခြံဝင်း/တဲနှင့်မြဲအနီးနေရာတို့မှ တရားမဝင် ပိတောက်ခွဲသား/ပျဉ်းကတိုးခွဲသား များအပါအဝင် တရားမဝင်သစ်(၁၄၀)လုံး/ချောင်း (၄.၃၃၇၀)တန်နှင့် တရား မဝင် သစ်စက်(၁)လုံး/ဆက်စပ်ပစ္စည်းများ၊ ဦးရဲမောင်၏ ခြံဝင်းအတွင်းမှ ပိတောက်ခွဲသား(၇)ချောင်း(၀.၆၉၆၄)တန်၊ စုစုပေါင်း တရားမဝင်သစ် (၂၀၁)လုံး/ ချောင်း(၁၀.၇၀၀၆)တန်၊ ထော်လာဂျီ(၁)စီး၊ သစ်စက်(၁)လုံး၊ ဆက်စပ်ပစ္စည်း များကို တရားခံများနှင့်အတူ ဖမ်းဆီးရမိခဲ့ပါသည်။



ကျားသေ(၁)ကောင်နှင့် သယ်ယူလာသည်ဟာဉ်၊ တရားခံများဖမ်းဆီးရမိခြင်း



သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန၊ သစ်တောဦးစီးဌာနသည် တောရိုင်းတိရစ္ဆာန်များအား တရားမဝင်သတ်ဖြတ် ခြင်း၊ တောရိုင်းတိရစ္ဆာန်များ၏ အစိတ်အပိုင်းများအား တရားမဝင်လက်ဝယ် ထားရှိခြင်း၊ သယ်ယူခြင်းနှင့် ရောင်းဝယ်ဖောက်ကားခြင်းများအား သက်ဆိုင်ရာ အဖွဲ့အစည်းများ ဒေသခံပြည်သူများနှင့်အတူ သတင်းရယူ စုံစမ်းဖော်ထုတ် ဖမ်းဆီး၍ ထိရောက်စွာ အရေးယူနိုင်ရေး ဆောင်ရွက်လျက်ရှိပါသည်။ တောရိုင်း တိရစ္ဆာန်များအား တရားမဝင် ဖမ်းဆီးသတ်ဖြတ်၍ ယင်းတို့၏အစိတ်အပိုင်း များအား သယ်ယူခြင်းနှင့် ရောင်းဝယ်ဖောက်ကားမှုများအား ဖမ်းဆီးရမိသည့် ဖြစ်စဉ်တစ်ခုအနေဖြင့်(၉-၇-၂၀၁၇)ရက်နေ့၊ နေ့လယ်(၁၂:၀၀)နာရီအချိန် ခန့်တွင် တာချီလိတ်ခရိုင်၊ တာချီလိတ်မြို့နယ်၊ သစ်တောဦးစီးဌာနမှ တောအုပ် ကြီး ဦးအောင်မိုး ဦးဆောင်သည့် သစ်တောဝန်ထမ်းများ၊ အကောက်ခွန်ဝန် ထမ်းများနှင့် မြန်မာနိုင်ငံ ရဲတပ်ဖွဲ့ဝင်များပါဝင်သောအဖွဲ့သည် တာချီလိတ်မြို့ နယ်၊ မယ်ယမ်းပူးပေါင်းစစ်ဆေးရေးစခန်း၌ စစ်ဆေးရေးလုပ်ငန်းများ ဆောင် ရွက်နေစဉ် တာချီလိတ်မှ ကျိုင်းတုံဘက်သို့ ယာဉ်မောင်း ဦးစိုင်းခွဲမောင်းနှင်လာ သည့် ယာဉ်အမှတ်(4E/8471)တပ်ဆင်ထားသော probox အမျိုးအစားယာဉ်အား စစ်ဆေးရာယာဉ်ပေါ်တွင် ရေခဲပုံး အတွင်း ထည့်သွင်းသယ်ယူလာသည့် အလျား(ခေါင်းမှအပြီးဖျားထိ) ၈ ပေ ၈ လက်မ၊ ခါးလည်လုံးပတ် ၃ ပေ ၁၀ လက်မ၊ ဦးခေါင်းလုံးပတ် ၂ ပေ၊ အမြင့် ၂ ပေ ၄ လက်မနှင့် အလေးချိန် ၁၂၅ ကီလို/၂၇၅ပေါင်ရှိ (ဝမ်းဗိုက်ခွဲ/ အတွင်းကလီစာ) ထုတ်ထားပြီး ကျားသေအထီး(၁)ကောင်အား သယ်ယူလာသည်ပိုင်ရှင်ဖြစ်သူ ဦးငြိမ်းချမ်းတို့နှင့်အတူ ဖမ်းဆီးရမိခဲ့ပါသည်။ ဖမ်းဆီးရမိသည့် ကျားသေကောင်အား တာချီလိတ်မြို့နယ် သစ်တောဦးစီးဌာနတွင် သိမ်းဆည်းထားရှိပြီး ဖမ်းဆီးရမိသည့် မော်တော်ယာဉ်၊ ယာဉ်မောင်းနှင့် ကျားသေကောင် သယ်ယူလာသည်ပိုင်ရှင်တို့အား တာချီလိတ်မြို့မရဲစခန်းတွင် တောရိုင်း တိရစ္ဆာန်နှင့်သဘာဝအပင်များ ကာကွယ်ရေးနှင့် သဘာဝနယ်မြေများ ထိန်းသိမ်းရေးဥပဒေပုဒ်မ ၃၇(က)ဖြင့်အရေးယူဆောင် ရွက်လျက်ရှိပါသည်။





# အင်တာပိုလ်က အဖွဲ့ဝင်နိုင်ငံများထံ ပေးပို့သည့် သဘာဝပတ်ဝန်းကျင်ဆိုင်ရာ မှုခင်းသတင်းများ

တိုးချဲ့ပညာပေးရေးဌာန

## ကမ္ဘာ့အဝန်းတောရိုင်းတိရစ္ဆာန်နှင့် ၎င်းတို့၏အစိတ်အပိုင်းများ ပမ်းဆီးရမိခြင်း

အိုင်ဗရီကိုင်နိုင်ငံတွင် သင်းခွေချပ်အကြေးခွံ(၃)တန် ပမ်းဆီးရမိခြင်း



၃၁ ၇၀ ၂၀၁၇ ရက်နေ့တွင် အိုင်ဗရီကိုင်နိုင်ငံမှ တာဝန်ရှိသူများသည် ကမ္ဘာ့အများဆုံး နို့တိုက်သတ္တဝါ သင်းခွေချပ် အကြေးခွံ (၃)တန်ဖမ်းဆီးရမိကြောင်း အင်တာပို (INTERPOL) သတင်းအချက်အလက်အရ သိရှိရပါသည်။ အိုင်ဗရီကိုင်နိုင်ငံမှ ပတ်ဝန်းကျင်

ထိန်းသိမ်းရေးအုပ်စုဖြစ်သည့် EAGLE အဖွဲ့၏ပြောကြားချက်အရ ဖမ်းဆီးရမိမှု တန်ဖိုးအားဖြင့် အမေရိကန်ဒေါ်လာ ၁၀၀,၀၀၀ နီးပါးခန့်ရှိကြောင်း၊ သင်းခွေချပ်အကောင်(၄၀၀၀)ခန့်၏ အကြေးခွံများနှင့် ညီမျှကြောင်းသိရှိရပါသည်။



## အိန္ဒိယနိုင်ငံ Thane ခရိုင်တွင် Nashik ဒေသမှ မုဆိုးတစ်ဦးထံမှ ကျားသစ်သားရေ ထွေ့စွဲသိမ်းဆည်းခြင်း

၂၁ ၇၀ ၂၀၁၇ ရက်နေ့တွင် အိန္ဒိယနိုင်ငံ Nashik ဒေသခံတစ်ဦးကို Thane ဘူတာအနီး၌ တစ်နှစ်သား ကျားသစ်၏သားရေ လက်ဝယ်တွေ့ရှိ ဖမ်းဆီးရမိခဲ့ကြောင်း (INTERPOL)သတင်းအချက်အလက်အရ သိရှိရပါသည်။

## ဗီယက်နမ်နိုင်ငံတွင် တရားမဝင်လမ်းကြောင်းမှဝင်ရောက်သည့် ကြံဦးချို(၅)ကီလိုဂရမ် ပမ်းဆီးရမိခြင်း

၃၁ ၇၀ ၂၀၁၇ ရက်နေ့တွင် ဗီယက်နမ်နိုင်ငံ Tan Ninh တောင်ပိုင်း ခရိုင်ရဲများမှ တရားမဝင် ရောက်ရှိလာသည့် ကြံဦးချိုများနှင့်ပတ်သက်၍ ဗီယက်နမ်သုံးဦးကို စစ်ဆေးထိန်းသိမ်းခဲ့ကြောင်း၊ အဆိုပါသုံးဦးအဖွဲ့သည် Tay Ninh နယ်စပ်စိတ်မှ ဟိုချီမင်း(Ho Chi Minh)မြို့သို့မောင်းနှင်လာစဉ် ရဲများမှ အဆိုပါကားရပ်တန့်စစ်ဆေးခဲ့ရာ ကြံဦးချို အပိုင်းအစ(၁၀)ခု အလေးချိန်(၅)ကီလိုဂရမ်ခန့်ကို ရှာဖွေတွေ့ရှိခဲ့ကြောင်း (INTERPOL) သတင်းအချက်အလက်အရ သိရှိရပါသည်။







သစ်မျိုးစုံစိုက်ခင်းများ(Mixed Species Forest Plantation)

ဒေါက်တာညွန့်နိုင်- ဦးစီးအရာရှိ၊ သစ်တောသုတေသနဌာန

လွန်ခဲ့သောနှစ်များအတွင်း သစ်မျိုးတစ်မျိုးတည်းစိုက်ပျိုးခြင်းကြောင့် ကြုံတွေ့ရသည့် ဆုံးရှုံးမှုများကို လျော့ချရန်၊ သယံဇာတအရင်းအမြစ်များကို အကျိုးရှိစွာ အသုံးပြုနိုင်ရန်နှင့် ဇီဝမျိုးစုံမျိုးကွဲများ တိုးပွားလာစေရန် ကြိုးပမ်းအားထုတ်မှုအဖြစ် သစ်မျိုးများ ရောနှောစိုက်ပျိုးခြင်းအပေါ် စိတ်ဝင်စားမှုပိုမိုလာပါသည်။ သစ်မျိုးများရောနှောစိုက်ပျိုးခြင်း၏ အကျိုးအပြစ်များနှင့်ပတ်သတ်၍ လေ့လာတွေ့ရှိမှု အနည်းငယ်သာရှိနေပါသည်။(Pretzsch 2013)

သစ်မျိုးများရောနှောစိုက်ပျိုးသော သစ်မျိုးစုံစိုက်ခင်းများတွင် မျိုးမတူသောအပင်များအကြား အလင်းရောင်၊ ရေနှင့်အာဟာရ၊ ကြီးထွားရန်နေရာများအတွက် ယှဉ်ပြိုင်မှုသည် သစ်မျိုးတစ်မျိုးတည်းစိုက်ပျိုးသော စိုက်ခင်းထက် လျော့နည်းပြီး ရေနှင့်မြေဆီလွှာကို အပြည့်အဝအသုံးပြုနိုင်ခြင်းကြောင့် တစ်ယူနစ်ဧရိယာအတွင်း ဇီဝဒြပ်ထုကို ပိုမိုထုတ်လုပ်နိုင်စွမ်းရှိပါသည်။ သို့ရာတွင် သစ်မျိုးစုံစိုက်ခင်းများ၏အောင်မြင်မှုသည် ဒေသနှင့်သစ်မျိုးကိုညီမှု (site-species matching)၊ သစ်မျိုးတွဲဖက်ပုံမှန်ကန်ခြင်း (species selection and combination)၊ စိုက်ခင်းဒီဇိုင်းနှင့် သစ်တောစိုက်ခင်း ပြုစုပျိုးထောင်ခြင်းနည်းလမ်းများအပေါ် မူတည်လျှက်ရှိပါသည် (Piotto 2004)။ မှန်ကန်သင့်လျော်သည့် သစ်တောစီမံအုပ်ချုပ်ခြင်းကို ဖော်ဆောင်နိုင်ပါက သစ်မျိုးအားလုံးကို သစ်မျိုးစုံစိုက်ခင်းတွင် ရောနှောစိုက်ပျိုးရန်သစ်မျိုးများအဖြစ် အသုံးပြုစိုက်ပျိုးနိုင်ပါသည်။ ထို့အတူ

သစ်မျိုးစုံစိုက်ခင်းတွင် တွဲဖက်စိုက်ပျိုးမည့် သစ်မျိုးရွေးချယ်ရာ၌ နိုက်ထရိုဂျင်ဖမ်းယူနိုင်သည့်သစ်မျိုး (nitrogen-fixing species)၊ အကြီးမြန်သည့် အလင်းကြိုက်သစ်မျိုး(fast growing light demanding species)၊ ကြီးထွားနှုန်းနေးသည့် အရိပ်ကြိုက်သစ်မျိုး(slow growing shade tolerant species)၊ ရွက်အုပ်ဖွဲ့စည်းပုံ (ထူထပ်ပြန့်ကား/ ရှည်ပျော့သည့်ရွက်အုပ်)၊ အမြစ်ဖွဲ့စည်းပုံ (shallow/deep-rooted)နှင့် ရေလိုအပ်မှု ကွဲပြားခြားနားသည့် သစ်မျိုး (evergreen/ deciduous species) အစရှိသည်ဖြင့် မှန်ကန်စွာရွေးချယ်ရောနှောစိုက်ပျိုးရန် လိုအပ်ပါသည်။

သစ်မျိုးစုံစိုက်ခင်းများ၏ အားသာချက်နှင့် အားနည်းချက်များ (က) အားသာချက်များ

သစ်မျိုးစုံစိုက်ခင်းများသည် စိုက်ခင်းထုတ်လုပ်မှု နှုန်းကောင်းမွန်ခြင်း၊ မြေဩဇာပိုမိုကောင်းမွန်စေခြင်း၊ ရောဂါပိုးမွှားကျရောက်ခြင်းဒဏ်ကို ပိုမိုခံနိုင်ရည်ရှိခြင်း၊ မတူညီသောထုတ်ကုန်များအတွက် အမျိုးမျိုးသော ဝင်ငွေရရှိစေခြင်း၊ ပိုမိုကောင်းမွန်သော ဂေဟစနစ်ဝန်ဆောင်မှုနှင့် ဇီဝမျိုးစုံမျိုးကွဲများ စုံလင်လာစေခြင်းအစရှိသည့် အကျိုးကျေးဇူးကောင်းများရရှိနိုင်ပါသည်။ သစ်မျိုးစုံစိုက်ခင်းများ၏ အကျိုးကျေးဇူးများနှင့် အကြောင်းရင်းများကို ဇယား(၁) ဖြင့်ဖော်ပြထားပါသည်။

ဇယား(၁)။ သစ်မျိုးစုံစိုက်ခင်းများ၏ အကျိုးကျေးဇူးများနှင့် အကြောင်းရင်းများ (Lamb 2011)

အကျိုးကျေးဇူး	အကြောင်းရင်း
ထုတ်လုပ်မှုတိုးမြှင့်ခြင်း	မျိုးမတူသောသစ်မျိုးများအကြား အမြစ်ဖွဲ့စည်းပုံနှင့် ရွက်အုပ်ဖွဲ့စည်းပုံ မတူညီသောကြောင့် အလင်း၊ အာဟာရ၊ ရေနှင့်ကြီးထွားရန်နေရာများအား ယှဉ်ပြိုင်စားသုံးရန် မလိုအပ်ဘဲ အပြည့်အဝအသုံးပြုနိုင်သဖြင့် အပင်များ၏ကြီးထွားနှုန်း ကောင်းမွန်ပြီး ထုတ်လုပ်မှုပမာဏတိုးပွားစေပါသည်။
မြေဩဇာကောင်းမွန်စေခြင်း	သစ်မျိုးများအကြား မြေဩဇာအသုံးပြုမှုမတူသည့်အတွက် အာဟာရဓာတ် တစ်မျိုးတည်းကိုသာ ရွေးချယ်စားသုံးခြင်းမဖြစ်စေဘဲ အပင်ကြီးထွားရန်လိုလောက်မျှတသည့် မြေဆီလွှာအာဟာရ အပြည့်အဝရရှိစေပါသည်။



ရောဂါပိုးမွှားကျရောက်မှု လျော့နည်းစေခြင်း	မျိုးမတူသောသစ်မျိုးများအား တစ်ပင်ကျော်တစ်ပင်ခြား (သို့) အတန်းလိုက်စိုက်ပျိုးခြင်းအားဖြင့် ရောဂါပိုးပျံ့နှံ့မှုကိုဟန့်တားနိုင်ခြင်းနှင့် မျက်ဆီးတတ်သည့် ပိုးမွှားများကို စားသုံးမည့် အကျိုးပြုပိုးမွှားများရှိစေပါသည်။
မတူညီသောထုတ်ကုန်များ အတွက်အမျိုးမျိုးသောဝင်ငွေ ရရှိစေခြင်း	မတူညီသောသစ်မျိုးများမှ ဈေးကွက်ဝယ်လိုအားအပေါ်မူတည်၍ ထုတ်ကုန်ထုတ်လုပ်နိုင်မည်ဖြစ်ပြီး ပုံမှန်ဝင်ငွေရရှိစေမည်ဖြစ်ပါသည်။
မြေဆီလွှာကောင်းမွန်စေခြင်း	နိုက်ထရိုဂျင်ဖမ်းယူပေးသော သစ်မျိုးများကို ရောနှောစိုက်ပျိုးခြင်းအားဖြင့် အခြားသစ်မျိုးများအတွက် မြေဩဇာအာဟာရနှင့် အစိုဓာတ်ပိုမိုထောက်ပံ့ပေးနိုင်ပြီး သစ်မျိုးများအကြား ယှဉ်ပြိုင်မှုကို လျော့နည်းစေမည်ဖြစ်ပါသည်။

အထက်ဖော်ပြပါ အားသာချက်များအပြင် မြေဩဇာညံ့ဖျင်းသည့်အတွက် သစ်မျိုးတစ်မျိုးတည်းစိုက်ပျိုးရန် မသင့်လျော်သောမြေတွင် သစ်မျိုးစုံစိုက်ခင်းများအား စိုက်ပျိုးနိုင်ခြင်း၊ လေပြင်းတိုက်ခတ်သည့် ဒဏ်ကိုခံနိုင်ရည်ရှိခြင်း၊ ကနဦးစိုက်ခင်းတည်ထောင်စဉ်က သစ်မျိုးရွေးချယ်မှုမှားယွင်းခဲ့ပါက ပင်ကျပ်နတ်ချိန်၌ ပြန်လည်ခုတ်လှဲဖယ်ရှားနိုင်ခြင်း၊ ဈေးကွက်ဝယ်လိုအားရှိသော သစ်မျိုးများဖြင့် အချိန်မရွေး အလွယ်တကူပြောင်းလဲစိုက်ပျိုးနိုင်ခြင်းနှင့် မျက်စိပသာဒလုပ်သော ရှုမျှော်ခင်းဖြစ်စေခြင်း (West 2006) တို့ဖြစ်ပါသည်။

**(ခ) သစ်မျိုးစုံစိုက်ခင်းများ၏ အားနည်းချက်များ**

သစ်မျိုးစုံစိုက်ခင်းများတွင် အောက်ဖော်ပြပါအားနည်းချက်များလည်းရှိပါသည် -

သစ်မျိုးစုံစိုက်ခင်းများတည်ထောင်ရာ၌ တွဲဖက်စိုက်ပျိုးမည့် သစ်မျိုးတစ်မျိုးချင်းစီ၏ ရွက်အုပ်ဖွံ့ဖြိုးမှု၊ အမြစ်ဖွဲ့စည်းပုံ၊ ကြီးထွားမှုနှင့် သစ်တောပြုစုပျိုးထောင်ရန် လိုအပ်ချက်မတူညီခြင်း အစရှိသည်များကြောင့် စိုက်ခင်းဒီဇိုင်း(တစ်ပင်ကျော်တစ်ပင်ခြား/တစ်လိုင်းကျော်/အုပ်စုလိုက်စိုက်ခင်းဒီဇိုင်း)ရေးဆွဲရန် ခက်ခဲခြင်း (Stork and Turton 2008)၊

သစ်မျိုးစုံရောနှောစိုက်ခင်းများသည် သစ်မျိုးတစ်မျိုးတည်း အသုံးပြုစိုက်ပျိုးသော စိုက်ခင်းများထက် ကုန်ကျစရိတ်များခြင်း၊ ပြုစုပျိုးထောင်ခြင်းတွင် ပိုမိုဂရုစိုက်ဆောင်ရွက်ရန်လိုအပ်ခြင်းနှင့် စီမံအုပ်ချုပ်လုပ်ကိုင်ရာ၌ပိုမိုရှုပ်ထွေးခြင်း (Felton et al. 2016)၊

ဥပမာ- နိုက်ထရိုဂျင်ဓာတ်အားဖြည့်ရန် ရည်ရွယ်၍တွဲဖက်စိုက်ပျိုးထားသော သစ်မျိုးများသည် မိမိတို့အဓိကစိုက်ပျိုးသည့် သစ်မျိုးထက်ကြီးထွားနှုန်းမြန်သဖြင့် ပြန်လည်ခုတ်လှဲပေးခြင်းကဲ့သို့သော လုပ်ငန်းဆောင်ရွက်ပေးရန်လိုအပ်ခြင်း (NICHOLS ET AL. 2006) နှင့်

သစ်မျိုးစုံရောနှောစိုက်ပျိုးခြင်းဖြစ်သဖြင့် သစ်မျိုးတစ်မျိုးတည်းမှ ထုတ်ကုန်များများ လိုအပ်သည့်စက်မှုကုန်ကြမ်းသစ်တောစိုက်ခင်းများတွင် လူကြိုက်နည်းခြင်း (Lamb 2011)။

**သစ်မျိုးစုံစိုက်ခင်းအမျိုးအစားများ**

သစ်မျိုးစုံစိုက်ခင်းများ အမျိုးအစားများစွာရှိသည့်အနက်မှ ထုတ်လုပ်ရေးရည်ရွယ်ချက်ဖြင့် စိုက်ပျိုးသည့်စိုက်ခင်းအမျိုးအစားများကို ဇယား(၂) ဖြင့်ဖော်ပြထားပါသည်-

ဇယား (၂)။ ထုတ်လုပ်ရန်ရည်ရွယ်ချက်ဖြင့်စိုက်ပျိုးသည့် သစ်မျိုးစုံစိုက်ခင်းအမျိုးအစားများ (Lamb 2014)။

စိုက်ခင်းအမျိုးအစား	အကျိုးကျေးဇူးများ
အရိပ်ရပင်နှင့်အရိပ်ခံသီးပင်စားပင်စိုက်ခင်း	အပင်ကြီးများကို အရိပ်ရပင်အဖြစ်စိုက်ပျိုးထားခြင်းဖြစ်ပြီး အရိပ်ခံသီးပင်စားပင်များမှ ဝင်ငွေစောစီးစွာရရှိစေခြင်း။
ယာယီအရိပ်ရပင်နှင့် အခြားသစ်မျိုးရောနှောစိုက်ခင်း	အပင်ငယ်များအတွက် လိုအပ်သောအရိပ်၊ နိုက်ထရိုဂျင်နှင့် အခြားမြေဩဇာ ထောက်ပံ့ရန် အရိပ်ရပင်အဖြစ် စိုက်ပျိုးထားပြီး အပင်ငယ် ရှင်သန်ကြီးထွားမှုကို အထောက်အပံ့ဖြစ်စေခြင်း။




သစ်မျိုးတစ်မျိုးတည်း စိုက်ခင်းမှ သစ်မျိုးစုံစိုက်ခင်းသို့ပြောင်းသည့် စိုက်ခင်း	ကနဦး၌သစ်မျိုးတစ်မျိုးတည်းဖြင့် တည်ထောင်ထားသော သစ်တောစိုက်ခင်းများ၏ ခံနိုင်ရည်ကောင်းမွန်စေရန်နှင့် ဂေဟစနစ်ဝန်ဆောင်မှုပံ့ပိုးပေးရန် သစ်မျိုးစုံစိုက်ခင်း အဖြစ်ပြောင်းလဲခြင်း။
ခုတ်လှဲချိန်မတူသည့် သက်တူသစ်မျိုးစုံစိုက်ခင်း	စိုက်ပျိုးချိန်တူညီသော်လည်း အကြီးမြန်သောသစ်မျိုးအား ကနဦးခုတ်လှဲခြင်းဖြင့် ဝင်ငွေစောစီးစွာရရှိစေခြင်း၊ ကျန်ရစ်ခဲ့သည့် အကြီးနေ့အပင်များ၏ ကြီးထွားနှုန်းကို ပိုမိုကောင်းမွန်လာစေခြင်း။
တစ်ပြိုင်တည်းခုတ်လှဲသည့် သက်တူသစ်မျိုးစုံစိုက်ခင်း	လိုက်ဖက်သောသစ်မျိုးများကို တစ်ချိန်တည်းစိုက်ပျိုးခြင်းဖြစ်ပြီး အတူတူခုတ်လှဲခြင်း ဖြင့် ဝင်ငွေကိုတစ်ပြိုင်တည်းရရှိစေခြင်း။

**သစ်မျိုးစုံစိုက်ခင်းဒီဇိုင်းများ**

ယေဘုယျအားဖြင့် သစ်မျိုးစုံရောနှောစိုက်ပျိုးသော သစ်တောစိုက်ခင်းများသည် သစ်မျိုးတစ်မျိုးတည်းဖြင့် စိုက်ပျိုးသောသစ်တောစိုက်ခင်းများထက် ထုတ်လုပ်မှုပိုမိုကောင်းမွန်သည်ဟူသောတွေ့ရှိချက်များ အခိုင်အမာရှိသော်လည်း မည်သည့်စိုက်ခင်းဒီဇိုင်းဖြင့်စိုက်ပျိုးလျှင် အဘယ်မျှလောက်အထိ အကျိုးကျေးဇူးရရှိနိုင်မည်ဆိုသည်ကိုမူ ရှင်းလင်းစွာ လေ့လာသိရှိခြင်းမရှိသေးပေ (Felton et al. 2016)။ သို့ရာတွင် သစ်မျိုးစုံစိုက်ခင်းများ၌ အောက်ပါစိုက်ခင်း ဒီဇိုင်းများကို အများဆုံးအသုံးပြုလေ့ရှိကြပါသည် -


(က) သစ်မျိုးတစ်မျိုးခြင်းစီအား အုပ်စုလိုက်စိုက်ပျိုးခြင်း



(ခ) ဝင်ခြားစိုက်ပျိုးခြင်း



(ဂ) လိုင်းခြားစိုက်ပျိုးခြင်း



(ဃ) ကျဘမ်းစိုက်ပျိုးခြင်း





သစ်မျိုးစုံစိုက်ခင်းများ၏ ဒီဇိုင်းကိုရွေးချယ်ရာတွင် တွဲဖက်စိုက်ပျိုးမည့်သစ်မျိုးများသည် ကိုင်းထွက်ပုံ၊ ရွက်အုပ်ပုံစံ (Petit and Montagnini 2006)၊ အမြစ်ဖြာထွက်မှု၊ ကြီးထွားမှုနှင့် ရေအသုံးချမှုမတူသော သစ်မျိုးများဖြစ်စေရန်အရေးကြီးသကဲ့သို့ အကြီးမြန်သစ်မျိုး၊ အကြီးနှေးသစ်မျိုးနှင့် နိုက်ထရိုဂျင်ဖမ်းနိုင်သောအပင်များကို တွဲဖက်စိုက်ပျိုးရန် လိုအပ်ပါသည်။ တွဲဖက်စိုက်ပျိုးမည့်အပင် ရွေးချယ်မှုမှန်ကန်မှသာ မြေဆီလွှာကိုအကျိုးရှိစွာအသုံးချနိုင်မည်ဖြစ်ပြီး အပင်များအကြား မလိုလားအပ်သောယှဉ်ပြိုင်မှုကို လျော့ချနိုင်ခြင်းနှင့် စိုက်ခင်းများ၏ ထုတ်လုပ်မှုပိုမိုကောင်းမွန်စေခြင်း အစရှိသည်အကျိုးကျေးဇူးများရရှိစေမည်ဖြစ်ပါသည်။

သို့သော်သစ်မျိုးတစ်မျိုးချင်းစီအား အုပ်စုလိုက်စိုက်ပျိုးခြင်းသည် သစ်မျိုးတစ်မျိုးတည်းအသုံးပြုသော စိုက်ခင်းများကဲ့သို့ပင် မြေဩဇာယှဉ်ပြိုင်စားသုံးခြင်းနှင့် အဆိုပါသစ်မျိုးအများဆုံးအသုံးပြုသည့် မြေဩဇာပြုန်းတီးလျော့နည်းမှုဖြင့် ကြုံတွေ့ရခြင်းနှင့် မြေဆီလွှာထုတ်လုပ်နိုင်မှုကို အပြည့်အဝအသုံးမချနိုင်ခြင်း(ဥပမာ- အနည်းဆုံးသစ်မျိုး(၂)မျိုးကိုတွဲဖက်စိုက်ပျိုးခြင်းအားဖြင့် သစ်မျိုးတစ်မျိုးအတွက် မလိုအပ်သောမြေဩဇာဓာတ်ကို အခြားသစ်မျိုးမှအသုံးချခြင်း၊ မြေဆီလွှာရေအစိုဓာတ်ကိုမျှတသုံးစွဲခြင်း၊ ရွက်အုပ်နှင့်အမြစ်ဖွဲ့စည်းပုံမတူညီသဖြင့် ကြီးထွားရန်နေရာအား အပြည့်အဝအသုံးချနိုင်ခြင်းနှင့် နိုက်ထရိုဂျင်ဓာတ်ဖမ်းယူပေးခြင်းတို့ဖြစ်ပေါ်စေပြီး အပြန်အလှန်အကျိုးရှိသဖြင့် မြေဆီလွှာထုတ်လုပ်နိုင်မှုကို အပြည့်အဝအသုံးချနိုင်မည်ဖြစ်ပါသည်)များကိုဖြစ်ပေါ်စေပါသည်။

Nunes et al. (2014)တို့၏ တွေ့ရှိချက်များအရ ပင်ခြား(သို့)လှိုင်းခြားစိုက်ပျိုးခြင်းဖြင့် ပါဝင်ပင်အရေအတွက် တူညီသော *Castanea sativa* နှင့် *Pseudotsuga menziesii* သစ်မျိုးများ၏ကြီးထွားမှုသည် သစ်မျိုးတစ်မျိုးချင်းစီအား အုပ်စုလိုက်စိုက်ပျိုးခြင်းထက် ပိုမိုကောင်းမွန်ကြောင်းသိရှိရပါသည်။

**မြန်မာ့သစ်မျိုးအချို့၏ ပြုစုပျိုးထောင်ခြင်းဆိုင်ရာ ထူးခြားသောလက္ခဏာများ**

ကျွန်း၊ ပျဉ်းကတိုး၊ ပိတောက်သစ်မျိုးများ၏ ပြုစုပျိုးထောင်ခြင်းဆိုင်ရာ ထူးခြားသောလက္ခဏာများအား ဖော်ပြထားပါသည်။

- (က) ကျွန်း
  - အပင်အမြင့် ၄၈ မီတာ
  - ရင်စို့အချင်း ၁၀၅ စင်တီမီတာ
  - မိုးရေချိန် ၅၀၀ - ၅၀၀၀ မီလီမီတာအတွင်းရရှိသောဒေသများ၌ ပေါက်ရောက်နိုင်သော်လည်း အကောင်းဆုံးကြီးထွားသော မိုးရေချိန်မှာ ၁၂၇၀ - ၃၈၀၀ မီလီမီတာအတွင်းဖြစ်ပါသည်။
  - အပူချိန် ၂ - ၄၀°Cအတွင်းရှင်သန်နိုင်သော်လည်း ၁၃ - ၄၀°C ၌ရှင်သန်မှု အကောင်းဆုံးဖြစ်ပါသည် (Gyi 1972; Kanchanaburangura 1976; Kaosa-ard 1977) ။
  - ရေဆင်းကောင်းသော နန်းမြေကိုကြိုက်နှစ်သက်ပါသည်။
  - ပင်လယ်ရေမျက်နှာပြင်မှအမြင့် ၁၂၀၀ မီတာအထိပေါက်ရောက်နိုင်ပါသည်။
  - အလင်းကြိုက်ပင်နှင့် ရွက်ကြောပင်အမျိုးအစားဖြစ်ပြီး လုံးဝန်းသောရွက်အုပ်ရှိပါသည်။
  - အသက်ငယ်စဉ်ပျိုးပင်ဘဝ၌ ရေသောက်မြစ်ဖွံ့ဖြိုးသော်လည်း အပင်ကြီးလာသည်နှင့် သန်မာသောဘေးထွက်မြစ်များပိုမိုဖွံ့ဖြိုးလာပြီး အပေါ်ယံမြေဆီလွှာမှ ရေနှင့်အာဟာရများကိုစားသုံးပါသည်။
  - အရွက်တွင် နိုက်ထရိုဂျင်ဓာတ်ပါဝင်မှု အသက်အလိုက်လျော့နည်းလေ့ရှိပြီးနှင့် ကယ်လစီယမ်ပါဝင်မှု အသက်အလိုက်များလေ့ရှိပါသည်။
  - ကျွန်းရွက်၏ဆွေးမြေမှုသည် ယူကလစ် (Eucalyptus tereticornis) (Singh et al. 1993) နှင့် Albizia falcataria သစ်မျိုးများထက် (Mary and Sankara 1991) မြန်ဆန်ကြောင်း သိရှိရပါသည်။
- (ခ) ပိတောက်
  - အပင်အမြင့် ၃၀ မီတာ၊ ရင်စို့အချင်း ၇၀ စင်တီမီတာထိ ကြီးထွားကြပါသည်။
  - မိုးရေချိန် ၁၀၀၀ - ၂၀၀၀ မီလီမီတာ
  - အပူချိန် ၂၄°C
  - ရေဆင်းကောင်းသောသဲဆန်သည့်နန်းမြေတွင် ကြီးထွားမှုကောင်းမွန်ပါသည်။
  - ပင်လယ်ပင်မှအမြင့် ၆၇၀ မီတာ အထိပေါက်ရောက်နိုင်ပါသည်။
  - အလင်းကြိုက်ပင်နှင့် ရွက်ကြောပင်အမျိုးအစားဖြစ်ပြီး အပေါ်မှအလင်းရရှိမှုများလေ အပင်ဖွံ့ဖြိုးမှု ကောင်းလေဖြစ်သည်။ ရွက်အုပ်သည် လုံးဝန်းသော အနေအထားမှပုံစံမမှန်သော



- အနေအထားများလည်းရှိနိုင်ပါသည်။
- အရွက်တွင် နိုက်ထရိုဂျင်ဓာတ်ပါဝင်မှု အသက်အလိုက်များပြီး အလွန်လျင်မြန်စွာ ဆွေးမြေ့ကျေပျက်ပါသည် (Anonymous 1976)။
- ရေသောက်မြစ်နှင့် သန်မာသောဘေးထွက်မြစ်များ (Branched Tap Root)ရှိပြီး နိုက်ထရိုဂျင်ကိုဖမ်းယူသည့် အမြစ်ဖောက်တီးရီးယားပါဝင်ပါသည်။
- (ဂ) ပျဉ်းကတိုး - အပင်အမြင့် ၂၅ - ၃၀ မီတာနှင့် ရင်စို့အချင်း ၆၀ - ၇၀ စင်တီမီတာ အထိကြီးထွားနိုင်ပါသည်။
- မိုးရေချိန် ၁၁၀၀-၂၀၀၀ မီလီမီတာ။ အကောင်းဆုံးကြီးထွားသော မိုးရေချိန်မှာ ၁၅၀၀ မီလီမီတာဖြစ်ပါသည်။
- အပူချိန် ၃၈°C
- ရေဆင်းကောင်းပြီး စိုစွတ်သည့်နန်းမြေ
- ပင်လယ်ပင်မှအမြင့် ၃၀၀၀ ပေအထိပေါက်ရောက်နိုင်
- ငယ်စဉ်အရိပ်ကြိုက်ပြီး ရွက်ကြောပင်အမျိုးအစား
- အရွက်ကြောများဆွေးမြေ့ကျေပျက်လွယ်ပါသည်။
- ရေသောက်မြစ်နှင့်သန်မာသောဘေးထွက်မြစ်များရှိပြီး နိုက်ထရိုဂျင်ကိုဖမ်းယူသည့် အမြစ်ဖောက်တီးရီးယားပါဝင်ပါသည်။

**မြန်မာနိုင်ငံ သစ်မျိုးစုံစိုက်ခင်းများအတွက် ဒီဇိုင်းအကြံပြုချက်**

သစ်မျိုးစုံစိုက်ခင်းများအတွက် ဒီဇိုင်းများစွာရှိသော်လည်း တွဲဖက်စိုက်ပျိုးမည့် သစ်မျိုးများ(ကျွန်း၊ ပျဉ်းကတိုး၊ ပိတောက်)သည် သဘာဝအတိုင်း တွဲဖက်ပေါက်ရောက်လေ့ရှိသည့် သစ်မျိုးများဖြစ်ကြပြီး ၎င်းတို့၏သစ်တောပြုစုပျိုးထောင်ခြင်းဆိုင်ရာ ထူးခြားချက်များအရ စိုက်ခင်းပတ်လည်အပြင်ဆုံးလိုင်းတွင် အလင်းကြိုက်သည့် ကျွန်းပင်အားအတန်းလိုက်စိုက်ပျိုးခြင်း၊ စိုက်ခင်းအတွင်း၌ ကျွန်း၊ ပျဉ်းကတိုးနှင့် ပိတောက်သစ်မျိုးများအား တစ်လိုင်းကျော် တစ်လိုင်းခြားစိုက်ပျိုးခြင်းအားဖြင့် ကျွန်းပင်အတွက် လိုအပ်သည့်အလင်းရောင်နှင့် နိုက်ထရိုဂျင်ဓာတ်အလုံအလောက်ရရှိစေခြင်း၊ ပျဉ်းကတိုးသစ်မျိုးအတွက် အရိပ်ရစေခြင်းနှင့် အပင်များအကြား မလိုလားအပ်သော ရေနှင့်မြေဆီလွှာ အာဟာရအတွက် ယှဉ်ပြိုင်ခြင်းများအားလျော့ချပေးခြင်း၊ သစ်ထုတ်ရာတွင်လွယ်ကူစေခြင်း အစရှိသည့်အကျိုးကျေးဇူးများ ရရှိစေမည်ဖြစ်ပါသည်။

၁	၂	၃	၄	၅	၆	၇	၈	၉	၁၀	၁၁	၁၂	၁၃	၁၄	၁၅	၁၆	၁၇	၁၈	၁၉	၂၀	၂၁	၂၂	၂၃	၂၄	၂၅	၂၆	၂၇	၂၈	၂၉	၃၀	၃၁	၃၂	၃၃	၃၄	၃၅	၃၆	၃၇	၃၈	၃၉	၄၀	၄၁	၄၂	၄၃	၄၄	၄၅	၄၆	၄၇	၄၈	၄၉	၅၀	၅၁	၅၂	၅၃	၅၄	၅၅	၅၆	၅၇	၅၈	၅၉	၆၀	၆၁	၆၂	၆၃	၆၄	၆၅	၆၆	၆၇	၆၈	၆၉	၇၀	၇၁	၇၂	၇၃	၇၄	၇၅	၇၆	၇၇	၇၈	၇၉	၈၀	၈၁	၈၂	၈၃	၈၄	၈၅	၈၆	၈၇	၈၈	၈၉	၉၀	၉၁	၉၂	၉၃	၉၄	၉၅	၉၆	၉၇	၉၈	၉၉	၁၀၀
---	---	---	---	---	---	---	---	---	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	-----

၂၅ သင်္ကြံ

၄ သင်္ကြံ၊ ၆x၆ ပနက်၊ ၁ ကေ = ၁၂၀၀ ပင်  
T = ကျွန်း၊ Py = ပျဉ်းကတိုး၊ Pa = ပိတောက်

ပုံ-၁။ ကျွန်း၊ ပျဉ်းကတိုး၊ ပိတောက်သစ်မျိုးများအတွက် သစ်မျိုးစုံစိုက်ခင်းဒီဇိုင်း

နိဂုံး

သစ်မျိုးစုံစိုက်ခင်းများသည် သစ်မျိုးရွေးချယ်စိုက်ပျိုးခြင်းမှန်ကန်ပါက သစ်ထွက်နှုန်းကောင်းမွန်ခြင်း၊ ရောဂါပိုးမွှားများကျရောက်မှုလျော့နည်းစေခြင်းနှင့် လေပြင်းတိုက်ခတ်မှုဒဏ်များကို ခံနိုင်ရည်ရှိခြင်းအကျိုးကျေးဇူးများ ရရှိစေနိုင်ပါသည်။



အကြံပြုတင်ပြချက်

သစ်မျိုးတစ်မျိုးတည်း အသုံးပြုစိုက်ပျိုးသော သစ်တောစိုက်ခင်းများသည် စိုက်ခင်းတည်ထောင်ရာတွင် လွယ်ကူခြင်း၊ ကုန်ကျစရိတ်သက်သာခြင်း၊ ပြုစုပျိုးထောင်ခြင်းနှင့် စီမံအုပ်ချုပ်ရလွယ်ကူခြင်း၊ ဈေးကွက်သို့ပမာဏများများ တင်ပို့ရောင်းချနိုင်ခြင်း အစရှိသည်အားသာချက်များရှိပါသဖြင့် သစ်တောစိုက်ခင်းများစီမံအုပ်ချုပ်ခြင်း၏ ရည်ရွယ်ချက်သည် သစ်ထုတ်ရန်ဖြစ်ပါက အကြီးပြန်သစ်မျိုးတစ်မျိုးတည်းဖြင့်စိုက်ပျိုးသော သစ်တောစိုက်ခင်း တည်ထောင်သင့်ပါသည် (Moghaddam 2014)။

အကယ်၍ သစ်တောစိုက်ခင်းများစီမံအုပ်ချုပ်ခြင်း၏ ရည်ရွယ်ချက်သည် သားငှက်တိရစ္ဆာန်များအား ထိန်းသိမ်းကာကွယ်ရန်၊ ပတ်ဝန်းကျင်သာယာလှပစေရန်၊ လေပြင်းတိုက်ခတ်မှုနှင့် တောမီးလောင်ကျွမ်းမှု အန္တရာယ်လျော့နည်းစေရန်၊ ရောဂါပိုးမွှားများကျရောက်ပျံ့နှံ့ခြင်းမှကာကွယ်ရန်နှင့် မြေဆီလွှာထုတ်လုပ်မှုကို အပြည့်အဝအသုံးပြုရန်တို့အတွက် ဖြစ်ပါက သစ်မျိုးစုံစိုက်ခင်းအား စိုက်ပျိုးသင့်ပါသည်။

သစ်မျိုးစုံစိုက်ခင်းအီဇိုင်း၊ အပင်ကြီးထွားမှု၊ ရောဂါပိုးမွှားဒဏ်ခံနိုင်ရည်ရှိမှုနှင့် သစ်တောပြုစုပျိုးထောင်ခြင်း နည်းစနစ်များ၏ အကျိုးသက်ရောက်မှု (ဥပမာ- ပင်ကျပ်စုတ်ခြင်း၊ မီးကာကွယ်ခြင်း)များကို လေ့လာဆန်းစစ်မည် သုတေသနလုပ်ငန်းများ ဆောင်ရွက်ရန်လိုအပ်ပါသည်။

References

Anonymous, 1976. The Pterocarpus, Volumes 1-3. University of the Philippines at Los Baños, College of Forestry.

Felton, A., Nilsson, U., Sonesson, J., Felton, A.M., Roberge, J-M., Ranius, T., Ahlstrom, M., Bergh, J., Bjoerkman, C., Boberg, J., Droessler, L., Fahlvik, N., Gong, P., Holmstrom, E., Keskitalo, E.C.H., Klapwijk, M.J., Laudon, H., Lundmark, T., Niklasson, M., Nordin, A., Pettersson, M., Stenlid, J., Sténs, A., Wallertz, K., 2016. Replacing monocultures with mixed-species stands: Ecosystem service implications of two production forest alternatives in Sweden. *Ambio*, 45(2):124–S139

Gyi, K. K., 1972. An Investigation of Factors relevant to Development of Teak Plantation in South East Asia with Particular Reference to Burma. M.Sc. Thesis, Australian National University, Canberra Australia.

Kanchanaburangura, C., 1976. Teak (*Tectona grandis* Linn. f.) Seedlings and Provenance Variation. M.Sc. Thesis, Australian National University, Australia. 216 p.

Kaosa-ard, A., 1977. Physiological Studies on Sprouting of Teak (*Tectona grandis* Linn. f.) Planting Stumps. Ph.D. Thesis Australian National University, Canberra Australia 370 p.

Lamb, D., 2011. Regreening the Bare Hills. *Tropical Forest Restoration in the Asia-Pacific Region*. Springer, Dordrecht, Netherlands.

Lamb, D., 2014. *Large-scale Forest Restoration*, 1st Edition. The Earthscan Forest Library, Routledge, 320 p.

Mary, M.V., Sankaran, K.V., 1991. Ex-Situ Decomposition of Leaf Litters of *Tectona grandis*, *Eucalyptus tereticornis* and *Albizia falcataria*. Kerala Forest Research Institute, Peechi, Thrissur, KFRI Research Report 71, 41 pp.

Moghaddam, E.R., 2014. Growth, Development and Yield in Pure and Mixed Forest Stands. *Int. J. Adv. Biol. Biom. Res.*, 2 (10): 2725-2730

Nichols, J.D., Bristoe, M., Vanclay, J.K., 2006. Mixed species plantations: prospects and challenges. *Forest Ecology and Management* 233: 383-390.

Nunes, L., Gower, S.T., Monteiro, M.L., Lopes, D., Rego, F.C., 2014. Growth dynamics and productivity of pure and mixed *Castanea sativa* Mill. and *Pseudotsuga menziesii*

Petit, B., Montagnini, F., 2006. Growth in pure and mixed plantations of tree species used in reforesting Rural areas of the humid region of Costa Rica, Central America. *Forest Ecology and Management* 233:338–343.

Pretzsch, H., 2013. Facilitation and Competition in Mixed-Species Forests Analyzed along an Ecological Gradient. *Nova Acta Leopoldina* 114(391):159–174

Singh, O., Sharma, D.C., Rawat, J.K., 1993. Production and Decomposition of Leaf Litter in Sal, Teak, Eucalyptus and Poplar Forests in Uttar Pradesh. *The Indian Forester* 119(2).

Stork, N., and Turton, S.M.(Eds), 2008. *Living in a Dynamic Tropical Forest Landscape*. Wiley-Blackwell, 652 p.



ဥရောပသစ်ကုန်သွယ်မှုအဖွဲ့ (European Timber Trade Federation-ETTF)မှ ဇွန်လထုတ် ETTF news (မြန်မာနိုင်ငံအတွက် အထူးထုတ်)တွင် မြန်မာနိုင်ငံ၏ ကျွန်းသစ်ကုန်သွယ်မှု၊ တရားဝင်ထုတ်လုပ်သောသစ်ဖြစ်ကြောင်း၊ အာမခံသည့်စနစ်ခိုင်မာစေရေး ဆောင်ရွက်မှုများ၊ ပြုပြင်ပြောင်းလဲဆောင်ရွက်မှုများနှင့် နိုင်ငံတကာအဖွဲ့အစည်းများမှ ပြုပြင်ပြောင်းလဲဆောင်ရွက်မှုအပေါ် သုံးသပ်ချက်များအား မြန်မာဘာသာပြန်ဆို၍ ဖော်ပြအပ်ပါသည်။

**ဘာသာပြန်ဆိုသူ - - - ဒေါ်ဆုရည်နှင့်(တောအုပ်ကြီး)**

ဥရောပသစ်ကုန်သွယ်မှုအဖွဲ့(ETTF)မှ မြန်မာနိုင်ငံသစ်တောကဏ္ဍတွင် ပြုပြင်ပြောင်းလဲမှုများအား တိုးတက်မှုများအဖြစ် ရှုမြင်သုံးသပ် (ETTF cautiously optimistic on Myanmar)



ဆောင်နေသော ရွက်လှေတည်ဆောက်ရေး လုပ်ငန်းများအတွက် လိုအပ်သောကျွန်းသစ်ကိုမရရှိပါက အလုပ်အကိုင်လက်မဲ့ပြဿနာရပ်များအထိ ဖြစ်နိုင်ကြောင်း အက္ကဝါစက်မှုလုပ်ငန်းအဖွဲ့(Marine Industry Association ICOMIA)အရ သိရှိရပါသည်။  
တရားဝင်သစ်ဖြစ်ကြောင်း အာမခံသည့်စနစ် တိုးတက်လာစေရန်နှင့် ရေရှည်တည်တံ့စေရန် မြန်မာနိုင်ငံမှ ဆောင်ရွက်နေသည့် လုပ်ငန်းများတွင် ညှိနှိုင်းဆောင်ရွက်မှုသည် အလွန်အရေးပါ ပါသည်။

ဥရောပသစ်ကုန်သွယ်မှုအဖွဲ့(ETTF)၏ Secretary General ဖြစ်သူ André de Boer က မြန်မာနိုင်ငံတွင် တရားဝင်သစ်ဖြစ်ကြောင်း ထောက်ခံသည့်စနစ်တွင်ရင်ဆိုင် ဖြေရှင်းရမည့် အခက်အခဲများရှိနေကြောင်း ပြောကြားခဲ့ပြီး ETTF သတင်းလွှာအတွက် အမေးအဖြေကဏ္ဍတွင် သိသာထင်ရှားသည့် တိုးတက်မှုများအတွက် ထောက်ပြပြောကြားခဲ့ပါသည်။

မေး - ဥရောပနိုင်ငံများသို့ မြန်မာ့သစ်ကုန်သွယ်မှု ဆောင်ရွက်မှုကမည်သို့အရေးပါပါသနည်း။

မြန်မာ့ကျွန်းသစ်က ဥရောပသို့ အခြားနိုင်ငံများက တစ်ဆင့် ဝင်ရောက်လာခြင်းဖြစ်၍ ဥရောပသစ်ဈေးကွက်အဆင့်တွင် မြန်မာနိုင်ငံမှ တိုက်ရိုက်တင်ပို့မှု အနည်းငယ်သာရှိပြီး တန်ဖိုးအားဖြင့် စတာလင်ပေါင် ၅၅ သန်းခန့်သာရှိပါသည်။ အများအားဖြင့် မြန်မာနိုင်ငံမှ သစ်များကို တရုတ်နိုင်ငံ၊ အိန္ဒိယနိုင်ငံနှင့် အခြားသော အိမ်နီးချင်းနိုင်ငံများသို့ အဓိကထားတင်ပို့ပါသည်။ ဥရောပ End users များအတွက်မူ ကျွန်းသစ်ကုန်သွယ်မှုသည် အလွန်ပင်အရေးပါပါသည်။ အဓိကအားဖြင့် ဥရောပ၏ ကမ္ဘာတွင်ဦး

မေး - ပတ်ဝန်းကျင်ဆိုင်ရာ စုံစမ်းစစ်ဆေးသည့်အဖွဲ့ EIA က မြန်မာ့ကျွန်းသစ်များမှာ ဥရောပသစ်တင်သွင်းမှု စည်းမျဉ်းများနှင့် ကိုက်ညီမှုမရှိကြောင်း ထုတ်ပြန်ပြီးနောက် ETTFအနေဖြင့် မြန်မာနိုင်ငံသို့ မည်သို့သော အထောက်အပံ့များ ပေးခဲ့သနည်း။

ETTF အနေဖြင့် မြန်မာ့သစ်ကုန်သွယ်မှုကိုစွရပ်များနှင့် အကြံပေးအဖွဲ့အစည်းများတွင် ပါဝင်ခဲ့ပြီး ဖေဖော်ဝါရီလက ကျင်းပခဲ့သော မြန်မာ့သစ်တရားဝင်ဖြစ်ကြောင်း အာမခံသည့်စနစ် ကွာဟမှုသန်းစစ်ချက် စီမံကိန်းအလုပ်ရုံဆွေးနွေးပွဲတွင်လည်း ပါဝင်ဆောင်ရွက်ခဲ့ပါသည်။ မြန်မာ့သစ်ကုန်သွယ်မှုနှင့် မြန်မာအဖွဲ့အစည်းများအနေဖြင့် စစ်ဆေးအတည်ပြုနိုင်ရန်ထွက်ရှိရာ သစ်တောများမှ ဆိပ်ကမ်းအထိ သစ်လွှဲပြောင်းပိုင်ဆိုင်မှု ကွင်းဆက်အားပေးသင့်ကြောင်း ပြောကြားလိုပါသည်။ လိုအပ်သောအချက်အလက်များနှင့်အတူ စိစစ်စစ်ဆေးရန်နှင့် ပွင့်လင်းမြင်သာမှုရှိစေရန်အတွက် ကြားခံအဖွဲ့(Third Party)က စိစစ်ဆောင်ရွက်ခြင်းများ ပြုသင့်ပါသည်။

မြန်မာ့သစ်လုပ်ငန်း၏ သစ်ဆိပ်မှ ဆိပ်ကမ်းအထိ နောက်ကြောင်းပြန်စစ်ဆေးသည့် ယခင် Green Book ဟုခေါ်သောအထောက်အထားသည် ယခင်အချို့ Competent Authority က လက်ခံအသိအမှတ်ပြုခဲ့သော်လည်း လက်ရှိတွင် ဆက်လက်အသုံးပြုနိုင်မည် မဟုတ်ပါ။ အဆိုပါအထောက်အထားများမရှိပါက မြန်မာ့သစ်ကုန်သွယ်မှုသည်



ဥရောပဈေးကွက်များအား ဆုံးရှုံးမှုအခြေအနေနှင့် ကြုံတွေ့နိုင်ပါသည်။

အိမ်နီးချင်းနိုင်ငံများသို့ (အထူးသဖြင့် တရုတ်နိုင်ငံ) တရားမဝင်သစ်များ နယ်စပ်ဖြတ်ကျော် ရောင်းဝယ်ဖောက်ကားမှုအား တားဆီးကာကွယ်ရေးအတွက် မြန်မာနိုင်ငံအနေဖြင့် လိုအပ်မှုများရှိနေသည်ကိုလည်း သိရှိနားလည်ပါသည်။

မေး - မြန်မာနိုင်ငံမှ သစ်တင်သွင်းမှုနှင့် ပတ်သက်၍ ဥရောပသစ်တင်သွင်းသူများကို မည်သို့အကြံပြုချင်ပါသနည်း။

သစ်တင်သွင်းသူများအနေဖြင့် မြန်မာ့ကျွန်းသစ်များကို ဆက်လက်တင်သွင်းနိုင်ပါသည်။ သို့သော်လည်း သစ်မူလစစ်မြစ်အတွက် ပွင့်လင်းမြင်သာသော စစ်ဆေးအတည်ပြုချက် အထောက်အထားများပေးနိုင်သည့် ယုံကြည်စိတ်ချရသော တင်ပို့သူများထံကသာ ဝယ်ယူသင့်ပြီး သေချာမှုမရှိသည့် ကြားခံနိုင်ငံများမှတစ်ဆင့် ဝယ်ယူမှုမပြုသင့်ပါကြောင်း အကြံပြုပြောကြားချင်ပါသည်။

မေး - ဥရောပသစ်တင်သွင်းမှု စည်းမျဉ်းများနှင့် ကိုက်ညီမှုရှိသည့် မြန်မာ့သစ်တင်သွင်းမှု ဖြစ်လာစေရေးအနေဖြင့် မည်ကဲ့သို့ ဆောင်ရွက်လျက်ရှိပါသနည်း။

ဂျာမနီ၊ ဘယ်ဂျီယံနိုင်ငံ CA၊ BLE နှင့် FPS Environment တို့က သစ်မူလစစ်မြစ် အထောက်အထားနှင့် မြန်မာနိုင်ငံမှ တရားဝင်သစ်ဖြစ်ကြောင်း အထောက်အထားများအပေါ် အကြံပြုထုတ်ပြန်ချက်များ ဆောင်ရွက်ထားရှိပါသည်။ ETTF အနေဖြင့်လည်း ဥရောပနိုင်ငံများသို့ သစ်တင်သွင်းရာတွင် တရားဝင်သစ်ဖြစ်ကြောင်း ထောက်ခံအတည်ပြုနိုင်ရေး မြန်မာနိုင်ငံ၏ ချဉ်းကပ်ဆောင်ရွက်မှု

များအပေါ် အသိအမှတ်ပြုရန် Competent Authority များအားလုံးအား တိုက်တွန်းထားပါသည်။

မေး - ဥရောပ-မြန်မာသစ်ကုန်သွယ်မှုအပေါ် အပြုသဘောဆောင်သည့်အမြင်ဖြင့် ရှုမြင်ပါသလား။

ရှေ့ဆက်ဆောင်ရွက်ရမည့် ကိစ္စရပ်များရှိနေသော်လည်း အလားအလာကောင်းများရှိကြောင်း ထင်မြင်ပါသည်။ ဧပြီလတွင် သစ်ထုတ်လုပ်ခြင်းရပ်ဆိုင်းပြီးနောက် လွယ်ကူရိုးရှင်းစွာ စစ်ဆေးစိစစ်နိုင်ရန်အတွက် မြန်မာနိုင်ငံက သစ်များအား နှစ်စဉ်ခွတ်လွှဲခွင့်ပြုပမာဏ (AAC)အောက်လျှော့ချခဲ့ပါသည်။ ရန်ကုန်မြို့၌ ကျင်းပပြုလုပ်ခဲ့သော အစည်းအဝေးများတွင် မြန်မာနိုင်ငံဘက်မှ ကိုယ်စားလှယ်များ၊ အစိုးရအဖွဲ့အစည်းများ၊ မြန်မာ့သစ်လုပ်ငန်းနှင့် သယံဇာတနှင့်သဘာဝပတ်ဝန်းကျင် ထိန်းသိမ်းရေးဝန်ကြီးဌာန ပြည်ထောင်စုဝန်ကြီးကိုယ်တိုင် တရားဝင်သစ်ဖြစ်ကြောင်း ထောက်ခံအတည်ပြုနိုင်ရေးနှင့် ဆိပ်ကမ်းမှ သစ်တောများအထိ သစ်လွှဲပြောင်းပိုင်ဆိုင်မှုကွင်းဆက် တင်ပြဆောင်ရွက်နိုင်စေရေး ရှင်းလင်းပြတ်သားစွာ ကတိကဝတ်ပြုပြောကြားခဲ့ပါသည်။ ပွင့်လင်းမြင်သာမှုနှင့် ပြည့်စုံသော အထောက်အထားများဖြင့် Green book အသစ်ပြင်ဆင်ဆောင်ရွက်မှုများအပါအဝင် အခြားသောလုပ်ငန်းများလည်း ဆောင်ရွက်သွားမည်ဖြစ်ကြောင်း မြန်မာနိုင်ငံမှ ပြောကြားထားပါသည်။ မြန်မာနိုင်ငံ၏ ဒီမိုကရေစီသို့ ကူးပြောင်းမှုသည် အထောက်အပံ့ဖြစ်စေမည့်ပွင့်လင်းမှုနှင့် ဆက်သွယ်ဆောင်ရွက်မှုကောင်းမွန်သော ခေတ်တစ်ခုသို့ ကူးပြောင်းမှုဖြစ်ကြောင်း ရှုမြင်ပါသည်။

ETTF- European Timber Trade Federation  
EIA - Environmental Investigation Agency  
AAC- Annual Allowable Cut



ပတ်ဝန်းကျင်ဆိုင်ရာ စုံစမ်းစစ်ဆေးသည့်အဖွဲ့(EIA)က သစ်တောကဏ္ဍဆိုင်ရာ ပြုပြင်ပြောင်းလဲမှုများအားကောင်းမွန်သော အခွင့်အလမ်းအဖြစ်တွေ့မြင် (EIA sees 'excellent opportunities for reform')

ယခုအချိန်တွင် ဥရောပသစ် တင်သွင်းသူများအတွက် မြန်မာ့ကျွန်းသစ်များအား ဈေးကွက်တင်သွင်းရာတွင် EUTR စည်းမျဉ်းများနှင့်ကိုက်ညီရန် မဖြစ်နိုင်ကြောင်း EIA က ၎င်း၏အမြင်ကို ဖော်ပြထားပါသည်။ သို့သော်လည်း EIA က ကုန်သွယ်မှုအပေါ် တားမြစ်ပိတ်ဆို့မှုတစ်စုံတစ်ရာပြုလုပ်ခြင်းမရှိဘဲ မြန်မာနိုင်ငံနှင့် ဥရောပနိုင်ငံများအကြား တရားဝင်ထုတ်လုပ်ထားသော သစ်ဖြစ်ကြောင်း အာမခံသည့်စနစ် (MTLAS) ပိုမိုအားကောင်းခိုင်မာလာစေရန် ဆောင်ရွက်မှုများကို အသိအမှတ်ပြုကြောင်း ဖော်ပြထားပါသည်။

ကုန်သွယ်မှုအပေါ် တားမြစ်ပိတ်ဆို့မှုအစား အစိုးရဌာနတစ်ခုဖြစ်သည့် မြန်မာ့သစ်လုပ်ငန်းအား EUTR စည်းမျဉ်းများနှင့်ကိုက်ညီစေရန် MTLAS ပြင်ဆင် ဆောင်ရွက်ရေးလုပ်ငန်းများအတွက် တိုက်တွန်းအားပေးလျက်ရှိကြောင်း EIA Forests Campaigner ဖြစ်သူ Mr. Peter Cooper ကပြောကြားခဲ့ပါသည်။ ဆက်လက်၍ လွန်ခဲ့သောနှစ်အတွင်း မြန်မာ့သစ်များအား ဥရောပသို့ တင်သွင်းနေသည့် ကုမ္ပဏီ(၉)ခုအား စစ်ဆေးခဲ့ရာတွင် EUTR စည်းမျဉ်းအရ လိုအပ်သော ကြိုတင်စုံစမ်းလေ့လာမှု (due diligence) ဆောင်ရွက်ထားမှု အားနည်းသည့်အတွက် စည်းမျဉ်းနှင့်



ကိုက်ညီမှုမရှိခဲ့ကြောင်း Mr.Cooper ကပြောကြားခဲ့ပါသည်။ အဆိုပါလိုအပ်ချက်များအား ဖြေရှင်းနိုင်ရန် မြန်မာ့သစ်လုပ်ငန်းမှ ကန်ထရိုက်စနစ်ဖြင့် သစ်ထုတ်လုပ်မှုအား ရပ်ဆိုင်းခြင်း၊ နှစ်စဉ်ခွင့်ပြုမှုပမာဏ(AAC) ဘောင်အတွင်း မှထုတ်လုပ်ခြင်းနှင့် လျှော့ချထုတ်လုပ်ခြင်းနှင့် ဥပဒေစိုးမိုးမှု အားကောင်းဆိုင်ရာစေ့မှုတို့ကဲ့သို့သော ပြုပြင်ပြောင်းလဲဆောင်ရွက်မှုများအတွက် မြန်မာ့သစ်လုပ်ငန်းနှင့် သစ်တောဦးစီးဌာနတို့အား EIA အနေဖြင့် လက်ခံကြိုဆိုကြောင်းဖော်ပြထားပါသည်။

မြန်မာ့သစ်လုပ်ငန်းနှင့် အခြားသော မြန်မာ့သစ်ကုန်သွယ်မှုဆိုင်ရာ အဖွဲ့အစည်းများအကြား ပွင့်လင်းမြင်သာမှုနှင့်လွတ်လပ်သော စောင့်ကြည့်လေ့လာမှုများ ဆောင်ရွက်ရန်သာ လိုအပ်လျက်ရှိပါသည်။ EIA က မြန်မာ့သစ်တင်သွင်းမှုများတွင် EUTR စည်းမျဉ်းများနှင့် ကိုက်ညီမှု ရှိစေရန်လည်း တိုက်တွန်းလျက်ရှိပါသည်။

Mr. Cooper က EIA သည် မြန်မာနိုင်ငံ၏ FLEGT VPA ဆွေးနွေးမှုကိုလည်း ကူညီပံ့ပိုးပေးခဲ့ကြောင်း၊ FLEGT လုပ်ငန်းစဉ်များအတွက် ကောင်းမွန်သော အခွင့်အလမ်းများရှိကြောင်း၊ ဥပဒေကြောင်းအရလည်း သစ်ထုတ်လုပ်မှုလုပ်ငန်းများတွင် တရားဝင်ဖြစ်မှုနှင့် ပွင့်လင်းမြင်သာမှုများ တိုးတက်ကောင်းမွန်စေနိုင်ပြီး FLEGT လုပ်ငန်းများသည်လည်း မှန်ကန်သော ချဉ်းကပ်ဆောင်ရွက်မှုတစ်ခုဖြစ်ကြောင်း ပြောကြားခဲ့ပါသည်။

- EUTR - European Timber Regulation
- MTLAS -Myanmar Timber Legality Assurance System
- FLEGT - Forest Law Enforcement Governance and Trade
- VPA - Voluntary Partnership Agreement



# နို့ မိသားစု ပွဲတော်

ပူဇွန်းကမ္ဘာ  
အေးမြရှာရေး  
ဒို့တွေ တွေးလို့  
ဒို့လက်များကြား  
ပျိုးပင်များက  
ကမ္ဘာမြေအား ----- စိမ်းစေသား။

သဘာဝဘေး  
ရင်ဆိုင်ရေးတွက်  
ဒို့အင်ဒို့အား  
ရင်ဝယ်ထားကာ  
ပျက်စီးကမ္ဘာ  
ပြုပြင်ရှာရင်း  
တောင်ကတုံးထက် --- ယောင်ထုံးလျက်။

ညီအစ်ကို တစ်စု  
ပေါင်းစည်းစုခါ  
မြေသားတူးစွ  
ဝန်းကျင်လှအောင်  
ညီအစ်မ တစ်သိုက်  
ပျိုးပင်စိုက်ရင်း  
ပျော်ရွှင်ကာနွဲ့ --- မိသားစုပွဲ ---။



စိုပြေ (ကျေးဗျူး - - မကျီးကန်)





# ဒီရေတောများ(သို့) ကမ္ဘာ့အခြေခံ သဘာဝသယံဇာတများကို ထိန်းသိမ်းကြပါစို့

ဒေါက်တာတိုးတိုးအောင်၊ လက်ထောက်ညွှန်ကြားရေးမှူး၊ ရေဝေရေလဲဌာန

ဒီရေတောများကို ကမ္ဘာ့အပူပိုင်းနှင့် အပူသမပိုင်းဒေသများရှိ ကမ်းရိုးတန်းဒေသများတွင်တွေ့ရှိရပြီး၊ ၎င်းတို့သည် ထုတ်လုပ်မှုစွမ်းအား အကောင်းဆုံးဂေဟစနစ်များတွင် အပါအဝင်ဖြစ်သည်။ ကမ်းရိုးတန်းဒေသများတွင် မှီတင်းနေထိုင်ကြသော ဒေသခံပြည်သူများသည် ၎င်းတို့၏ စားဝတ်နေရေးအတွက် အခြေခံလိုအပ်ချက်များဖြစ်သော လောင်စာ၊ အစားအစာ၊ ဆေးဝါးနှင့် ပုံမှန်ဝင်ငွေတို့အတွက် ဒီရေတောများအပေါ်တွင် မှီခိုနေကြရသည်။ ထို့ကြောင့် ကမ်းရိုးတန်းနေပြည်သူလူထု၏ လူမှုစီးပွားရေး ဖွံ့ဖြိုးတိုးတက်ရေးအတွက် အရေးပါသော ဒီရေတောသယံဇာတများ ရေရှည်တည်တံ့စေရေး စနစ်တကျ စီမံအုပ်ချုပ်လုပ်ကိုင်ရန် အရေးကြီးသည်။

ဒီရေတော(Mangrove Forest)၏အဓိပ္ပါယ်ကို အမျိုးမျိုးဖွင့်ဆိုကြသော်လည်း ဒီရေတောပညာရှင် Hamilton နှင့် Snedaker တို့၏ “ဒီရေတောဆိုသည်မှာ ကမ်းရိုးတန်းဒေသများရှိ ဒီရေ အတက်အကျရှိသော ဧရိယာများတွင် ပေါက်ရောက်သည့် ဆားအင်ဇန်တက်ကိုခံနိုင်သော သစ်တောဂေဟစနစ်များဖြစ်သည်”ဆိုသည့်အဓိပ္ပါယ်ဖွင့်ဆိုချက်မှာ လိုရင်းကို တိုတိုနှင့်ရှင်းရှင်းဖော်ပြနိုင်ကြောင်း တွေ့ရသည်။

ဒီရေတောများကို ကမ္ဘာ့အပူပိုင်းပင်လယ်ကမ်းရိုးတန်းဒေသများတွင် အကောင်းဆုံးပေါက်ရောက်သည်ကိုတွေ့ရှိရသော်လည်း အပူသမပိုင်းကမ်းရိုးတန်းဒေသများတွင်လည်း ပေါက်ရောက်ကြောင်း လေ့လာသိရှိရသည်။ (ဥပမာ ဂျပန်နှင့်နယူးဇီလန်)။ ဒီရေတောပညာရှင် Walsh (၁၉၇၄)က ကမ္ဘာ့ဒီရေတောများ တည်ရှိမှုကို ပထဝီဝင်ဒေသကြီး(၂)ခု ခွဲခြားသတ်မှတ်ဖော်ပြထားသည်။ ၎င်းတို့မှာ Indo-Pacific Region နှင့် West African-American Region တို့ဖြစ်ကြသည်။ အပူပိုင်းပင်လယ် ကမ်းရိုးတန်းဒေသရှိ နိုင်ငံတိုင်းလိုလိုတွင် ဒီရေတောများ ပေါက်ရောက်သည်။

ဒီရေတောပေါက်ရောက်ရှင်သန်မှုကောင်းရန်အတွက် အဓိကလိုအပ်ချက်ကြီး (၅)ခုရှိကြောင်း ပညာရှင်များက ဆိုသည်။ ၎င်းတို့မှာ (၁) အပူပိုင်းဒေသအပူချိန် ၊ (၂) နံ့တင်မြေ၊ (၃) ဒီရေအတက်အကျနှင့် လှိုင်းပြင်းထန်မှုမရှိသည့် ကမ်းရိုးတန်းဒေသ (၄)ဆားအင်ဇန်နှင့် (၅) ကျယ်ပြန့်သည့် ဒီရေအတက်အကျရှိသည့် ဧရိယာတို့ဖြစ်သည်။ ဖော်ပြပါအချက်များသည် ဒီရေတောပေါက်ရောက်မှု ဧရိယာအရွယ်အစား၊ သစ်မျိုးပါဝင်ဖွဲ့စည်းမှု ၊ သစ်မျိုးအလိုက် ဝန်ပွဲတည်ရှိမှု၊ ဒီရေတောဂေဟစနစ်၏ လုပ်ငန်းစဉ်နှင့် ဖွဲ့စည်းပုံတို့အပေါ်တွင် အကျိုးသက်ရောက်မှုရှိသည်။

လက်ရှိကမ္ဘာ့ဒီရေတောဧရိယာ စုစုပေါင်းမှာ World Mangrove Atlas တွင် ဖော်ပြချက်အရ ဟက်တာ(၁၆)သန်းဖြစ်ကြောင်းနှင့် ဒီရေတောဧရိယာ အများဆုံးရှိသောနိုင်ငံများမှာ အင်ဒိုနီးရှား၊ ဩစတြေးလျ၊ ဘရာဇီးနှင့် နိုက်ဂျီးရီးယားနိုင်ငံတို့ဖြစ်ကြောင်းလည်း သိရှိရသည်။





မြန်မာနိုင်ငံတွင် ဒီရေတောများအား ဒေသကြီး (၃)ခုတွင် အများအပြားတွေ့ရှိရသည်။ ၎င်းတို့မှာ ဧရာဝတီ မြစ်ဝကျွန်းပေါ်ဒေသ၊ ရခိုင်ကမ်းရိုးတန်းနှင့် တနင်္သာရီ ကမ်းရိုးတန်းဒေသများဖြစ်သည်။ ဗွန်ပြည်နယ်နှင့် ရန်ကုန် တိုင်းတို့တွင်လည်း အနည်းငယ်စီတွေ့ရှိရသည်။ မြန်မာ နိုင်ငံသည် FAO ၏ ၂၀၁၀ ခုနှစ် ခန့်မှန်းချက်အရ ဒီရေ တောဧရိယာစတုရန်းကီလိုမီတာ ၅,၀၂၉ ဖြင့် ကမ္ဘာ့ သတ္တမမြောက် ဒီရေတောဧရိယာ အများဆုံးရှိသော နိုင်ငံ ဖြစ်ကြောင်း သိရှိရသည်။

**ဒီရေတောများ၏ အသုံးဝင်ပုံ**

ဒီရေတောများသည် သက်ရှိသယံဇာတများဖြင့် ကြွယ်ဝသည့် ဂေဟစနစ်တစ်မျိုးဖြစ်သည်။ စင်စစ် ဒီရေ တောများသည် စီးပွားရေးအရလည်းကောင်း၊ ကမ်းရိုးတန်း ပတ်ဝန်းကျင်ဒေသ ထိန်းသိမ်းကာကွယ်ရေးအတွက် လည်း ကောင်း တန်ဖိုးရှိသည့် အခြေခံသဘာဝသယံဇာတဖြစ်သည်။

ဒီရေတောများမှ ရရှိသောသစ်နှင့် အခြားသစ် တောထွက်ပစ္စည်းများသည် နိုင်ငံ၏လူမှုစီးပွားရေးအတွက် အရေးပါသည်ကို အထူးအထွေဖော်ပြနေရန် မလိုအပ်ဟု ယူဆသည်။ ယနေ့အချိန်အထိ ဒီရေတောများမှရရှိသော သစ်၊ ထင်းနှင့်မီးသွေးများသည် အပူပိုင်းဒေသဖွံ့ဖြိုးဆဲနိုင်ငံ များတွင် အဓိကလောင်စာ စွမ်းအင်လိုအပ်ချက်၏ ရာခိုင် နှုန်းအတော်များများကို ပံ့ပိုးပေးလျက်ရှိနေသေးသည်။ မြန်မာနိုင်ငံတွင် ဒီရေတောတည်ရှိရာ ဒေသများတွင်သာ မက ရန်ကုန်မြို့ကြီးတွင်ပင် ယနေ့အထိ ဒီရေတော ထင်း၊ မီးသွေးများကို အသုံးပြုလျက်ရှိနေသည်က အဓိကသက် သေဖြစ်သည်။ ဧရာဝတီမြစ်ဝကျွန်းပေါ်ဒေသရှိ ဒီရေတော ဒေသခံတို့၏ ကျေးလက်အိမ်ယာ ဆောက်လုပ်ရေးတွင် ဒီရေတောမှရရှိသော တိုင်နှင့်မျောတို့မှာ အဓိကဆောက်လုပ် ရေးပစ္စည်းများဖြစ်သည်။

မလေးရှားနှင့် ထိုင်းနိုင်ငံတို့သည် အဆင့်မြင့် ဒီရေ တောမီးသွေး (ဗြူးခြေထောက်ဖို)ကို စနစ်တကျထုတ်လုပ် ၍ ဂျပန်နှင့် ဘရူးနိုင်းနိုင်ငံတို့သို့ တင်ပို့ကြောင်းသိရှိရသည်။ အင်ဒိုနီးရှားနိုင်ငံနှင့် မလေးရှားနိုင်ငံတို့သည် ဒီရေတော သစ်(ဗြူးခြေထောက်ဖို)မှ သစ်သားစ(Wood Chip)များ ထုတ်၍ ဂျပန်နိုင်ငံသို့ ရေယွန်ချည်(Rayon)ထုတ်လုပ်ရန် ကုန်ကြမ်းအဖြစ်ပို့သည်။ ဒီရေတော ပင်စည်အခေါက်များ မှ သဘာဝဆိုးဆေးကိုလည်း ထုတ်လုပ်သည်။ အချို့သော ဒီရေတောပင်များမှ ရရှိသော အစိတ်အပိုင်းများသည် ဒေသခံ ပြည်သူတို့အတွက် ရိုးရာဆေးဝါးများလည်း ဖြစ် သည်။ ဒီရေတောဒေသတွင် ပျားမွေးမြူခြင်း ဆောင်ရွက် နိုင်သည်။ ပျားမွေးမြူရန်အတွက် သမဲ၊ မမေနှင့် သရောသစ် မျိုးတို့သည် အသုံးဝင်သည်။ ၁၉၉၀ ခုနှစ် မှတ်တမ်းများအရ အိန္ဒိယနိုင်ငံရှိ ဒီရေတောဒေသများတွင် ပျားမွေးမြူခြင်း

လုပ်ငန်းမှ တစ်နှစ်လျှင် ပျားရည် မက်ထရစ်တန်(၁၂၀)ခန့် ထုတ်လုပ်နိုင်ခဲ့ကြောင်း သိရှိရသည်။

ဒီရေတောများသည် ကုန်းတွင်းပိုင်းနှင့် ပင်လယ် ပြင်ဂေဟစနစ်များကို ဆက်စပ်ပေးသည့်နေရာတွင် ရပ်တည် လျက်ရှိသည်။ ၎င်းတို့သည် သန္တာကျောက်တန်းဂေဟစနစ် များ ပင်လယ်မြက်ခင်းနှင့် အခြားအဏ္ဏဝါဂေဟစနစ်များ ၏တည်ငြိမ်မှုနှင့် ရှင်သန်ရပ်တည်မှုတို့အတွက် သိသာထင် ရှားစွာအရေးပါသည်။ ဒီရေတောများသည် ကုန်းတွင်းပိုင်း နှင့် ပင်လယ်သတ္တဝါအများအပြား၏ ရှင်သန်ကျက်စား နေထိုင်ရာ ဧရိယာလည်းဖြစ်သည်။ ဒီရေတောဂေဟစနစ်မှ ထုတ်လုပ်သောဩဂဲနစ်ပစ္စည်းများဖြင့် ၎င်းဂေဟစနစ်ကိုယ် တိုင်အတွက်သာမက အခြားဆက်စပ်နေသော ဂေဟစနစ် များအတွက်ပါ အာဟာရပစ္စည်းများ ထောက်ပံ့ပေးလျက် ရှိသည်။ ထို့အပြင် ဒီရေတောများသည် ပင်လယ်ကမ်းရိုး တန်းနှင့် မြစ်ချောင်းကမ်းခြေများ ရေတိုက်စားမြေပြိုမှုမှ လည်း ကာကွယ်ပေးထားနိုင်သည်။ ထိုမျှသာမက မုန်တိုင်း ဒီရေနှင့် လေပြင်းတိုက်ခတ်မှု ပြင်းအားကို လျော့နည်းစေ သောကြောင့် ဒေသခံပြည်သူတို့၏ လူမှုစီးပွားရေးအခြေခံ များကို ကာကွယ်ပေးနိုင်သည်။ ဤအချက်ကို ၂၀၀၈ ခုနှစ် နာဂစ်မုန်တိုင်း ဧရာဝတီမြစ်ဝကျွန်းပေါ်ဒေသကို တိုက်ခတ် ဖျက်ဆီးစဉ် ဒီရေတောများတည်ရှိသည့်နေရာမှ ဒေသခံ ပြည်သူတို့၏ အသက်နှင့်အိုးအိမ်များပျက်စီးမှု သိသိသာသာ လျော့နည်းခဲ့ခြင်းက သက်သေပြုလျက်ရှိသည်။

ဒီရေတောများပျက်စီးဆုံးရှုံးခြင်းဖြင့် အဆိုပါဒေသ နေ သက်ရှိသတ္တဝါများ၏ ကျက်စားရာနေရာကိုပါ ပျက်စီး သွားစေပြီး အစာရေစာလျော့နည်းသွားစေမည့် ဖြစ်သည့် အပြင် အခြားဆက်စပ် ဂေဟစနစ်၏ တည်ငြိမ်မှုကိုပါပျက် ပြားစေသည်။

**ဒီရေတောများ ပျက်စီးဆုံးရှုံးခြင်း**

ကမ္ဘာ့ဒီရေတော ဧရိယာအများအပြားတွင် တော ပြုန်းတီးခြင်းနှင့် တောအတန်းအစားကျခြင်း ဖြစ်စဉ်များမှာ အတူတူပင်ဖြစ်သည်။ ကမ်းရိုးတန်းဒေသများတွင် လူဦးရေ တိုးပွားလာခြင်းနှင့် စီးပွားရေးလုပ်ငန်းများ ချဲ့ထွင်လာခြင်း တို့နှင့်အတူ ဒီရေတောများအပေါ်တွင် ဖိအားများကျရောက် လာခဲ့သည်။ အရှေ့တောင်အာရှဒေသတွင် ဒီရေတောများ ပျက်စီးဆုံးရှုံးမှု၏ အဓိကလက်သည်များမှာ စိုက်ပျိုးမြေ ချဲ့ထွင်ခြင်းနှင့် ပုစွန်ကန်တည်ထောင်ခြင်းတို့ဖြစ်သည်။

ဧရာဝတီမြစ်ဝကျွန်းပေါ်ဒေသရှိ ဒီရေတောကြီး ဝိုင်းများပျက်စီးမှုကို သုံးသပ်ကြည့်ရာတွင် လပွတ္တာမြို့နယ်ရှိ ကြီးဝိုင်းများမှာ ပုစွန်ကန်ကြောင့် အများစုပျက်စီးခြင်း ဖြစ်ပြီး၊ မော်ကျွန်းမြို့နယ်ရှိ ဒီရေတောများပျက်စီးခြင်းမှာ စိုက်ပျိုးမြေချဲ့ထွင်မှုကြောင့်ဖြစ်သည်။ ဘိုကလေးမြို့နယ်ရှိ ဒီရေတောကြီးဝိုင်းများ ပျက်စီးခြင်း၏ အဓိကအကြောင်း



ရင်းမှာလည်း စိုက်ပျိုးမြေတိုးချဲ့မှုကြောင့် ဖြစ်သည်။ ဖျာပုံ မြို့နယ်၊ ပြင်ဒရယ်ကြီးပိုင်းတောင်ပိုင်းတွင်မူ ပုစွန်ကန်တည် ထောင်မှုကြောင့် ဒီရေတောဧရိယာ အများအပြားပျက်စီး ရသည်။ မော်လမြိုင်ကျွန်းမြို့နယ်အတွင်းရှိ ကုလားစိုက် ကြီးပိုင်း(၂၁,၃၄၅ ဧက)၊ ညီနောင်ကြီးပိုင်း(၁၆,၄၆၅ ဧက) နှင့်လွတ်ကွဲကြီးပိုင်း(၁၂,၈၄၆ ဧက)တို့မှာ ယခုအခါ လူ နေအိမ်ခြေများနှင့် စိုက်ပျိုးမြေများအဖြစ်သို့ ပြောင်းလဲ သွားပြီဖြစ်သည်။

ဒီရေတောဒေသတွင် စပါးစိုက်ပျိုးရန်အတွက် ဒီရေတောများကို ခုတ်ထွင်ရှင်းလင်းကြသည်။ စင်စစ် ဒီရေ တောမြေထိလွှာနှင့်ရေတို့မှာ စိုက်ပျိုးရေးလုပ်ငန်းအတွက် သင့်တော်ခြင်းမရှိပေ။ အငန်တတ်နှင့် အက်စစ်ပေါက်သော မြေထိလွှာတို့ကြောင့်လည်းကောင်း၊ ရေချိုရရှိမှု ကန့်သတ် ချက်ရှိခြင်းကြောင့်လည်းကောင်း၊ စိုက်ပျိုးမြေအဖြစ် ရေရှည် အသုံးပြုရန် မဖြစ်နိုင်ပေ။ ထွက်ကုန်အနည်းငယ်အ တွက် သွင်းအားစုများစွာထည့်ရသဖြင့် တွက်ခြေမကုန်ပေ။ မြန်မာ နိုင်ငံတွင် ဒီရေတောဧရိယာ အများအပြား စိုက်ပျိုးမြေအ ဖြစ်သို့ ပြောင်းသွားသော်လည်း ထိုင်းနိုင်ငံတွင်မူ ဒီရေ တောဧရိယာတွင် စပါးစိုက်ပျိုးခြင်း အနည်းငယ်သာဆောင် ရွက်ကြောင်း သိရှိရသည်။ ဒီရေတောဒေသတွင် စပါးကို မိုးရာသီရေငန်လျော့သွားချိန်တွင်သာ စိုက်ပျိုးနိုင်ပြီး၊ အခြားရာသီများတွင် စိုက်ပျိုး၍မရနိုင်ပေ။ ထို့ကြောင့် မြေ အသုံးချမှုတန်ဖိုးကို လျော့နည်းစေသည့်အပြင် ဒီရေတော များရှိခြင်းကြောင့်ရရှိနိုင်သည့် ဂေဟစနစ်ဝန်ဆောင်မှုများ ၏ စီးပွားရေးအရ တန်ဖိုး(Economic Value of Man- grove Ecosystem Services)ကိုပါ ဆုံးရှုံးရသည်။

ဒီရေတောကြွယ်ဝသောနိုင်ငံများတွင် ၂၀ ရာစု အတွင်း ဒီရေတောဧရိယာအများအပြား ပျက်စီးဆုံးရှုံးခဲ့ရာ ကျားပုစွန်(Tiger Prawn) မွေးမြူခြင်းမှာ အဓိကလက် သည်ဖြစ်သည်။ မြန်မာနိုင်ငံတွင် ပုစွန်မွေးမြူခြင်းလုပ်ငန်း ဒီရေတောဧရိယာများသို့ စတင်ရောက်ရှိလာခြင်းမှာ အခြား သော အိမ်နီးချင်းနိုင်ငံများနှင့် နှိုင်းစာပါက အလွန်နောက် ကျခဲ့သော်လည်း ပျက်စီးဆုံးရှုံးမှု အလွန်များပြားခဲ့သည်။

**ပုစွန်ကန် တည်ထောင်မွေးမြူခြင်းကြောင့် လူမှုစီးပွားရေး အခြေခံ များအပေါ်တွင် အကျိုးသက်ရောက်မှု**

ဒီရေတောများသည် ဒေသခံပြည်သူလူထုတို့၏ နေ့စဉ်ဘဝရပ်တည်မှုအတွက် အခြေခံသဘာဝသယံဇာတ များဖြစ်ကြောင်း အထက်တွင်တင်ပြခဲ့ပြီးဖြစ်သည်။ သစ်တော ထွက်ပစ္စည်းများနှင့် ဆက်စပ်သဘာဝရေထွက်ပစ္စည်းများ သည် ဒေသခံပြည်သူလူထု၏ နေ့စဉ်စားဝတ်နေရေးနှင့် အခြားလူမှုရေးကိစ္စများအတွက် အရေးပါသည်။

ပုစွန်ကန်များကြောင့် ဒေသခံပြည်သူများအတွက် ရေတိုနှင့် ရေရှည်အကျိုးသက်ရောက်မှု(၂)မျိုးရှိသည်။

ရေတိုအကျိုးသက်ရောက်မှုမှာ ပုစွန်ကန်တစ်ခုလျှင် ဧက ရာနှင့်ချီ၍ တာပတ်ပိတ်ဆို့ထားသောကြောင့် ဒေသခံရေ လုပ်သားများအတွက် နေ့စဉ်ငါးဖမ်းအသက်မွေးခြင်းကို ထိ ခိုက်သည်။ ရေရှည်အကျိုးသက်ရောက်မှုများမှာ ပုစွန်ကန် များအတွင်းမှ ချောင်းများ၊ မြစ်များအတွင်းသို့ အညစ် အကြေးများ စွန့်ထုတ်ခြင်းကြောင့် သဘာဝရေပြင်များ ညစ်ညမ်းကာ သဘာဝအလျောက် ငါးပုစွန်သားပေါက်မှုကို ထိခိုက်စေခြင်းနှင့် ဒီရေတောများမှ ပုံမှန်ရရှိသော အစား အစာများ အခြားဂေဟစနစ်များသို့ ပို့ပေးနိုင်သောကြောင့် အစာကွင်းဆက် (Food Chain)နှင့် ပင်လယ်ကမ်းရိုးတန်း ဒေသရှိ အစာကွန်ရက် (Food Web)များကို အကျိုးသက် ရောက်မှုဖြစ်ကာ ငါးပုစွန်များလျော့နည်းလာပြီး သဘာဝ အလျောက် ငါးဖမ်းရရှိမှု(Natural Fish Catch) လျော့နည်း လာစေခြင်းတို့ဖြစ်သည်။

**ဒီရေတောများ စီမံအုပ်ချုပ်လုပ်ကိုင်ခြင်း**

ဒီရေတောများမှရရှိသော တိုက်ရိုက်နှင့် သွယ်ဝိုက် အကျိုးကျေးဇူးများကို သိရှိနားလည်မှု အားနည်းသော ကြောင့် ဒီရေတောများသည် တန်ဖိုးမရှိ အခြားမြေအသုံး ချမှုသို့ ပြောင်းလဲအသုံးချရန်သာ သင့်တော်သည်ဟု ယခင် ကယူဆခဲ့ကြသည်။ သို့သော် ဒီရေတောများ၏ အသုံးဝင်မှု ကို နက်ရှိုင်းစွာ နားလည်လာကြပြီးနောက် ဒီရေတောများ အား စနစ်တကျထိန်းသိမ်းကာကွယ်ရန်အတွက် မူဝါဒများ သီးသန့်ချမှတ်ခြင်းနှင့် စနစ်တကျ စီမံအုပ်ချုပ် လုပ်ကိုင်မှု စီမံချက်များ ရေးဆွဲဆောင်ရွက်ခြင်းများ ပြုလုပ်လာခဲ့ကြ သည်။

ဒီရေတောပညာရှင် Hamilton နှင့် Snedaker (၁၉၈၄)တို့က အောက်ပါအကြံပြုချက်များပါဝင်သော ဒီရေ တောသယံဇာတ အုပ်ချုပ်လုပ်ကိုင်မှု စီမံချက်ကို ရေးဆွဲ အကောင်အထည်ဖော်ရန် အကြံပြုခဲ့ကြသည်။

- ဒီရေတောများအား ထိန်းသိမ်းကာကွယ်ရန် နှင့်ဒီရေတောဂေဟစနစ်အား ထိခိုက်ပျက်စီး စေနိုင်သည့် လက်ရှိစီမံကိန်းများကို ရပ်တန့် ရန်၊
- ဒီရေတောများအပေါ်တွင် ၎င်းတို့၏ ကျက် စားရှင်သန်မှုအတွက် မှီခိုနေရသော သက်ရှိ တိရစ္ဆာန်များနှင့် နေ့စဉ်အခြေခံစားဝတ်နေ ရေးအတွက် မှီခိုနေရသော ပြည်သူလူထု (၂)မျိုးလုံးအတွက် ဒီရေတောများကိုထိန်း သိမ်းကာကွယ်ရန်၊
- ဒီရေတောသယံဇာတများအား ရေရှည်တည် တံ့သည့်နည်းဖြင့် ထုတ်ယူသုံးစွဲနိုင်ရေး စီမံ ချက်ရေးဆွဲဆောင်ရွက်ရန်၊
- ဒီရေတောဂေဟစနစ်အတွက် အရေးပါသည့်



ပင်လယ်ရေ၊ ရေချို၊ အာဟာရစက်ဝန်း (Nutrient Cycle)၊ မြေဆီလွှာတို့ကို ထိခိုက်ပျက်စီးစေမည့် မည်သည့်စီမံကိန်းကိုမျှ အကောင်အထည်ဖော်ရေး ခွင့်မပြုရန်။

- ဒီရေတောဂေဟစနစ်အား အသုံးပြုခြင်းကြောင့် ဆက်စပ်ဂေဟစနစ်များ (သန္တာကျောက်တန်းနှင့် ပင်လယ်မြက်ခင်းဂေဟစနစ်များ)အပေါ် အနုတ်လက္ခဏာဆောင်သည့် အကျိုးသက်ရောက်မှုများ မဖြစ်ပေါ်စေရေး လုံလောက်သည့် ကြိုတင်ကာကွယ်မှုများဆောင်ရွက်ရန်။

**မြန်မာနိုင်ငံအတွင်း ဒီရေတောများ ထိန်းသိမ်းကာကွယ်ရေးဆောင်ရွက်ချက်များ**

မြန်မာနိုင်ငံသည် ဒီရေတော သယံဇာတများအပါအဝင် သဘာဝသယံဇာတမျိုးစုံဖြင့် ကြွယ်ဝသည့် နိုင်ငံတစ်ခုဖြစ်ပါသည်။ မြန်မာနိုင်ငံသည် ကီလိုမီတာ(၂,၈၀၀) ရှည်လျားသည့် ကမ်းရိုးတန်းကို ပိုင်ဆိုင်ထားပြီး အဆိုပါ ကမ်းရိုးတန်းတစ်လျှောက်တွင် အဏ္ဏဝါသယံဇာတများနှင့် ဒီရေတောသယံဇာတများဖြင့် လွှမ်းခြုံထားပါသည်။ ဒီရေတောသယံဇာတများကို ရခိုင်ပြည်နယ်၊ ဧရာဝတီတိုင်းဒေသကြီးနှင့် တနင်္သာရီတိုင်းဒေသကြီးတို့တွင် အများစုတွေ့ရှိရပြီး အဆိုပါဒေသ(၃)ခုတွင်ရှိ ဒီရေတောပမာဏမှာ ၂၀၁၃ ခုနှစ် ဆန်းစစ်ချက်အရ ဟက်တာ ၃၀၀,၀၀၀ (ဧက ၇၄၀,၀၀၀)ခန့်ရှိပြီး ၎င်းတို့သည် ဒေသခံပြည်သူလူထုနှင့် နိုင်ငံတော်အတွက်တိုက်ရိုက်နှင့် သွယ်ဝိုက်အကျိုးကျေးဇူးများစွာကို ဆောင်ကြဉ်ပေးလျက်ရှိပါသည်။

သစ်တောဦးစီးဌာန၊ သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာနသည် ဒီရေတောများကို မဖြစ်မနေ ထိန်းသိမ်းကာကွယ်ရမည့် အခြေခံသဘာဝသယံဇာတတစ်မျိုးအဖြစ် သတ်မှတ်ထားပြီး ရေရှည်တည်တံ့သည့်နည်းဖြင့် စီမံအုပ်ချုပ်လုပ်ကိုင်သွားရန် ဆောင်ရွက်လျက်ရှိရာ တောပျက်သွားသော ဧရိယာများတွင် စိုက်ခင်းများတည်ထောင်ခြင်း (Rehabilitation)၊ ဂေဟစနစ်နှင့် ဇီဝမျိုးစုံလင်မှု တိုးတက်လာစေရန် သဘာဝတောများအား ပြန်လည်ပြုစုထိန်းသိမ်းခြင်း (Ecosystem Restoration) နှင့် ဒေသခံပြည်သူလူထုပါဝင်မှုဖြင့် အစုအဖွဲ့ပိုင်သစ်တောများ ထူထောင်ပေးခြင်းတို့ကို ခရိုင်သစ်တောစီမံအုပ်ချုပ်လုပ်ကိုင်မှု စီမံကိန်းတွင် ထည့်သွင်းရေးဆွဲ၍ ဆောင်ရွက်လျက်ရှိပါသည်။

ဧရာဝတီမြစ်ဝကျွန်းပေါ်ဒေသတွင် ဒီရေတောကြီးဝိုင်းဧရိယာပေါင်း(၆၂၅,၂၂၂)ဧကရှိသော်လည်း ယခုအခါ ဒီရေတောများကို အခြားမြေအသုံးမျှသို့ ပြောင်းလဲအသုံးပြုမှုများကြောင့် ဒီရေတောဧရိယာ လျော့နည်းကျဆင်းလာလျက်ရှိပါသည်။ ၂၀၁၅ ခုနှစ် ဆန်းစစ်ချက်အရ

ဧရာဝတီမြစ်ဝကျွန်းပေါ်ဒေသတွင် ဒီရေတောဧရိယာ ၂၀၀,၀၀၀ ဧကခန့်သာ ကျန်ရှိတော့သည်။ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာနသည် နိုင်ငံအတွင်းရှိ ဒီရေတောများပြန်လည်တည်ထောင်ရန်အတွက် အပြည်ပြည်ဆိုင်ရာနှင့် ပြည်တွင်းအစိုးရမဟုတ်သော အဖွဲ့အစည်းများနှင့် ပူးပေါင်းဆောင်ရွက်လျက်ရှိပါသည်။

အပြည်ပြည်ဆိုင်ရာအဖွဲ့အစည်းများနှင့် ပူးပေါင်းဆောင်ရွက်ခဲ့သည့် စီမံကိန်းများတွင် ဂျပန်နိုင်ငံ အပြည်ပြည်ဆိုင်ရာ ပူးပေါင်းဆောင်ရွက်ရေးအေဂျင်စီနှင့် ပူးပေါင်းဆောင်ရွက်ခဲ့သည့် ဒေသခံပြည်သူလူထု ပူးပေါင်းပါဝင်မှုဖြင့် ဧရာဝတီမြစ်ဝကျွန်းပေါ်ဒေသရှိ ဒီရေတောများ ဘက်စုံပြန်လည်ထူထောင်ခြင်းနှင့် စီမံအုပ်ချုပ်လုပ်ကိုင်ခြင်း စီမံကိန်းလည်း အပါအဝင်ဖြစ်ပါသည်။ ဤစီမံကိန်းမှာ ဘက်စုံချဉ်းကပ်ဆောင်ရွက်သည့် စီမံကိန်းဖြစ်သောကြောင့် သစ်တောဦးစီးဌာနနှင့်အတူ (ထိုစဉ်က) မြန်မာ့စိုက်ပျိုးရေးလုပ်ငန်း၊ ငါးလုပ်ငန်းဦးစီးဌာန၊ ကြေးတိုင်နှင့် မြေစာရင်းဦးစီးဌာနတို့လည်း ပါဝင်ဆောင်ရွက်ခဲ့ပါသည်။ ဤစီမံကိန်းဖြင့် တိုးချဲ့ပညာပေးစခန်းနှင့် ပျိုးဥယျာဉ်များပါဝင်သော စခန်း(၄)ခုတည်ဆောက်နိုင်ခဲ့ပြီး သုတေသနစိုက်ခင်း (၁,၅၈၇)ဧက တည်ထောင်နိုင်ခဲ့ပါသည်။

ထို့အပြင် ဂျပန်အပြည်ပြည်ဆိုင်ရာ ပူးပေါင်းဆောင်ရွက်ရေးအေဂျင်စီ၏ Grant Aid အစီအစဉ်ဖြင့် ဘိုကလေးမြို့နယ်၊ ကဒုံကန်ကြီးဝိုင်းတွင် “မြစ်ဝကျွန်းပေါ်ဒေသတွင် သဘာဝဘေးအန္တရာယ်မှ ကြိုတင်ကာကွယ်ခြင်း စွမ်းအင်မြှင့်တင်နိုင်ရန်အတွက် ဒီရေတောများ ပြန်လည်စိုက်ပျိုးပြုစုခြင်းစီမံကိန်း”အား ၂၀၁၃ ခုနှစ်၊ နိုဝင်ဘာလမှ ၂၀၁၇ ခုနှစ်၊ မတ်လအထိ အကောင်အထည်ဖော် ဆောင်ရွက်ခဲ့ပါသည်။ စီမံကိန်းအကောင်အထည်ဖော်ရန်အတွက် ဂျပန်အပြည်ပြည်ဆိုင်ရာ ပူးပေါင်းဆောင်ရွက်ရေး အေဂျင်စီမှ ယန်း(၅၈၃)သန်း ထောက်ပံ့ခဲ့ပြီး မုန်တိုင်းဒဏ်ခံနိုင်သော ဘက်စုံသုံးအဆောက်အအုံတည်ဆောက်ခြင်းနှင့် ဒီရေတောဧရိယာ(၂,၈၅၂)ဧက စိုက်ပျိုးပြုစုထိန်းသိမ်းခြင်း လုပ်ငန်းများဆောင်ရွက်ခဲ့ပါသည်။

ထို့အပြင် ရခိုင်ပြည်နယ် ကျောက်ဖြူခရိုင် ရမ်းပြမြို့နယ်အတွင်းရှိ ဝမ်ဗိုက်ဒီရေတောကြီးဝိုင်းအား ထိန်းသိမ်းကာကွယ်ရန်အတွက် FAOနှင့်ပူးပေါင်း၍ ဝမ်ဗိုက်ဒီရေတောကြီးဝိုင်းအား ဒေသခံပြည်သူလူထုအခြေပြု၍ ရေရှည်တည်တံ့စေမည့်နည်းဖြင့် စီမံအုပ်ချုပ်လုပ်ကိုင်ခြင်း စီမံကိန်းကို ဆောင်ရွက်ခဲ့သည်။ ဝမ်ဗိုက်ဒီရေတောကြီးဝိုင်းသည် ရခိုင်ပြည်နယ်တွင် ဒီရေတောဧရိယာဧက ၅၆,၀၀၀ ကျော်အား တစ်ဆက်တစ်စပ်တည်းတွေ့ရသည့် တစ်ခုတည်းသော ဒီရေတောကြီးဝိုင်းဖြစ်ပြီး ဒေသတွင်း လူမှုရေး၊ စီးပွားရေးနှင့် သဘာဝပတ်ဝန်းကျင် ထိန်းသိမ်းရေး











# စာကြည့်တိုက်နှင့် ချိတ်ဆက်မှု

မြန်မာ့(စာကြည့်တိုက်လ/တ-၂) FRI



မင်္ဂလာပါအစ်မ။ စာကြည့်တိုက်ထဲကို အသားဖြူဖြူ စကားသံ ခပ်ဝဲဝဲနဲ့ အသက်(၅၀)ဝန်းကျင်ခန့် လူတစ်ယောက်ဝင်လာပြီး ကျွန်မကိုနှုတ်ဆက်လိုက်ပါတယ်။ ကျွန်မလည်း စာကြည့်တိုက်ဝန်ထမ်းများ လိုက်နာဆောင်ရွက်ရမည့် ကျင့်ဝတ်များအတိုင်း ပြုံးရွှင်ပေါ်ရွှေစွာဖြင့် ခရီးဦးကြိုပြုလိုက်ရင်း ပြန်လည်နှုတ်ဆက်လိုက်ပါတယ်။

မင်္ဂလာပါရှင်... ဒီကဆရာတို့ ဘာအကူအညီများ လိုအပ်ပါသလဲရှင်။ ဆရာမ။ ကျွန်တော် စိုင်းမောင်ဝင်းလေး ဟုမိတ်ဆက်ရင်း လွန်ခဲ့သော(၅)နှစ်လောက်က ဒီစာကြည့်တိုက်ကို A.D ဦးမြင့်သိန်းထွန်းနှင့် လိုက်လာခဲ့ဖူးကြောင်း၊ အဲဒီတုန်းက ဆရာမကူညီရှာဖွေပေးလိုက်တဲ့ စာအုပ်တွေ၊ သုတေသနစာတမ်းတွေကို လေ့လာဖတ်ရှုပြီး လုပ်ဆောင်ခဲ့တဲ့ အကျိုးကျေးဇူးတွေကြောင့် ခုဆို ကျွန်တော့်စိုက်ခင်းလုပ်ငန်းတွေ အတော်ကိုအောင်မြင်နေပြီဖြစ်လို့ ဆရာမကို ကျေးဇူးဆပ်ချင်တာရယ်၊ ဆရာမတို့ သစ်တောဌာနအတွက်လည်း ကျွန်တော်က တစ်ဖန်ပြန်လည် ကူညီပေးချင်လို့လာခဲ့တာပါဗျာ။ ဟုကြည့်နူးလို့ကလဲစွာ ပြောပြနိုင်သည်။

ကျွန်မ မမှတ်မိ။ သေချာပြန်စဉ်းစားကြည့်လိုက်တော့လည်း... ရေးတေးတေး ၊ ၂၀၀၉ ခုနှစ်လောက်ကထင်ပါရဲ့။ A.D ဦးမြင့်သိန်းထွန်း က ရှမ်းတိုင်းရင်းသားလို အသားဖြူဖြူစကားသံဝဲဝဲနဲ့ လူတစ်ယောက်ကို စာကြည့်တိုက်ထဲခေါ်လာပြီး... ပုဂ္ဂလိကစိုက်ခင်း တည်ထောင်မည့်သူဖြစ်ကြောင်းနှင့် သူ့အတွက်လိုအပ်တဲ့ အကူအညီများပေးဖို့ မိတ်ဆက်ပေးခဲ့ပါတယ်။ ကျွန်မတို့စာကြည့်တိုက်ဝန်ထမ်းများကလည်း သစ်တောသစ်ပင် တည်ထောင်ထိန်းသိမ်းရေးနှင့်ပတ်သက်လို့ကတော့... ဘယ်သူလားလား ၊ အားတက်သရောကူညီနေကျပါ။ လိုအပ်မယ်ထင်တာတွေအားလုံး ဝိုင်းဝန်းရှာဖွေမိတ္တူကူး အစရှိသဖြင့် ပြည့်စုံအောင်ကူညီပေးလိုက်ကြပါတယ်။ ဒါပေမဲ့ အခုတစ်ခေါက်ပြန်လာတာက (၆)နှစ်တောင်မှကြာသွားပြီဆိုတော့ ကျွန်မ ဘာတွေကူညီပေးလိုက်တာပါလည်းလို့ ထပ်ပြီးစဉ်းစားရပြန်ပါတယ်။

အင်း သတိရပါပြီ။ အဲဒီတုန်းကသူပြောတာက... ဆရာမရေ ကျွန်တော့်မှာ... မြေကေ(၃၀၀၀)လောက်ရှိနေတာ ဘာစိုက်ရမှန်းလည်းမသိ၊ လောလောဆယ်သူများတွေ ဘာတွေစိုက်လို့ ဘာတွေခေတ်စားနေကြလည်းဆိုတာ... ဆရာမသိသလောက်... ကူညီပေးပါဟုပြောခဲ့ပါသည်။

ဒါနဲ့... ကျွန်မလည်း စာကြည့်တိုက် User စာရင်းထဲမှာ ပြန်ကြည့်လိုက်တော့... ပုဂ္ဂလိကစိုက်ခင်း၊ ကုမ္ပဏီတွေက စက်မှုကုန်ကြမ်း သီးနှံတွေအတွက် စိုက်ခင်းတွေတည်ထောင်ဖို့ လာရောက်ရှာဖွေ လေ့လာထားတာတွေကို ပြသရင်း သူ့ရဲ့တောင်းဆိုချက်အရ... လျှော်ဖြူ၊ သစ်စေ့၊ ရာဘာ၊ ချိတ်၊ ဝဥနဲ့ ပါးစိုက်ခင်း။

ထင်းစိုက်ခင်းတည်ထောင်ခြင်းဆိုင်ရာ တွေနှင့် ပတ်သက်တဲ့ စာအုပ်၊ စာစောင်၊ သုတေသနစာတမ်းတွေကို အားတက်သရောကူညီရှာဖွေ မိတ္တူကူးပေးလိုက်ကြတာကို ပြန်သတိရလိုက်မိပါတယ်။

အခုတစ်ခေါက်ပြန်လာတာက (၆)နှစ်လောက်ကြာသွားပြီဆိုတော့ သူ့ဘာတွေစိုက်လို့ ဘာတွေအောင်မြင်နေတာပါလိမ့်။ ကျွန်မအနည်းငယ် စိတ်ဝင်စားသွားမိပါတယ် ဒါကြောင့် သူ့ကို ပြန် မေး လိုက် ပါ တယ်... ဦးစိုင်းမောင်ဝင်း... ခုဘာစိုက်ခင်းတွေ တည်ထောင်ပြီး... ဘယ်လိုအောင်မြင်မှုတွေရနေပြီလဲရှင်။

ဆရာမတို့ စာကြည့်တိုက်က ရလာတဲ့ စာအုပ်၊ စာစောင်၊ သုတေသနစာတမ်းတွေကိုလေ့လာပြီး ကျွန်တော့် မြေနေရာမှာ ကျွန်တော့်ဒေသနှင့် ကိုက်ညီမယ့် လျှော်ဖြူစိုက်ခင်းကို တည်ထောင်လိုက်တာပါဗျာ အဲဒီမှာကျွန်တော်က ထိုင်ဝမ်ဖက်က အထွက်တိုးမျိုးကို စမ်းသပ်စိုက်ပျိုးကြည့်လိုက်တာ အလွန်ကို အောင်မြင်ဖြစ်ထွန်းပါတယ်။ ဆရာမရေ ခုဆို(၅)နှစ်အတွင်း လျှော်ဖြူအစေးတွေ ထုတ်လုပ်နိုင်ပြီး ထိုင်းနိုင်ငံဘက်ကို ကျွန်တော်တင်ပို့နေပြီခင်ဗျာ။ ဒါကြောင့်ဆရာမတို့ သစ်တောဌာနကိုလည်း ကျွန်တော်က တစ်ဖန်ပြန်လည် ကျေးဇူးဆပ်ချင်လို့ ကျွန်တော့်စိုက်ခင်းအောင်မြင်ဖြစ်ထွန်းနေပုံ အသေးစိတ်ကို စိတ်ဝင်စားသူများ လေ့လာစိုက်ပျိုးလုပ်ကိုင်နိုင်အောင် ဆရာမက... သစ်တောဂျာနယ်မှာ ဆောင်းပါးလေး



ရေးပြီး မျှဝေပေးပါလို့ မေတ္တာရပ်ခံချင်ပါတယ်ဟုပြောပြီး သူ့ရဲ့စိဒဏ္ဍာန်ကို ကျွန်မကို ပေးခဲ့ပါတယ်။ ပြီးတော့ပြောသွားပါသေးတယ် လျှော်ဖြူစိုက်ခင်းနဲ့ပတ်သက်ပြီး အကူအညီလိုအပ်ပါက မည်သူ့ကိုမဆို ကူညီရန် အဆင်သင့်ရှိပါကြောင်း၊ လျှော်ဖြူအစေးများကို .. လိုအပ်သလို ကူညီပေးနိုင်ပါကြောင်း ထပ်ဆင့်ပြောသွားပါသေးတယ်။

သူပြန်သွားပြီး ခဏအကြာမှာတော့.. ပေးခဲ့တဲ့ စိဒဏ္ဍာန်ကို ကွန်ပျူတာထဲမှာ ထည့်ကြည့်လိုက်တဲ့အခါမှာတော့ .. သပိတ်ကျင်းမြို့မှ လှိုက်လဲ့စွာကြိုဆိုပါ၏ ဟူသောမြို့အဝင်ကျောက်စာတိုင်ကို ခန့်ညားလှပစွာ တွေ့လိုက်ရပါတယ်။ အဲဒီကမှတစ်ဆင့် (၄)မိုင်ခန့်အကွာတွင် စိုက်ခင်းမြေနေရာကိုပြုပြင်နေတဲ့ စိုက်ခင်းလုပ်သားများနဲ့အတူ "စုပါချမ်းထိုင်ဝမ်လျှော်ဖြူကုမ္ပဏီလီမိတက်" ထိုင်ဝမ်စပ်မျိုးလျှော်ဖြူ (စက်မှုကုန်ကြမ်း) ပျိုးပင် (၃၉၂၀၀၀)၊ စိုက်ပျိုးရေး ၂၀၁၃-၁၄ ခုနှစ် မိုးရာသီကေ(၁၀၀၀) စိုက်ပျိုးရေးစီမံချက် ဖိနိုင်းဆိုင်းဘုတ်ကိုတွေ့လိုက်ရပြီး တပြိုင်နက်တည်းတွင် စိုက်ပျိုးသူတကာဏ္ဍမှာ အသံလွှင့်ဖို့အတွက် မြဝတီအသံလွှင့်ဌာနက အင်တာဗျူးလာရောက်ရှိကူးနေခြင်းကို တွေ့နေရပါသည်။

ဆက်လက်ပြီး ပျိုးဥယျာဉ်လုပ်ငန်းခွင်နေရာတွင် ကေ(၁၀၀၀) စိုက်ပျိုးရန်၊ ပျိုးထောင်ခြင်းလုပ်ငန်းကို မျက်စိတစ်ဆုံး ကျယ်ပြန့်စွာတွေ့လိုက်ရပြီး ဦးစိုင်းက မြဝတီရိုက်ကူးရေးမှ



စိုက်ခင်းမြေနေရာပြင်ခြင်း၊ ခွားချေး မြေသွေး သံများရောစပ်ခြင်း၊ ပျိုးဆိတ်သွပ်ခြင်း၊ ပျိုးထောင်ခြင်း



မေးမြန်းချက်များကို အသေးစိတ်ရှင်းပြခြင်း နှင့်အတူ မြေပြုပြင်ခြင်း၊ ပျိုးထောင်ခြင်းလုပ်ငန်းအဆင့်ဆင့်၊ စိုက်ပျိုးခြင်းလုပ်ငန်းစဉ်များ၊ လျှော်ဖြူအစေးများ ထုတ်လုပ်ခြင်း ခွားယူစုဆောင်းခြင်းများကို အောင်မြင်ဖြစ်ထွန်းနေသည့် စိုက်ခင်းအတွင်း လက်တွေ့လုပ်ဆောင်လျက် ဗွီဒီယိုရိုက်ကူးရင်းပြောပြနေပါသည်။

ဦးစိုင်း ရှင်းလင်းပြောကြားခဲ့သည်မှာ ယခင်က တစ်နိုင်တစ်ပိုင် စိုက်ပျိုးခဲ့သော်လည်း ယခုအချိန်တွင် လျှော်ဖြူအစေးကို စက်မှုကုန်ကြမ်းအဖြစ် တင်ပို့ရောင်းချနိုင်ပြီဖြစ်တဲ့အတွက် အရည်အသွေးမြင့်ပြီး အထွက်နှုန်းကောင်းသည့် ထိုင်ဝမ်စပ်မျိုးကို ကေထောင်ချီစိုက်ပျိုးဖို့ ပျိုးပင်များထုတ်လုပ်ရန် ပြင်ဆင်နေခြင်းဖြစ်ကြောင်း။

လျှော်ဖြူပင်များအား ပင်လယ်ရေမျက်နှာပြင်အထက် ပေ(၂၀၀၀)ခန့်တွင် စိုက်ပျိုးနိုင်သလို တောင်ပေါ်မြေပြန့်နေရာအနှံ့မှာလည်း စိုက်ပျိုးနိုင်ပြီး ကျောက်တောင်ကျောက်ကြားနှင့် ကျောက်ရောမြေတွေမှာလည်း စိုက်ပျိုးဖြစ်ထွန်းနိုင်ပါကြောင်း... လျှော်ဖြူပင်တွေ ကြိုက်နှစ်သက်တဲ့ ရာသီဥတုကတော့ ပူအိုက်စွတ်စိုတဲ့ရာသီဥတု၊ အပူအအေးမျှတတဲ့ ရာသီဥတုနှင့် အပူဆုံး ဒေသတွေမှာပါ စိုက်ပျိုးနိုင်ကြောင်း။ မိုးခေါင်ဒဏ်လည်းခံနိုင်ပြီး ရေငတ်သည့်ဒဏ်ပါခံနိုင်တဲ့အတွက် အပူပိုင်းဒေသတွေမှာပိုပြီး စိုက်ပျိုးသင့်ပါကြောင်း။ သို့ပေမဲ့ အပူချိန် ၁၅ စင်တီဂရိတ်ထက်နိမ့်ကျတဲ့ ဒေသတွေမှာတော့ မဖြစ်ထွန်းနိုင်ကြောင်း၊ မှိုပိုးရောဂါဒဏ်ကို ခံနိုင်ရည်ရှိတဲ့အတွက် မြန်မာပြည်ရာသီဥတုနဲ့ကိုက်ညီပြီး စီးပွားရေးအရ အောင်မြင်ဖြစ်ထွန်းနိုင်သည့် အပင်မျိုးဖြစ်ပါကြောင်း။ အိမ်နီးချင်းနိုင်ငံများဖြစ်သည့် ဂျပန်၊ တရုတ်၊ ထိုင်း၊ မလေးရှား၊ အိန္ဒိယ၊ ပါကစ္စတန်နိုင်ငံတွေမှာ စီးပွားဖြစ်စိုက်ပျိုးကြကြောင်း၊ မြန်မာနိုင်ငံမှာတော့ စစ်ကိုင်း၊ မန္တလေး၊ ရန်ကုန်၊ ရောဝတီနှင့် ကချင်ပြည်နယ်၊ ရှမ်းပြည်နယ်တို့မှာ စီးပွားဖြစ်စိုက်ပျိုးကြသလို ကျိုက်ထိုနဲ့ မြဝတီနယ်စပ်တွေမှာလည်း စိုက်ပျိုးကြတာကိုသိရှိရပြီး လျှော်ဖြူပင်တွေဟာ အချိန်တိုအတွင်း ကြီးထွားပြီးဘေးကင်းအထွက်မြန်တဲ့အတွက် မြန်မာနိုင်ငံအလယ်ပိုင်း အပူပိုင်းဒေသတွေမှာစိုက်ပျိုးရင် ပတ်ဝန်းကျင်စိန်းလန်းစိုပြည်ရေးကို အထောက်အကူပြုနိုင်တဲ့အပြင် မိသားစုဝင်ငွေလည်း တိုးစေမှာဖြစ်ကြောင်း ပြောကြားပါသည်။ ဦးစိုင်းက ဆက်လက်ပြောကြားရာတွင်....



ပျိုးဆိတ်ဖြင့်ပျိုးထောင်ခြင်း



ပျိုးပေါင်ဖြင့် ပျိုးထောင်ခြင်း



စိုက်ခင်းတွင်တိုက်ရိုက်ပျိုးထောင်ခြင်း







လျှော်ဖြူဝင်မှအစေးများခွာယူရအောင်ခြင်း

ခုဆို ကျွန်တော့်စိုက်ခင်းက (၅)နှစ်အတွင်းမှာ လျှော်ဖြူအစေးတွေ ထိုင်းနိုင်ငံကို တင်ပို့ရောင်းချနိုင်ပြီမို့ စီးပွားရေးအနေနဲ့ တွက်ချေကိုက်နေပါပြီ မိသားစုဝင်ငွေလည်းတိုးနေပါကြောင်း... ဒါဟာစာကြည့်တိုက်ကို အသုံးပြုလိုရလာတဲ့ အကျိုးကျေးဇူးဖြစ်ပါ၍ ဆရာမတို့ စာကြည့်တိုက်ကို တကယ်ကျေးဇူးတင်ကြောင်း ပြောပြခဲ့ပါသည်။ ကျွန်မကတော့ ပီတိကိုစားအားရှိပါ၏။ ဆိုတဲ့စကားအတိုင်း ပုဂ္ဂလိကစိုက်ခင်းရှင်တို့အတွက် အကူအညီပေးနိုင်ခဲ့တဲ့ စာကြည့်တိုက်အဖြစ် သူတို့ရင်ထဲမှာ တစ်သက်လုံး ကျေးဇူးတင်သတိရနေတော့မှာမို့ တကယ်ကို ဝမ်းသာပီတိဖြစ်လိုက်မိပါတယ်ရှင်။

ဒါကြောင့်သူပြောပြတာတွေ၊ သူပေးခဲ့တဲ့ ခွီစီဒီအခွေထဲတွင် အချိန်တိုအတွင်း အောင်မြင်ဖြစ်ထွန်းနေတဲ့ 'စူပါချမ်းထိုင်ဝမ်လျှော်ဖြူ' ကုမ္ပဏီရဲ့ လျှော်ဖြူစိုက်ခင်းရှင် ဦးစိုင်းမောင်ဝင်းအား စာကြည့်တိုက်ကို အကျိုးရှိစွာ အသုံးချနိုင်ခဲ့မှုအပေါ် ကျေးဇူးတင်ဂုဏ်ပြုရင်း ကျွန်မသိသမျှ သစ်တောဦးစီးဌာနအတွက် တစ်ဖက်တစ်လမ်းမှ အကျိုးပြု

စေခြင်းငှါ တစ်ဆင့်ပြန်လည် ဖောက်သယ်ချရခြင်းဖြစ်ပါတယ်။

'စူပါချမ်းထိုင်ဝမ်လျှော်ဖြူ' ကုမ္ပဏီ၏ စိုက်ပျိုးထုတ်လုပ်ပုံ လုပ်ငန်းအဆင့်ဆင့်ကို အသေးစိတ်သိရှိ လေ့လာလိုသူများအနေဖြင့် သစ်တောသုတေသန ဌာနစာကြည့်တိုက်တွင် ၎င်းခွီစီဒီအခွေအား လာရောက်ကူးယူ လေ့လာနိုင်ပါကြောင်း တင်ပြလိုက်ရပါတယ်။



ဦးစိုင်းမောင်ဝင်း၏ အောင်မြင်ဖြစ်ထွန်းနေသော လျှော်ဖြူစိုက်ခင်း

### သစ်တောထွက်ပစ္စည်း သယ်ယူခြင်း

၁၉၉၂ ခုနှစ် သစ်တောဥပဒေပုဒ်မ-၂၃ အရ စည်ပင်သာယာ နယ်နိမိတ်တစ်ခုအတွင်းရှိ မြို့နယ်တစ်ခုမှ တစ်ခုသို့ သယ်ယူရွှေ့ပြောင်းခြင်းကိစ္စရပ်မှတစ်ပါး သစ်တောထွက်ပစ္စည်းတစ်စုံတစ်ရာကို ပြည်တွင်း၌ မြို့နယ်ကျော်၍ သယ်ယူရွှေ့ပြောင်းလိုလျှင် ပြည်နယ်/တိုင်းဒေသကြီး သစ်တောအရာရှိက လုပ်ပိုင်ခွင့်အပ်နှင်းထားသည့် သစ်တောအရာရှိထံမှ မျှောစာလျှောက်ထားရမည်။ မျှောစာရရှိသူသည် မျှောစာအတွက် သတ်မှတ်ထားသော အခကြေးငွေကို ပေးဆောင်ရမည်။ မြို့နယ်တာဝန်ခံ သစ်တောအရာရှိ သို့မဟုတ် ၎င်းက တာဝန်ပေးအပ်ခြင်းခံရသော သစ်တောဝန်ထမ်းသည် အခွန်ဆောင်ပြီးသော သစ်တောထွက်ပစ္စည်းများအတွက် မျှောစာထုတ်ပေးခွင့်ရှိသည်။

STANDARD OPERATING PROCEDURE (SOP) for Removal Pass





# ဒေသခံပြည်သူများသို့ ဘယ်လိုချဉ်းကပ်မလဲ (Facilitator Skills)

## စိန်ဝင်း ၊ ဦးစီးအရာရှိ၊ စေတုတ္တရာမြို့



(၁၀-၁၁-၀၇)ရက်နေ့တွင် သင်တန်းသား(၂၂)ဦးသည် ထိုင်းနိုင်ငံ ခုန်ခန်ပြည်နယ်(Khon Kaen Province)ရှိ မောင်ဝမ်ကျေးရွာ(Maung Wan Village)သို့ နံနက်(၈)နာရီ၌ ကား(၃)စီးဖြင့်ထွက်လာကြရာ (၉)နာရီခန့်တွင် ရောက်ရှိကြပါသည်။

မောင်ဝမ်ကျေးရွာရှိ ကျယ်ဝန်းသော ဥယျာဉ်ခြံတစ်ခုတွင် ဒေသခံပြည်သူအချို့နှင့် တွေ့ဆုံမေးမြန်းရန် စီစဉ်ထားပါသည်။ ဥယျာဉ်ခြံသည် (၅)ဧကခန့်ကျယ်ဝန်းပြီး သစ်ပင်များနှင့် သီးပင်စားပင်များကို ရောနှောစိုက်ပျိုးထား၏။

သရက်ပင်များ၏အောက်ဝယ် ဖျာများခင်းထားပြီး ကိုယ့်အဖွဲ့နှင့်ကိုယ် စုထိုင်ကြပါသည်။ ကျွန်တော်တို့အဖွဲ့တွင် ကမ္ဘောဒီးယားမှ မစ္စတာအွန်ဆမ်အို(Mr. Un Sam Ol) နှင့် မစ္စတာချန်သီနီ(Mr.Chheang Thyna)၊ တရုတ်မှ မစ္စတာဇူကင်ဟွာ(Mr. Zhu Qinghua)၊ ထိုင်းမှ မစ္စတာသနီဖန်ဆေး(Mr.Thanee Phan Saeng)၊ လာအိုမှ မစ္စတာဘောင်သန်စတီ(Mr.Bounthan Sati)နှင့် မြန်မာမှ ကျွန်တော်နှင့်ဆိုလျှင် စုစုပေါင်း(၆)ဦးဖြစ်ပါသည်။

အင်ဒိုချိုင်းနားနိုင်ငံများဖြစ်သော ကမ္ဘောဒီးယားမှ (၅)ဦး၊ ဗီယက်နမ်မှ(၃)ဦး၊ တရုတ်မှ(၄)ဦး၊ ထိုင်းမှ(၃)ဦး၊ လာအိုမှ(၂)ဦးနှင့် မြန်မာမှ(၅)ဦး စုစုပေါင်း(၂၂)ဦးဖြစ်ပြီး တရုတ်သင်တန်းသားများထံဝယ် အမျိုးသမီး(၁)ဦးပါဝင်ပါသည်။ ယခင်နေ့က ခုန်ခန်တက္ကသိုလ်မှ ဒေါက်တာဆုချင့်စိမာရက်စ်(Dr. Suchint Simaraks) က Facilitator Skills ဘာသာရပ်အတွက် လက်တွေ့ကွင်းဆင်းရန် အုပ်စုဖွဲ့ရာ၌ နိုင်ငံအလိုက် ခွဲလိုသလား၊ နိုင်ငံပေါင်းစုံ ဖွဲ့လိုသလားမေးတော့ အချို့လည်း နိုင်ငံအလိုက်၊ အချို့လည်းနိုင်ငံပေါင်းစုံ၊ နောက်ဆုံးတော့ ဒေါက်တာဆုချင့်က နိုင်ငံပေါင်းစုံဖွဲ့ရန် တိုက်တွန်းရာအတည်ဖြစ်သွား၏။ နိုင်ငံပေါင်းစုံဖွဲ့ခြင်းသည် မတူညီသော အတွေးအမြင်များ ဖလှယ်ရရှိနိုင်ပါသည်။

နာရီဝက်ခန့်အကြာတွင် Key informants အဖြစ် ဆွေးနွေးရမည့် ရွာသူရွာသားများ ရောက်ရှိလာကြပါသည်။ သက်လတ်ပိုင်းအချို့နှင့် အတော်များများသည် သက်ကြီးပိုင်းများဖြစ်ကြ၏။ ကျွန်တော်တို့အဖွဲ့အတွက် သက်ကြီးပိုင်းအမျိုးသားကြီးတစ်ဦးကို ဖိတ်ခေါ်လိုက်ပါသည်။ သူ့အမည်က မစ္စတာ

တောင်ဖူလန်စရီ(Mr.Htaung Fu Laungsri) ကျွန်တော်တို့အဖွဲ့ရဲ့စကားပြန်အဖြစ် ပါမောက္ခဒေါက်တာဆုချင့်၏ တပည့် ကိုမေတ္တာရပ်ခံရာ ၎င်းကလိုလိုလားလားပင် ပူးပေါင်းကူညီပေးပါသည်။

'ကျေးရွာရောက်လျှင် ကျေးရွာအဆင့်မေးခွန်းများဖြစ်ပါစေ'ဟု တစ်ယောက်က ရယ်ရယ်မောမောနောက်ပြောင်လိုက်ပါသည်။ မနေ့က Facilitator Skills ဘာသာရပ်တွင် သင်ခဲ့ရသောစကား ဖြစ်ပါသည်။ တွေ့ဆုံမေးမြန်းရမည့် မစ္စတာတောင်ဖူအား ကျွန်တော်တို့အဖွဲ့နှင့်အတူ ဝိုင်းထိုင်စေရင်း ထိုင်းလို'မင်္ဂလာပါ'(ဆဝါဒီခပ်)လုပ်ရသည်။ Interview နှင့် တွေ့လျှင် ရင်းနှီးမှုရအောင်လုပ်ရမည်။ ၎င်းတို့နှင့်တစ်သားတည်းဖြစ်လေ ကောင်းလေဖြစ်သည်။ ကိုယ်မေးလိုသည့် မေးခွန်းများမရောက်မီ သူလည်းစိတ်တင်းကျပ်မနေစေရန် ပေါ့ပါးသော စကားအချို့ပြောပေးရသည်။ ကျွန်တော်တို့မေးခဲ့သည့် မေးခွန်းတချို့နှင့် အဖြေအချို့မှာ အောက်ပါအတိုင်း ဖြစ်ပါသည်။

- 'နာမည်ဘယ်လိုခေါ်ပါသလဲခင်ဗျာ'
- 'တောင်ဖူလန်စရီ'
- 'ဒီရွာရဲ့အိမ်ခြေနဲ့ လူဦးရေဘယ်လောက်များရှိပါသလဲ'
- 'အိမ်ခြေ(၁၆၇)အိမ်၊ လူဦးရေ(၆၀၀)ကျော်ပါ'
- 'ရွာသူရွာသားတွေရဲ့အလုပ်အကိုင်ကိုသိပါရစေ'
- 'ရွာသားတစ်ဝက်ကျော်ကျော်က လယ်သမား ယာသမားတွေပါ'
- 'ဘကြီးအနေနဲ့ ဘာများလုပ်ကိုင်စားသောက်ပါသလဲ'
- 'ကျုပ်မှာ လယ်ရှိပါတယ်၊ ယူကလစ်စိုက်ခင်းရှိပါတယ်၊ နောက်ပြီး ကြိမ်၊ဝါ၊ ငှက်ပျော၊ ပိလောပိန်စိုက်တယ်၊ ငါးမွေးတယ်၊ ကြက်မွေးတယ်'
- 'များလှချည်လား၊ ဘကြီးမှာမြေဧက ဘယ်လောက်များရှိပါသလဲ'
- '(၃)ဟက်တာပါ'
- 'ဘယ်လိုများခွဲခြားလုပ်ကိုင်ပါသလဲ'
- 'လယ်က(၁)ဟက်တာလောက်၊ ယူကလစ်(၁)ဟက်တာလောက်၊ ကျန်(၁)ဟက်တာကတော့ ကြိမ်၊ဝါ၊ ငှက်ပျော၊ ပိလောပိန်တွေ ရောစိုက်တယ်၊ ကြက်ခြံ





သေးသေးနဲ့ ငါးမွေးကန်သေးသေးလည်း အဲဒီထဲမှာ လုပ်ထားတယ်’  
 ‘ယူကလစ်စိုက်ခင်းကထွက်တဲ့ အပင်တွေကို ဘယ်ကို များရောင်းချပါသလဲ’  
 ‘ကုမ္ပဏီပါ၊ဖီးနစ်ကုမ္ပဏီ(Phoenix Company)ပါ’  
 ‘ဘကြီးရဲ့ယူကလစ်စိုက်ခင်းမှာ မြေဩဇာသုံးတာများ ရှိပါသလား’  
 ‘မရှိပါဘူး’  
 ‘ယူကလစ်စိုက်ခင်းကို ပင်ခြား၊ တန်းခြား(Spacing) ဘယ်လောက်ထားပါသလဲ’  
 ‘(၂)မီတာ X (၂)မီတာ ပါ’  
 ‘ယူကလစ်စိုက်ခင်း ဘယ်လိုလုပ်ဖြစ်တာလဲသိပါရစေ’  
 ‘ဖီးနစ်ကုမ္ပဏီက ရွာကိုလာဆက်သွယ်တာပါ’  
 ‘စိုက်ခင်းအသက် ဘယ်လောက်မှာ ထုတ်ရောင်းပါ သလဲ’  
 ‘(၅)နှစ်သား၊ တစ်ခါတစ်ရံလည်း (၃)နှစ်သားနဲ့ရောင်း တယ်’  
 ‘အလုပ်သမား ဘယ်လိုငှားပါသလဲ၊သုံးစွဲတဲ့လုပ်သား အရေအတွက်ပြောပါဦး’  
 ‘အလုပ်သမားမငှားပါဘူး။ ကိုယ့်မိသားစုဝိုင်းလုပ်တာ ပါ။ အလုပ်သမားက လိုအပ်တဲ့အခါမှ တစ်ခါတစ်ရံ ငှားပါတယ်’  
 ‘ဘကြီးရဲ့ ယူကလစ်စိုက်ခင်းတည်ထောင်မှုနဲ့ ပတ် သက်လို့ ဘေးကလယ်ယာတွေရဲ့ပိုင်ရှင်တွေက အပြစ် တင်တာမရှိဘူးလား’  
 ‘မရှိပါဘူး။ သူတို့လည်းစိုက်နေကြတာပဲ’  
 ‘ပျိုးပင်ဘယ်လိုရပါသလဲ’  
 ‘ကုမ္ပဏီကလာပေးတာပါ’  
 ‘ယူကလစ်ပင်ကို ကုမ္ပဏီတစ်ခုကိုပဲ ခုတ်ရောင်းသ လား’  
 ‘မဟုတ်ပါဘူး။ ခြံတိုင်နဲ့ထင်းမီးသွေးသုံးချင်တဲ့ လူတွေ ကိုလည်းရောင်းပေးပါတယ်’  
 တစ်ယောက်ကနောက်ပြောင်လိုက်ပါသည်။  
 ‘ဘကြီးတို့ရွာပတ်ဝန်းကျင်မှာ သစ်တောကလေးတွေ ရှိနေတာပဲ ထင်းမီးသွေးခုတ်မသုံးကြဘူးလား’  
 ‘ကျုပ်တို့မခုတ်ပါဘူး’  
 ‘ယူကလစ်စိုက်ခင်းက တစ်နှစ်ကိုအမြတ်ဘယ်လောက် ရပါသလဲ’  
 ‘အင်း . . . အရင်းက(၁)ဟက်တာကို ဘတ်(၃၀၀၀) လောက်၊ ရောင်းရငွေက(၁)ဟက်တာကို ဘတ် (၃၆၀၀၀)လောက်ရပါတယ်’  
 ‘ဒီယူကလစ်ပင်ရဲ့အရွက်တွေက အောက်မှာရှိတဲ့ ရေ မြေကိုအဆိပ်အတောက် သို့မဟုတ် နောင်ယုက်တယ် လို့မထင်ဘူးလား’

‘အဲဒီလိုမကြားဘူးပါဘူး’  
 ကျွန်တော်တို့တစ်ယောက်မျက်နှာ တစ်ယောက်ကြည့် ဖြစ်ကြသည်။  
 ‘သစ်မြစ်တွေက ရေကိုပိုစုပ်တယ်ရောမထင်ဘူးလား’  
 ‘အင်း . . . အကြီးမြန်တော့ ပိုစုပ်ချင်လည်းစုပ်မှာပေါ့’  
 ရယ်မိကြသည်။  
 ‘အခြားသစ်ပျိုးပြောင်းစိုက်ဖို့ စိတ်ကူးရှိလား’  
 ‘မရှိပါဘူး’  
 ‘တကယ်လို့ ကုမ္ပဏီက ယူကလစ်တွေမဝယ်တော့ ရင် ဆိုပြီးမစိုးရိမ်ဘူးလား’  
 ‘မစိုးရိမ်ပါဘူး’  
 ‘ယူကလစ်စိုက်တာအကျိုးရှိတယ်ဆိုရင် ထပ်ပြီးတိုး ခဲ့မလုပ်ချင်ဘူးလား’  
 ‘မလုပ်ချင်ပါဘူး’  
 ‘စပါးစိုက်တာနဲ့ ယူကလစ်စိုက်တာ ဘယ်ဟာပိုကိုက် သလဲ’  
 ‘အိုး . . . စပါးပေါ့။ ကိုယ်စားဖို့လည်းရတယ်၊ပိုက်ဆံ လည်းရတယ်၊ နှစ်ချင်းလည်းရတယ်’  
 ‘နောက်ပြီးတော့ရော’  
 ‘သူက ယူကလစ်စိုက်တာထက် အကျိုးအမြတ်ပိုရ တယ်လေ’  
 ကျွန်တော်တို့မေးခဲ့သမျှ မေးခွန်းများအနက် ဒီမေးခွန်း ကိုတော့ သူတော်တော်အားရစွာဖြေပါသည်။  
 ‘ဘကြီးလည်း ဖြေရတာမောပြီ ရေသောက်ပါဦး’  
 တစ်ယောက်ကရေသွားခပ်လာပြီးပေးသည်။  
 ‘ဘကြီးရေ . . . ကျေးဇူးတင်ပါတယ်ဗျာ၊အမှတ်တရ အဖြစ် ဒါလေးလက်ခံပေးပါ’  
 ကျွန်တော်လည်း အိတ်ကပ်ထဲအသင့်ပါလာသော ဖောင်တိုန်တစ်ချောင်းဖြုတ်ပေးလိုက်တော့ ဘကြီးသဘောကျ သွားပါသည်။  
 ‘ဘကြီးရဲ့စိုက်ခင်းတွေဆီ ကျွန်တော်တို့လိုက်ကြည့် လို့ရလား’  
 ‘ရတာပေါ့ အခုသွားမလား’  
 ပြမယ့်သူက တက်တက်ကြွကြွဆိုတော့ ကျွန်တော် တို့လည်းချက်ချင်းပဲ ဘကြီးနောက်က ထလိုက်သွားပါသည်။  
 ဦးစွာ စပါးခင်းကိုပြု၏။ စပါးခင်းများရွှေ့ရောင်သမ်း နေသော်လည်း ရိတ်သိမ်းရန်လိုသေးသည်ဟုဆိုသည်။ ထို့ နောက် ယူကလစ်စိုက်ခင်း ခုတ်ထားပြီးသောငှတ်တက်မှ အပင် ပေါက်ကလေးများအမြင့်(၅)ပေ၊ (၆)ပေခန့်ထွက်နေပြီ။ ထို့နောက် ကြိမ်၊ ဝါ။ ငှက်ပျော၊ပိလောပိနီရောနှောစိုက်ထား သောစိုက်ခင်းကိုပြသည်။ ကြက်ခြံငယ်ကလေးကိုပြသည်။ ဒေသမျိုးကြက်ကို ခြံလုပ်မွေးထားခြင်းဖြစ်သည်။ အကြီးအငယ် အကောင်(၂၀)ခန့်ရှိ၏။ နောက်ငါးမွေးကန်သေးသေးလေးကို လည်းတွေ့ရသည်။ ပေ(၃၀) X (၂၀)ခန့်သာရှိမည်။



'ကိုယ်တိုင်လည်းစားတယ်၊ သူများကိုလည်းရောင်းတယ်'

တစ်ခုသတိထားမိတာက သူ့မြေသူ့ခြံထဲမှာ မြေအလွတ်မထား နည်းနည်းလေးလွတ်တာနဲ့ ငြိုငြင် ချဉ်ပေါင်၊ ဂေါ်ဖီ မုန့်ညှင်း၊ ကြက်သွန်စသည်ဖြင့် မြေလွတ်မရှိပေ။ တစ်ပင်စိုက် လို့ရသောနေရာတွင် တစ်ပင်စိုက်ထား၏။ ကျွန်တော်တို့အား လုံးသဘောကျတာကတော့ အဲဒီတစ်ချက်ပါ။ နေရာလွတ်မရှိ အောင်မြေကိုအသုံးချထားသည်။ လာအိုမှ မစ္စတာဘောင်သန် စတီ ကတော့ မိသားစုတစ်နိုင်လုပ်ထားသော ငါးမွေးမြူရေး ကန်ကိုသဘောကျနေ၏။

နံနက်(၁၁)နာရီခန့်တွင် 'ကဲ ဘာမေးကြဦးမလဲ၊ ဘာ ဆွေးနွေးကြဦးမလဲ၊ ဘာအကြောင်းအရာကို ဘကြီးနဲ့ညှိနှိုင်း ဦးမလဲ' ဆိုတော့ ကျွန်တော်တို့က ကွင်းဆင်းလာတဲ့သင်တန်း သားတွေဖြစ်၍ 'ဒီလောက်နဲ့ပဲတော်ပါပြီ' ဟုသဘောတူညီကြ သဖြင့် ဘကြီးကိုကျေးဇူးတင်ပါတယ် (ခေါ်ပုံခပ်)တစ်ယောက်စီ လုပ်၊ ဓါတ်ပုံတို့စိုက်ကြပြီး လက်တွေ့ကွင်းဆင်းတာကို နိဂုံးချုပ် ကြ၏။

ထို့နောက် အဖွဲ့လိုက်ဆောင်ရွက်ချက်များကို တစ်ဖွဲ့ စီပြန်လည်တင်ပြခြင်း၊ သုံးသပ်ခြင်းများ ဆောင်ရွက်ရပါသည်။ နေရာဒေသတစ်ခုထဲမှ ဒေသခံများကို တွေ့ဆုံရခြင်းဖြစ်၍ အဖွဲ့ လိုက်ရရှိသော Information များမှာ သိပ်ပြီးခြားနားတာ မတွေ့ ရပါ။ ဝေးကွာသောဒေသတစ်ခုစီမှ ကျေးရွာများ၊ အိမ်ထောင် စုများတွင် ကိုယ်တိုင်ရွေးချယ်မေးမြန်းရပါက ယခုထက်ပို၍ ထူးခြားသော အဖြေများရရှိနိုင်ကြောင်း အဖွဲ့လိုက်သုံးသပ်ကြ ပါသည်။

ဒေါက်တာဆုချင့် က ပြန်လည်သုံးသပ်ပြရာတွင် 'ရောက်ပြီဆိုကတည်းက သက်တောင့်သက်သာဆွေးနွေးရန်၊ ဆွေးနွေးရမည့်သူနှင့် တစ်သားတည်းဖြစ်စေရန်၊ ဥပမာ-တော ရွာမှာ မျဉ်းသားရန်ပေတံလိုရင်တောင်မှ ၎င်းအိမ်မှ တံမြက် စည်းလိုဟာမျိုးယူပြီး မျဉ်းသားတာမျိုး၊ သူတို့နှင့်အလှမ်းကွာ ဝေးသောပစ္စည်းမျိုးလည်းမသုံးရန် ဥပမာ-ကွန်ပျူတာ၊ Skills for Facilitator တွင် နားထောင်နိုင်စွမ်းလည်းရှိရမည်။ နောက်ပြီးသူတို့နှင့်နီးစပ်အောင် ချဉ်းကပ်၊ အတွေးအခေါ်မျှဝေ၊ ဆွေးနွေးပြီးရသမျှကို တစ်ခုမကျန်အကုန်ချရေး၊ ချက်ချင်းရေး၊ ချက်ချင်းရေးလေပြည့်စုံလေ၊ သူ့ရဲ့ဝင်ငွေ၊ ဝတ်ဆင်ထားသော အဝတ်အစား၊ အသစ်၊ အဟောင်း၊ ဈေးကြီး၊ ဈေးပေါ၊ တဲ အိမ်၊ တိုက်နဲ့နေခြင်း၊ တီဗီကာလာ/အဖြူအမဲရိုခြင်း စသည်ဖြင့် အပြည့်အစုံမှတ်တမ်းတင်ရန်။ ကိုယ်ပြောလိုသည့် ရည်မှန်း ချက်တစ်ခုကို ဦးမတည်ဘဲ အတွေးအခေါ်မျှဝေစေပြီး လူမှုရေး အရ ကူညီပေးနိုင်သူလည်းဖြစ်ရမည်။ ယုတ်စွာဆုံးကိုယ်ပေး နိုင်တဲ့ လက်ဆောင်တစ်ခုပေးခြင်းမျိုး၊ မိမိသင်ကြားရသော ဘာသာရပ်များကို စာတွေ့လက်တွေ့မှ သင်ခန်းစာရယူပြီး မိမိ လုပ်ငန်းခွင်များတွင် ပြန်လည်အသုံးချနိုင်အောင် တီထွင်ကြိုး စားရန်' ဒေါက်တာဆုချင့်မှ တိုက်တွန်းပါသည်။

ကျွန်တော်ဆောင်းပါးကို ဒေါက်တာဆုချင့်၏ စကား နှင့်နိဂုံးချုပ်ပါရစေ။ ၎င်းက "Human tool for brain storming" ဟုပြောပြီး ဘာသာရပ်သင်ခန်းစာအစတွင် သင်ခဲ့ သော စကားဖြင့်ပင် စာတွေ့လက်တွေ့ကို နိဂုံးချုပ်လိုက်ပါသည်။

"Facilitator is no lecturer, speaker or subject matter specialist but human tool for brain storming to gain good idea and pratice from partici pants"

ရှင်းလင်းချက်

ထိုင်းနိုင်ငံတွင် (5-30 November 2007) ဖွင့်လှစ် ခဲ့သည့် International training Course on Reforestation and Extension Technique for Foresters မှ ပြန်လည် ရေးသားတင်ပြပါသည်။



ထိုင်းနိုင်ငံ ခုန်ခန်ပြည်နယ် မောင်ဝမ်ကျေးရွာ၌ ဘာသာရပ် Facilitator Skills လက်တွေ့ကွင်းဆင်းဆောင်ရွက်နေပုံ





# ခါကာဘိုရာဇိမှ အပင်မျိုးစိတ်သစ်တွေ့ရှိခြင်း

မြန်မာနိုင်ငံ၏ ပထဝီအနေအထားအရ ရာသီဥတု မတူညီသည့် အတွက် ဒေသအလိုက်ထူးခြားသည့် အပင်နှင့်တိရစ္ဆာန်မျိုးစိတ် စီမံမျိုးစုံမျိုးကွဲများမြောက်မြားစွာ တည်ရှိနေပါသည်။ သို့သော် ဒေသအလိုက် ရှားပါးလာသော မျိုးစိတ်များနှင့် မျိုးသုဉ်းပျောက်ကွယ်လုနီးပါးဖြစ်နေသော မျိုးစိတ်များရှိနေသလို သိပ္ပံနည်းဖြင့် စနစ်တကျမှတ်တမ်းတင်ထားရန်လိုအပ်နေသော မျိုးစိတ်များလည်း ရှိနေပါသည်။ ယင်းတို့ကို စနစ်တကျ စီမံခန့်ခွဲပြီး ရေရှည်ထိန်းသိမ်းထားနိုင်ရန် သစ်တောဦးစီးဌာနမှ စီမံချက်များရေးဆွဲ ဆောင်ရွက်လျက်ရှိပါသည်။ ထို့ကြောင့် သဘာဝနယ်မြေများအဖြစ် သတ်မှတ်ပြီး ဂေဟဗေဒစနစ်ကို ထိန်းသိမ်းရန်အတွက် ကြိုးစားလုပ်ဆောင်လာခဲ့ကြပါသည်။ ဒေသအလိုက် တမူထူးခြားသော အပင်မျိုးစိတ်များ၏ ပေါက်ရောက်ပုံ ပေါက်ရောက်နည်း၊ အပင်ဂေဟဗေဒဆိုင်ရာ နီးစွယ်ဆက်စပ်မှု၊ ရှားပါးလာသော အပင်မျိုးစိတ်များ၊ မျိုးသုဉ်းပျောက်ကွယ်တော့မည့် အပင်မျိုးစိတ်များနှင့်ပတ်သက်ပြီး စာရင်းကောက်ယူခြင်း၊ အသစ်တွေ့ရှိသော မျိုးစိတ်များကို သိပ္ပံနည်းကျမှတ်တမ်းတင်ခြင်းအားဖြင့် သဘာဝပတ်ဝန်းကျင်ထိန်းသိမ်းခြင်း ဆိုင်ရာ လုပ်ငန်းများနှင့် Flora of Myanmar ပြုလုပ်သည့် လုပ်ငန်းများတွင် အထောက်အကူပြုနိုင်မည် ဖြစ်ပါသည်။

ထို့ကြောင့် ကျွန်ုပ်တို့သုတေသနအဖွဲ့သည် စီမံမျိုးစုံကြွယ်ဝသည့် သဘာဝနယ်မြေများအနက်မှ မြန်မာနိုင်ငံ မြောက်ပိုင်းရှိ ခါကာဘိုရာဇိအမျိုးသားဥယျာဉ်ဆီသို့ သုတေသနခရီးတစ်ခု ထွက်ခဲ့ကြပါသည်။ ခါကာဘိုရာဇိအမျိုးသားဥယျာဉ်သည် ကချင်ပြည်နယ်၊ ပူတာအိုခရိုင်အတွင်းတွင်တည်ရှိပြီး စီမံမျိုးစုံကြွယ်ဝသည့် သဘာဝနယ်မြေတစ်ခုဖြစ်ပါသည်။ ကျွန်ုပ်တို့သုတေသနအဖွဲ့၏ အဓိကရည်ရွယ်ချက်မှာ ဟိမဝန္တာဒေသ ရှားပါးအပင်မျိုးစိတ်များ ထိန်းသိမ်းနိုင်ရေး၊ ယင်းနှင့်ဆက်စပ်နေသော အခြေခံအချက်များချမှတ်နိုင်ရန်နှင့် မျိုးစိတ်အသစ်များ ရှာဖွေဖော်ထုတ်ရန်ဖြစ်ပါသည်။ သုတေသနလေ့လာရေးအဖွဲ့တွင် တရုတ်ပြည်သူ့သမ္မတနိုင်ငံ၊ စစ်ဆောင်ပနား အပူပိုင်းရုက္ခဗေဒဥယျာဉ် (Xishungbana Tropical Botanical Garden- XTBG)မှ သုတေသနပညာရှင်(၉)ဦး နှင့် မြန်မာနိုင်ငံ၊ သစ်တောသုတေသနဌာနမှ သုတေသီ(၂)ဦး စုစုပေါင်း(၁၁)ဦးတို့သည် (၁၆-၁၁-၂၀၁၄)မှ (၁၆-၁၂-၂၀၁၄)ရက်နေ့အထိ ခါကာဘိုရာဇိအမျိုးသားဥယျာဉ်တွင် စီမံမျိုးစုံမျိုးကွဲများအကြောင်းနှင့် ပတ်သက်ပြီး ကွင်းဆင်းသုတေသနလုပ်ငန်းများကို လုပ်ဆောင်ခဲ့ပါသည်။

ကွင်းဆင်းသုတေသနပြုလုပ်ရာတွင် အပင်မျိုးစိတ်များ စာရင်းကောက်ယူရာ၌ အပင်ကြီး၊ အပင်ငယ်၊ ချုံပင်၊ သစ်ပျော့ပင်၊ နွယ်ပင်၊ သစ်ကပ်ပင်စသည်ဖြင့် အသေးစိတ်စာရင်း ကောက်ယူပြီး မှတ်တမ်းဓာတ်ပုံများ ရိုက်ကူးခြင်း၊ ပန်းပုံစံပြုလုပ်ခြင်းများကို လုပ်ဆောင်ခဲ့ကြပါသည်။



Source from the following Reference

FIGURE 1. *Acranthera burmanica*

- A... Habit
- B... Stipule and Flower branch
- C... Peduncle
- D,F..Bracts
- E... Flower bud
- G... Inflorescences
- H... Corolla(adaxial view)
- I... Calyx
- J... Opened corolla
- K-L... Stamens
- M... Pistil
- N-P.. Ovary portion



ဤခရီးစဉ်တွင် တွေ့ရှိခဲ့သောမျိုးစိတ်များထဲတွင် checklistတွင် ဖော်ပြခဲ့ပြီးသောအပင်(၁၁၈၀၀)အနက် စာရင်းကောက်ယူနိုင်ခြင်းမရှိသေးသော အပင်မျိုးစိတ် သစ်တစ်ပင်အား တီတိကျကျဖော်ထုတ်နိုင်ပြီဖြစ်ပါသည်။ ၎င်းမျိုးစိတ်အား ကချင်ပြည်နယ် ပူတာအိုခရိုင်၊ ပန်းနန်းတင် မြို့ အပူပိုင်းမှတ်သန်သစ်တော အရှေ့လောင်ဂျီကျု ၉၃ ဒီဂရီ ၅၁မိနစ် ၉.၇၄ စက္ကန့်၊ မြောက်လတ္တီတွဒ်တွင် ၂၃ ဒီဂရီ ၄၃ မိနစ် ၂၈.၉၉ စက္ကန့် ပင်လယ်ရေမျက်နှာပြင်မှ အမြင့် ၁၀၂၀ မီတာတွင် တွေ့ရှိခဲ့ပါသည်။ Rubiaceae မျိုးရင်းဝင် ဖြစ်ပြီး ရုက္ခပေဒအမည်မှာ *Acranthera burmanica* Y. H. Tan, B. Yang & H. Sun, sp. nov.ဖြစ်ပါသည်။ ဤမျိုးစိတ်သည် *Acranthera sinensis* C. Y. Wu နှင့် အလွန်တူပါသည်။ သို့သော် သူ၏ပင်စည်နှင့်အကိုင်းများ မှာ အမွေးများထူထပ်၍ ဘဲဥပုံသဏ္ဍာန်ရှိပြီး အရွက်ပိုင်း နှင့်ပွင့်ဖတ်မှာ ပြွန်ပုံစံရှိနေသော ပွင့်ချပ်ထက်သိသိသာ သာတိုနေပြီး အပိုက်များမှာ လှံသွားပုံစံနှင့်အပေါ်ဘက်တွင် ပါးပြီးရွက်စွယ်မှာ ဩဂုံပုံသဏ္ဍာန်အပေါ်ဘက်တွင် ရွက်လယ် ကျောနှင့်ထောင့်မှန်ကျပြီး ချွန်၍အောက်ဘက်တွင် ဝတ်မှုန် ခံတိုင်နှင့်ဆက်နေပြီး ပြွန်ပုံသဏ္ဍာန်တည်ရှိနေပါသည်။

အပင်သရုပ်-နှစ်ရှည်ခံချုပ်ပင်မျိုးဖြစ်ပြီး အမြင့် ၅၀မှ ၈၀ စင်တီမီတာရှိပါသည်။

အရွက်- အရွက်သည် ရွက်ထီး အမျိုးအစားဖြစ်ပြီး ရွက်ဆိုင်ထွက်သည်။ ရွက်ညှာမှာ ၁.၅ မှ ၄.၅ စင်တီမီတာနှင့် တစ်ဖက်သတ်အပြိုင် ဖြစ်နေသော အမွေးများရှိသည်။ ရွက်ပြားမှာ ပါးလွှာ၍ ဘဲဥပုံမှ လှံသွားပုံသဏ္ဍာန်ရှိကာ ၉.၀ -၁၅ × ၆.၅-၇.၀ စင်တီမီတာ အရွယ် အစားရှိပါသည်။အပေါ်ဘက်တွင်အမွေးများ ခပ်ကျဲကျဲနှင့် ရွက်လယ်ကြောတစ်လျှောက် မှ အမွေးများသည် မျက်နှာပြင်အောက်ခြေ တွင်ထောင်၍ ထိပ်ပိုင်းတွင်အပြိုင်လှံနေသည်။ ရွက်ပြား၏ ကျောဘက်ရွက်လယ်ကြောတစ် လျှောက်တွင် အမွေးမှင်ပါးလေးများနှင့် အ ရွက်၏အောက်ခြေမှာပိုင်း၍ မညီညာပေ၊ အ ပေါ်ဘက်တွင်သေးသွယ်ပြီး ဘေးတွင် အမွေး မှင်များပါရှိသည်။ ရွက်လယ်ကြောမှ ဖြာထွက် နေသော ဘေးကြောများမှာ ၉ မှ ၁၀ ခုထိ ရှိသည်။ တည်မြဲသော ရွက်စွယ်ရှိပြီး ဘဲဥ ပုံရွက်အပိုင်းနှင့် ဩဂုံပုံသဏ္ဍာန်ရှိကာ ရွက် စွယ်၏ အရွယ်အစားမှာ ၅.၀-၇.၀×၃.၈- ၈.၀ မီလီမီတာရှိပြီး အမွေးနုများ၏ ထိပ် ဘက်သည် ချွန်နေ၍ အမွေးမျှင်များနှင့်အဖု

၃ မှ ၄ ခုပါရှိပြီး အောက်ခြေတွင်ဆက်နေပြီး ပြွန်ပုံသဏ္ဍာန် တည်ရှိနေပါသည်။

ပန်းခိုင်။ ပန်းခိုင်မှာထိပ်မှထွက်၍ ကြားမှထွက်သရောင် ဖြစ်နေပြီး ပန်းခိုင်တစ်ခုတွင် ပန်းတစ်ပွင့် သာရှိပြီး အမွေးကျဲကျဲနှင့် ရိုးတံတို၍ ၂.၀ မှ ၃.၀ မီလီမီတာထိသာရှိပြီး ပွင့်ခံရွက် ၂ ထပ်နှင့်အပြင်ဘက်ရှိ အပွင့်ခံရွက်မှာ သေး ငယ်ပြီးအနည်းဆုံး ၂ မီလီမီတာသာရှိသည်။ အတွင်းဘက် ပွင့်ခံရွက်မှာ ရွက်ဖွားနှင့်တူပြီး၊ ပန်းခိုင်ရောင်မှ အနီရောင်ရင့်ရင့်ရှိပြီး၊ လှံသွား ပုံသဏ္ဍာန် ၆.၀-၈.၀× ၃.၀-၄.၀ မီလီမီ တာ ပြောင်ချောနေပြီး ထင်ရှားသော ရွက် လယ်ကြောနှင့် ရွက်ကြော၏ ဘေးနားတစ် လျှောက်တွင် အမွေးနုလေးများရှိပါသည်။ ပွင့်ညှာမှာ အနီရင့်ရောင်ဖြစ်ပြီး ၁ မှ ၁.၅ မီလီမီတာ အမွေးကျဲကျဲရှိပြီး ပွင့်ခံရွက်မှာ အနီရင့်ရောင်နှင့် လှံသွားပုံသဏ္ဍာန် ၈.၀ မှ ၉.၀ × ၃.၄ မှ ၄.၀ မီလီမီတာနှင့် အပေါ် ဘက်တွင်ချွန်ပြီး အပြင်ဘက်တွင် အမွေးကျဲ များနှင့် အတွင်းဘက်တွင် ပြောင်ချောနေပြီး အနားများအပိုက်တွင် အမွေးများပါရှိနေပါ သည်။

ပွင့်ဖတ်အုံ။ ပွင့်ဖတ်၏ မျက်နှာပြင်ပေါ်တွင် တစ်ဖက်သတ် အပြိုင်ဖြစ်နေသော အမွေးများပါရှိသည်။ ရင့်လာသောအချိန်တွင် ပြောင်ချောပြီး အစေ့ အိမ်မှာ ဆလင်ဒါပုံသဏ္ဍာန်မှ ကတော့ပုံ သဏ္ဍာန်အနီရောင်ရင့်ရင့်နှင့် တစ်ဖက်သတ် အပြိုင်ဖြစ်နေသော အမွေးများပါရှိသည်။ အစေ့အိမ်မှာ ၂.၈ မှ ၃ စင်တီမီတာရှိပြီး အပိုက်မှာ လှံဖျားပုံသဏ္ဍာန် ၁.၇-၂.၄ × ၃.၀-၆.၀ မီလီမီတာနှင့် အနည်းငယ် မညီ မညာဖြစ်နေပြီး လှံဖျားပုံစံ ၁.၇-၂.၄ စင်တီ မီတာ× ၃.၀-၆.၀ မီလီမီတာအခြေနှစ်ဖက် စလုံးတွင် သိသာသော အဖုလေးများပါရှိပြီး အနားအပိုက်တွင်အမွေးများပါရှိ၍ အဝါရောင် ဖျော့ဖျော့နှင့် အနားများမှာတစ်ခုနှင့်တစ်ခု သိသိသာသာထိစပ်နေပြီး ၁.၅ မီလီမီတာ အမြင့်ရှိပါသည်။

ပွင့်ချပ်အုံ။ ပွင့်ချပ်အုံမှာ အတွင်းဘက်တွင် အဖြူမှ ပန်း ရောင်ဖျော့ဖျော့နှင့် အပြင်ဘက်တွင် ဟသံာ ပြဒါးရောင် ကတော့ပုံ ၄.၇ မှ ၅.၃ စင်တီ



မိတာရှည်ပြီး အပြင်ဘက်တွင် အမွှေးနုများ ထူထပ်ပြီး အတွင်းဘက်တွင် ပြောင်ချောနေသည်။ ပြွန်သည် ၃.၆ မှ ၄.၅ စင်တီမီတာ ရှိပြီး ပြွန်အဝ၏ အောက်ခြေအချင်းဝက် ၄.၀ မှ ၅.၀ မီလီမီတာ အပေါ်ဘက်အချင်းဝက် ၁၂ မှ ၁၄ မီလီမီတာရှိပြီး အပိုက်မှာလုံးဝန်း၍ ထိစပ်နေပါသည်။

**ပန်းပွင့်။** ပန်းပွင့်မှာ ငါးအင်္ဂါစဖြစ်ပြီး ထောင်မတ်လျက် ဘဲဥပုံစံဖြစ်ကာ ၈.၀-၉.၀×၇.၀-၈.၀ မီလီမီတာ အရွယ်အစားရှိပါသည်။ ပွင့်ဖတ်၏ အစွန်းထိပ်များ ထိစပ်နေပြီး အနားပိုက်တစ်လျှောက်တွင် အမွှေးများပါရှိနေပါသည်။ ဝတ်ဆံဖို ၅ ခုရှိပြီး အရွယ်အစားမှာ ၃.၂-၃.၄ စင်တီမီတာရှည်ပြီး ပွင့်ချပ်၏ အောက်ခြေတွင် ပြွန်ပုံသဏ္ဍာန်နှင့် ဝတ်ဆံတိုင်မှာ ၂.၄ မှ ၂.၅ စင်တီမီတာရှည်ပြီး အောက်ပိုင်းတွင် အနည်းငယ်ပြားပြီး ပြွန်ပုံသဏ္ဍာန်ဆက်နေပြီး အပေါ်ဘက်ပိုင်းတွင် ကွာနေပါသည်။ ပန်းဝတ်မှုန်အိမ် ၈.၀ မှ ၉.၀ မီလီမီတာရှည်၍ ဝတ်ဆံတိုင်နှင့်ဆက်နေပြီး မရင့်မီ အဖြူရောင်နှင့် ရင့်သည့်အချိန်တွင် ခရမ်းပြာရောင်ရှိပါသည်။ ဝတ်ဆံမမှာဝတ်ဆံဖိုနှင့် အရွယ်တူပြီး ဝတ်ဆံမထိပ်နှင့် ဝတ်ဆံတိုင်တို့မှာလည်း တစ်ဆက်တည်းဖြစ်သည်။ ဝတ်ဆံမထိပ်မှာ အောက်ဘက်တွင် ဆလင်ဒါပုံသဏ္ဍာန်နှင့် အပေါ်ဘက်တွင် ပို၍ထူလာသည်။ ဝတ်မှုန်ခံတိုင်ထိပ်(၁၀)ဖွားရှိပြီး ပန်းဝတ်မှုန်အိမ်နှင့် အလျားတူစွာရှိနေသည်။

**အသီး။** အသီးမှာ ခွံပျော့သီးအမျိုးအစားဖြစ်သည်။ အနီရင့်ရောင်ရှည်လျားပြီး ဆလင်ဒါပုံသဏ္ဍာန် ၃.၅-၄.၀×၀.၅ မီလီမီတာ အရွယ်အစားရှိသည်။ အသီး၏မျက်နှာပြင်ပေါ်တွင် တစ်ဖက်သတ်အပြိုင်ဖြစ်နေသော အမွှေးများ ပါရှိသည်။ အစေ့အိမ်(၂)ခန်းပါသည်။ အစေ့မှာ သေးငယ်၍အပြင်ခွံတွင် အချိုင့်ငယ်များစွာပါရှိပါသည်။

ပန်းပွင့်ချိန်မှာ အောက်တိုဘာလမှ နိုဝင်ဘာလထိဖြစ်ပြီး အသီးသီးချိန်မှာ နိုဝင်ဘာလမှ ဖေဖော်ဝါရီလတစ်လျှောက်ဖြစ်ပါသည်။


အခြားမျိုးစိတ်သစ်များကိုလည်း တရုတ်ပြည်သူ့သမ္မတနိုင်ငံ၊ စစ်ဆောင်ပန်း အပူပိုင်းရုက္ခဗေဒဥယျာဉ်

(Xishungbana Tropical Botanical Garden- XTBG) မှ သုတေသနပညာရှင်များနှင့်ပူးပေါင်း၍ ဆက်လက်ပြီး ဖော်ထုတ်တင်ပြသွားပါမည်။

ဖီဝမျိုးစုံမျိုးကွဲ ရေရှည်တည်တံ့စေရေးအတွက် တစ်ဖက်မှ စီမံချက်များရေးဆွဲခြင်း၊ စွမ်းဆောင်ရည်မြှင့်တင်ပေးခြင်းများ ဆောင်ရွက်ခြင်းအပြင် အခြားတစ်ဖက်မှလည်း စဉ်ဆက်မပြတ် လက်တွေ့အကောင်အထည်ဖော်ဆောင်ရွက်သွားရန် လိုအပ်ကြောင်း တင်ပြအပ်ပါသည်။

**ကျမ်းကိုးစာရင်း**

Tan et al. (2015) *Acranthera burmanica*, a new species of Rubiaceae from Kachin State, Myanmar. *Phytotaxa* 238 (1):092-096 <http://dx.doi.org/10.11646/phytotaxa.238.1.5>



Source from the following Reference  
**FIGURE.2.** *Acranthera burmanica*

- A... Habit
- B... Stipule and Flower branch.
- C... Inflorescences.
- D... Infructescence.
- E... Calyx.
- F... Opened corolla.
- G... Stamen.
- H... Pistil.





# အထူးကျေးဇူးတင်ခြင်း



ဦးသန်းနွယ်(သစ်တော)

ဆောင်းပါးရှင်ဖြစ်လာရတဲ့ အကြောင်းလေး အနည်းငယ်တင်ပြလိုပါတယ်။ မမှတ်မိတော့တဲ့ နေ့တစ်နေ့မှာ အမျိုးသားစာပေဆုရင် သစ်တောတက္ကသိုလ်ရဲ့ ပါမောက္ခချုပ် (ငြိမ်း) ဝင်းချစ် ခေါ် ဦးဝင်းကြည် က ဖရိုဒါ အသင်းရုံးကို ရောက်လာပါတယ်။ သူက ဒီအသင်းကြီးရဲ့ ဗဟိုကော်မတီဝင်လည်းဖြစ်ပါတယ်။ သူနဲ့အတူ “အမြဲစိမ်း” ဂျာနယ်တစ်စောင်ယူလာပြီး သူရဲ့ဆောင်းပါးတစ်ခုကိုပြ၍ ဆောင်းပါးလေးဘာလေးရေးပေးဖို့ ပြောပါတယ်။ ဒါနဲ့လည်း စိတ်မဝင်စားသေးပါဘူး။ နောက်တစ်နေ့မှာ ဂျာနယ်ရဲ့ အယ်ဒီတာရောက်လာပြီး စကားစမြည်ပြောကြရင်းနဲ့ ဦးဝင်းကြည်မှာတဲ့ ဆောင်းပါးကိစ္စရောက်သွားပါတယ်။ စာရေးသူက ဒီမှာရေးထားတဲ့ ဆောင်းပါး-စာတန်းတစ်ခုတော့ရှိတယ်။ ခေါင်းစဉ်က ‘မြန်မာ့ဆင်များ’ - သစ်တောဌာန၊ သားငှက်ထိန်းသိမ်းရေးဌာနခွဲ - ညွှန်ကြားရေးမှူး တာဝန်ထမ်းဆောင်ခဲ့ဖူးပါတယ်။ တရုတ်ပြည်က ဗုဒ္ဓစွယ်တော်ပင့်တဲ့အချိန်ပေါ့ - သီဟိုဠ်နိုင်ငံကလို ဆင်ပေါ်တင်ပြီး ပင့်လိုတဲ့အတွက် ထိုစဉ်က သာသနာရေးဝန်ကြီးကို ဦးဆောင်စေပြီး ကော်မတီဖွဲ့ပါတယ်။ ဆင်ရှိတဲ့သစ်တောဌာနမှ စာရေးသူက ကော်မတီဝင်ဖြစ်ပြီး စွယ်တော်ပင့်ဆောင်ရေးမှာ ဆင်အကြောင်းနဲ့ ဆောင်းပါးတစ်စောင် ရေးထားတာလေးပေးလိုက်ပြီး - အဆင်ပြေရင် ထည့်ဖို့ပေါ့။ အမြဲစိမ်းဂျာနယ်ထွက်တော့ အဲဒီဆောင်းပါး ပါလာရင်းနဲ့ ဆောင်းပါးရှင် စတင်ဖြစ်ရပါတော့တယ်။ ဂျာနယ်ယူလာပြီး လက်ဆောင်ပေးရင်းကစပြီး အမြဲစိမ်းရဲ့ပင်တိုင်ဆောင်းပါးရှင်ဖြစ်လာရတာပါ။ အားလုံးခြုံငုံရေးရရင်တော့ စတင်လှုံ့ဆော်ပေးတဲ့ ဦးဝင်းကြည်ရဲ့ကျေးဇူးပါ။ သူ့ကိုအထူးကျေးဇူးတင်ကြောင်း ရေးသားတင်ပြ

လိုလို့ ဒီဆောင်းပါးလေး ဖြစ်လာရတာပါ။ စာရေးသူမှာ ‘ဝမ်းစာ’တွေကအများကြီး၊ စာရေးဆရာများ ပြောလေ့ရှိတဲ့ ‘ဈာန်’ဆိုတာ အခုမှသိပါတော့တယ်။ စာဆိုတာ ရေးချင်တိုင်းရေးမရပါ။ ‘ဈာန်’ဝင်လာမှ ရေးလို့ရတယ်ဆိုတာ အခုတော့သိပါပြီ။ ဒီပိုးဝင်သွားတော့ မလွယ်ပါ။ မရေးဘဲကို မနေနိုင်တော့ဘဲရေးနေကျ ‘အမြဲစိမ်း’ဂျာနယ်တွင် မက သစ်တောဦးစီးဌာနက ထုတ်ဝေတဲ့ ‘သစ်တောကြေးမုံ’ သစ်တောထွက်ပစ္စည်းလုပ်ငန်းရှင်များက ထုတ်ဝေတဲ့ ‘Timber Digest’ တွေမှာ အမြဲမပြတ်ရေးဖြစ်ပါတော့တယ်။ ရေးရမယ့် ‘ဝမ်းစာ’တွေက အများကြီးရှိနေတယ်လေ။ ၂၀၁၃ မေလက ‘သစ်တောထွက်ပစ္စည်းပြပွဲ’ ကျင်းပပြုလုပ်ခဲ့ပါတယ်။ လွယ်လွယ်ကူကူပြောရရင် သစ်လုပ်ငန်းရှင်များ အသင်းလို့ပဲဆိုပါတော့။ အဲဒီပိတ်ပွဲမှာ ဆုချီးမြှင့်ပွဲလေး တစ်ခုလုပ်ပါတယ်။ ဥက္ကဋ္ဌကြီးဒေါက်တာ စိန်ဝင်း က ‘ပင်တိုင်ကလောင်ရှင်’များ ဆုပေးပွဲဆိုပြီး ချီးမြှင့်ပါတယ်။ အမှတ်တရတစ်ဆိပ်လေးနဲ့ ဉာဏ်ပူဇော်ခပါ။ အဲဒီဆုဟာ စာရေးသူအတွက် အင်မတန် တန်ဖိုးရှိ - ဂုဏ်ယူရတဲ့ဆုဖြစ်တဲ့အတွက် ဒေါက်တာစိန်ဝင်းကို အထူးကျေးဇူးတင်ရှိကြောင်း ကြိုတန်းတင်ပြပါရစေ။ အဲဒီမှာ အမျိုးသားစာပေဆုရင် ဝင်းချစ်၊ ကိုငယ်(ရန်ကုန်တက္ကသိုလ်) ဦးစိန်သက်-သစ်တောညွှန်ကြားရေးမှူး(ငြိမ်း)၊ မောင်ကြာလှတို့နဲ့အတူဆုယူရတာ အင်မတန်အင်မတန်ကို ဂုဏ်ယူမိပါတယ်ခင်ဗျာ။ ဒါကြောင့် ကျေးဇူးတင်ထိုက်သူများကို အားလုံးကျေးဇူးတင်ပါကြောင်း - အထူးသဖြင့် စာရေးဆရာကြီးဝင်းချစ်ကို လည်းကောင်း၊ ဥက္ကဋ္ဌဒေါက်တာစိန်ဝင်းနဲ့ ရေးဖော်ရေးဖက်ဖြစ်တဲ့ ကိုငယ်(ရန်ကုန်တက္ကသိုလ်) ကို အထူးအထူးကျေးဇူးတင်ရှိပါကြောင်း၊ ကျေးဇူးတင်ထိုက်သူကို ကျေးဇူးတင်ရ

မယ်လို့ ဗုဒ္ဓမြတ်စွာက ဟောကြားထားတယ်လေ။ ဒါမျိုးကလည်း လှုံ့ဆော်မယ့်သူကလည်းရှိမှ - ရေးသူကလည်း ရေးဖြစ်မှ - ရေးစရာကုန်ကြမ်းကလည်း ရှိမှ - ရေးထားတဲ့စာစုက ထုတ်ဝေပေးတဲ့သူကလည်းရှိမှ - အကြောင်းပေါင်းဆုံမှဖြစ်ရတာ။ ကျေးဇူးတင်ထိုက် အထဲမပါသေးဘဲ ကျန်နေတာက အဓိကအကျဆုံးအရာပါ။ ‘အမြဲစိမ်းဂျာနယ်’ အယ်ဒီတာ ဦးအေးချမ်းဟိန်းနဲ့ဇနီးတို့ ဖြစ်ပါတယ်။ မေ့မလိုလို ဖြစ်သွားတာကိုတော့ခွင့်လွှတ်ပါဗျာ။ ခင်များတို့နှစ်ယောက်မရှိရင် ဘယ်ကလာအကောင်အထည်ပေါ်လာမှာလဲ။ အားလုံး ခြုံရေးရမှာဆိုလျှင် ကျေးဇူးတင်ထိုက်သူများအားလုံးကို ကျေးဇူးအထူး - အထူးကျေးဇူးတင်ပါတယ်တယ်ဗျာ။ ဒီမှာဘဲ မေ့တဲ့သူနှစ်ဦးရှိနေပြန်တယ်။ အသက်က အနည်းငယ်ရလာတော့ မေ့တာများလာတယ်။ အရေးအကြီးဆုံးပုဂ္ဂိုလ်ကို မေ့တော့မလို့။ သူ့ကိုမေ့ရင်တော့ ထမင်းလည်းငတ်မယ်။ အပြုအစုလဲရမှာမဟုတ်တော့ဘူး။ အခြားသူဟုတ်ချီးလားဗျာ။ အိမ်သူသက်ထားသခင်ပေါ့။ သူကစာရေးဖို့ စတင်တိုက်တွန်းခဲ့တာကလား။ အမယ်မင်း သတိရလို့ တော်သေးတယ်။ အခြားသူတစ်ယောက်ကလည်း အင်မတန် အရေးကြီးတဲ့သူ - သူကဆောင်းပါးများ၊ စာစုများကိုကွန်ပျူတာရိုက်ပေးတဲ့ပုဂ္ဂိုလ်ပါ။ ဒီတစ်ခါတော့ အားလုံးခြုံငုံမိပြီးထင်တယ်။ စာရေးသူရဲ့ အိမ်သူသက်ထား(သူ့ကိုရှေ့ဆုံးမှာထားမှနော်)၊ အမျိုးသားစာပေဆုရင် ဝင်းချစ်၊ ဥက္ကဋ္ဌကြီး ဒေါက်တာစိန်ဝင်း၊ ရေးဖော်ရေးဘက် ကိုငယ်(ရန်ကုန်တက္ကသိုလ်)၊ အမြဲစိမ်းအယ်ဒီတာ ဇနီးမောင်နဲ့ ဦးအေးချမ်းဟိန်းနဲ့ ဇနီး၊ ကွန်ပျူတာစာစီပေးသူအားလုံး အားလုံး အားလုံးကိုအထူး အထူးကျေးဇူးတင်ပါကြောင်း မှာကြားရင်း နိဂုံးချုပ်အပ်ပါတယ်။





ဦးအောင်စိုး၊ လက်ထောက်သုတေသနအရာရှိ သစ်တောသုတေသနဌာန

မြန်မာ့သစ်ပင်သစ်တောများမှ အဖိုးထိုက်တန်သော အကျော်ပင် *Aguilaria agallocha Roxb* မှ သဘာဝ အကျော်နက်(သစ်မွှေး)သည် မြန်မာတိုင်းရင်းဆေး လောက တွင် အကျိုးထူးများစွာပေးပံ့ကို ရှာဖွေစုဆောင်း၍ တင်ပြ ပါမည်။

အကျော်(သစ်မွှေး)ကို Agarwood, Aloe-wood နှင့် Eagle-wood ဟူ၍လည်း ခေါ်ဆိုကြပါသည်။ သဘာဝ အကျော်နက်(သစ်မွှေး)၌ ဓာတုဗေဒခြင်ပေါင်း (၁၇)မျိုးခန့် ပါဝင်သဖြင့် ဒါဏ်ရာပေး၍ ထုတ်ယူသော သစ်မွှေးထက် ဓာတုခြင်ပေါင်းပိုမိုပါရှိပြီး တန်ဖိုးရှိသော ဓာတ်ပေါင်းများ လည်းဖြစ်ပါသည်။

အကျော်ပင်၏ ပုံသဏ္ဍာန်မှာ အပင်ကြီးမျိုးဖြစ်ပြီး ပေ(၇၀)မှ ပေ(၁၀၀)ကျော်အထိမြင့်ပြီး သီဟိုဠ်ကျွန်း၊ မလဝါဒီ၊ မလေးကျွန်းစု၊ အာသံ၊ မလိယာ၊ တရုတ်ပြည်၊ စစ်တကောင်းနှင့် မြန်မာနိုင်ငံ မြိတ်ခရိုင်တို့တွင် အများဆုံး ပေါက်ရောက်ကြပြီး အမြစ်မီးလန်းစိုပြည်နေသော အပင် မျိုးဖြစ်ပါသည်။ လဲပင်ကဲ့သို့ အသားပွပြီး အခက်အလက် စည်ကားကာ ပင်စည်နှင့်အကိုင်းအခက်တို့မှာ ဖြောင့်မတ် ခြင်းမရှိဘဲ အခေါက်မှာလှိုင်းထသကဲ့သို့ မညီမညွတ်ဘဲ ကြမ်းတမ်းနေပြီး သစ်သားအရောင်မှာ ဖြူရောင်သန်းလျက် ဝါဖန့်ဖန့်အဆင်းရှိပါသည်။ အရွက်မှာ အလျား(၂)လက်မ (၃)လက်မခွဲထိရှိကာ အနံ့မှာ(၁)လက်မခွဲသာသာရှိပြီး အရွက် ထွက်ပုံမှာ မျက်နှာချင်းဆိုင်၍ စုံထွက်ခြင်းမဟုတ်ဘဲ တစ် ရွက်တပြန် ခပ်ကျဲကျဲထွက်၍ မူယားကြီးရွက်နှင့်တူပါသည်။ တစ်ပင်လုံးခြုံ၍ကြည့်ပါက ခရောင်နှင့် ခပ်ဆင်ဆင်တူ၏ သို့သော် အရွက်မှာ ခရေရွက်ထက်ရှည်၍ အနံ့မှာခရေရွက် ထက်ငယ်၏ တန်ခူးလတွင် အဖြူရောင်ရှိသော အပွင့်များ ပွင့်၍ ဝါဆိုဝါခေါင်လများ၌ အသီးမုည့်၏ အသီး၏အရွယ် မှာ (၁") မှ (၂")သာသာရှိပါသည်။ အသီးတစ်လုံးတွင် အစေ့ပေါင်းအမြောက်အမြားပါရှိပါသည်။ မြိတ်ခရိုင်အခေါ် ကမ်းရိုးတန်းတွင် အလေ့ကျပေါက်ရောက်နေသော သမဲပင် ၏အသီးနှင့်တူပါသည်။

ယွင်က သဘာဝအကျော်(သစ်မွှေး)ကို တနင်္သာရီ တိုင်း၊ မြိတ်ခရိုင်အတွင်းရှိ ကျွန်းများနှင့် ထိုင်းနိုင်ငံ နယ်ခြား ဒေသများတွင်တွေ့ရှိကြပါသည်။ မြိတ်ခရိုင်အတွင်းရှိ အကျော်ပင်ကို အများဆုံးရှာဖွေရရှိနိုင်သော ဒေသများမှာ

ဘုတ်ပြင်းမြို့နယ် လန်ပိကျွန်း၊ ရေအေးကျွန်းအတွင်း ဘုတ် ပြင်းမှ ထိုင်းနိုင်ငံသို့သွားရာ တောတောင်နှင့် ကော့သောင်း မြို့နယ် စာဒက်ကြီးကျွန်း၊ မြိတ်အနောက်ပိုင်းမြို့နယ် စယော ကျွန်း၊ ရေမြစ်ကြီးကျွန်းများတွင်လည်း တွေ့ရှိနိုင်ပါသည်။

ယွင်က သဘာဝအကျော် ရှာဖွေသူတို့မှာ နှစ်စဉ် သီတင်းကျွတ်လမှ နွေရာသီပိုင်းသို့ကျရောက်သော တန်ခူး လအထိ အကျော်ပင်ကို ရှာဖွေကြပေသည်။ အကျော်ကို အများဆုံး ရှာဖွေသူတို့မှာ ပုလောမြို့နယ် ရုပ်ပုံကျေးရွာမှ ဖြစ်ကြောင်း မှတ်တမ်းများအရ သိရှိရပါသည်။ ထိုအချိန် က အကျော်ရှာဖွေရာတွင် တစ်ဦးတစ်ယောက်တည်း သွား လေ့မရှိကြဘဲ၊ အဖွဲ့လိုက် ၃-၄ ယောက်စသည်ဖြင့်သာ စုပေါင်း၍ သွားရောက်ရှာဖွေလေ့ရှိပါသည်။ အကျော်ရှာ သူတို့သည် လေ့ဖြင့်သွားရောက်ရှာဖွေကြ၍ တစ်ကြိမ်လျှင် တစ်လလောက်ကြာမြင့်တတ်ပြီး တစ်နှစ်ကို ၃-၄ ကြိမ် လောက် သွားရောက်ရှာဖွေလေ့ရှိကြပါသည်။ တစ်ခေါက် တစ်ခေါက်တွင် အကျော်(သစ်မွှေး) (၁၅-၂၀)ပိဿာအထိ ရရှိကြပြီး အကျော်တစ်ပင်မှ သစ်မွှေး(၁၅-၂၅) ပိဿာ အထိရရှိနိုင်ကြောင်း သိရှိရပါသည်။

အကျော်ပင်ကို သဘာဝတောထဲတွင် ဟိုတစ်ပင် ဒီတစ်ပင် ပေါက်လေ့ရှိပြီး တစ်ခါတရံ အစုလိုက်(၁၀)ပင်မှ (၁၅)ပင်အထိတွေ့တတ်ပါသည်။ အကျော်ပင်၏ ရင်စို့လုံး ပတ်မှာ အကြီးဆုံး (၆)ပေမှ (၇)ပေအထိရှိပြီး ပေ ၁၂၀ မြင့်သော အကျော်ပင်တို့၌ သစ်မွှေးရရှိနိုင်ပါသည်။ ၎င်း အပင်၏ အကိုင်းအခက်ကို ချိုးကြည့်လျှင် မွှေးသင်းသင်း အနံ့ရှိပါသည်။ အကျော်ပင်တိုင်း သစ်မွှေးမရနိုင်ဟုဆိုသည့် အတိုင်း သဘာဝအကျော်မှ သစ်မွှေးရှိသော အနေအထား မှာ ကျောက်တောင်ပေါ်တွင် ပေါက်လေ့ရှိကြောင်း အများ ဆုံးမှာ လုံးပတ်(၁)ပေသာရှိပြီး အပင်မှာသန်စွမ်းမှုမရှိဘဲ ရင့်မာကျစ်လစ်၍ ခြောက်သွေ့သည့် ပုံသဏ္ဍာန်ရှိပေသည်။ ရိုးရိုးမြေ၊ နုံးမြေတို့၌ပေါက်သော အကျော်ပင်မှ သစ်မွှေး မရနိုင်သဖြင့် အကျော်ပင်၏အနေအထားကို ကြည့်ခြင်း အားဖြင့် သစ်မွှေးရနိုင်မရနိုင်ကိုသိရှိနိုင်ပြီး သစ်မွှေးကို အကျော်ပင်၏ အူတိုင်နေရာမှ တွေ့ရတတ်ပေသည်။ သစ် မွှေးရှိသော အကျော်ပင်သည် သစ်မွှေးရှိမည့်နေရာ၏ အထက်ဘက် (၁)ပေလောက်ကပင် သစ်သား၏ အရောင် မှာ အဝါရောင်သန်းနေတတ်ပြီး ၎င်းကိုကြည့်ခြင်းအားဖြင့်



အောက်ပိုင်းသစ်သားထဲတွင် သစ်မွှေးရှိနေသည်ဟု တွက်ဆရပါသည်။

အကျော်ပင်တွင် အဖိုနှင့်အမ နှစ်မျိုးရှိပြီး အမမျိုးတွင်သာ သစ်မွှေးရှိပြီး အဖိုမျိုးတွင် သစ်မွှေးမရှိကြောင်း၊ အကျော်(သစ်မွှေး)ရှာဖွေသူတို့ အဆိုအရ အကျော်(၂)မျိုးရှိကြောင်း သိရှိရပါသည်။

နတ်လှဲ(နတ်သတ်)အကျော် - ယင်းအကျော်သည် အနှစ်သားသက်သက်ဖြစ်ပေါ်နေပြီး အလိုအလျောက် လဲကျနေသောအခါ ပြင်ပအကာများသည် အလိုလိုကွာကျသွားပြီးလျှင် အတွင်းမှမဲနက်သော အနှစ်အမာသားကျန်ရှိပါသည်။ ထိုအနှစ်သည် မွှေးကြိုင်သော အနံ့ရှိ၍ အရသာမှာခါး၏။ ၎င်းသည်ပင် နတ်လှဲ(နတ်သတ်) အကျော်ဖြစ်လာပေသည်။ လူမလှဲရဘဲ အလိုလိုလဲကျသဖြင့် နတ်လှဲ(နတ်သတ်)အကျော်ဟု ခေါ်ဆိုကြဟန်ရှိပေသည်။

လူလှဲအကျော် - ရှေးမိရိုးဖလာဘိုး ဘွားစဉ်ဆက်သဘာဝအကျော်ရှာဖွေခြင်းနှင့် အသက်မွေးဝမ်းကျောင်းပြုသူတို့မှာ ၎င်းတို့၏ပင်ကိုအသိ၊ အတွေ့အကြုံများဖြင့် စမ်းသပ်၍ အကျော်ပင်၌ အနှစ်ရှိမည်ဟု ထင်ရသော အပင်များကို ရှာဖွေခတ်လှဲ၍လည်းကောင်း၊ အတွင်းရှိ အကျော်နှစ်(သစ်မွှေး)များကို မြေစိုစိုတွင်းတွင်း တူးပြီး ရက်အတန်ကြာမြှုပ်၍လည်းကောင်း၊ အကာစင်ဘောင်ထားကြရာ၊ အကျော်နှစ်ကို စုဆောင်းယူငင်ကြပေသည်။ ၎င်းသည်ပင် အကျော်နှစ်သို့ရောက်ရှိလာပြီး လူကိုယ်တိုင် အားစိုက်၍ ခုတ်လှဲရရှိလာသော အကျော်ဖြစ်သောကြောင့် လူလှဲအကျော်ဟု ခေါ်ဝေါ်ခဲ့ကြသည်ဟုယူဆရပေသည်။ ထိုအကျော်ပင်တို့သည် ၂ထွာဆိုင်၊ ၃ထွာဆိုင်မှ လက်မောင်းလက်ရုံးမျှအထိရှိပြီး အပိုင်းအစငယ်များလည်းရှိပေသည်။

ရှေးဆရာကြီးတို့သည် အစွမ်းထက်သော သဘာဝအကျော်နှင့်ပတ်သက်၍ အမည်နာမ၊ ဂုဏ်ပုဒ်များကို ကျမ်းအမျိုးမျိုး၌ ရေးသားထားပုံများကို ဆက်လက်ဖော်ပြပါမည်။

အာယုဗေဒ ကျမ်းပြုဆရာကြီးမှ ကဏ္ဍဂရုအကျော်၊ ကဋ္ဌဂရုအကျော်၊ ဒါဟာဂရုအကျော်၊ သဒ္ဓဂရုအကျော်နှင့် မဂ်လာဂရုအကျော်ဟူ၍ အကျော်(၅)မျိုးကို ဖော်ပြခဲ့သော်လည်း သင်ချေယူခြင်မှာမူ အကျော်ပင် တစ်မျိုးတည်းသာဖြစ်ပေသည်။ ကဏ္ဍဂရုအကျော်နှင့်ပတ်သက်၍ဖော်ပြရလျှင်- အကောင်းဆုံးအကျော်နက်ဖြစ်ပြီး ထင်ရှားပေ၏။ အကျော်နက်၏ ဂုဏ်သတ္တိကို ပထမတန်းစား၊ ဒုတိယတန်းစား၊ တတိယတန်းစားဟူ၍ သုံးမျိုးခွဲခြားလျက်ရှိ၏။ အကျော်နက်၏ ဂုဏ်စွမ်းရည်နှင့် အဆင့်အတန်းမှာ အကျော်နက်(သစ်မွှေး)ကို ကြည့်လိုက်လျှင် -

- (၁) ဆီဆမ်းထားသကဲ့သို့ စိုပြေလျက်ရှိခြင်း၊
- (၂) ကိုင်ကြည့်လျှင် လက်လေးလက်ဆီရှိခြင်း၊ (အချိန်စီးခြင်း)

(၃) အဆီအစေး ဩဇာရှိခြင်း (အဆီများစိုလျက်၊ စုလျက်ရှိခြင်း)

(၄) ဝါးကြည့်လျှင်အရသာခါးခြင်း (ခါးရာတွင်ခံတွင်းပျက်စေအောင်ခါးခြင်းမဟုတ်ဘဲ သင်းယုံယုံနှင့်ခံတွင်းရှင်းစေသော ဣဋ္ဌာရုံအခါးမျိုးဖြစ်၏)

(၅) အမွှေးနံ့သင်းယုံခြင်း၊

(၆) မီးရှို့လျှင် ထင်းရှူးသားမီးလောင်သကဲ့သို့ မီးတိုင်လောင်ကာအနိုးမှ အမွှေးနံ့များထလာခြင်း၊

(၇) အကျော်(သစ်မွှေး)ကို သွားဖြင့်ကြိတ်ဝါးကြည့်လျှင် ကြက်ပေါင်းစေးကို ဝါးရသကဲ့သို့ နူးညံ့ပျော့ပျောင်းလျက် ကြပ်ကြပ်မည်သံထွက်ခြင်း၊

(၈) ရေတွင်ချသောအခါ စုန်းစုန်းမြုပ်ခြင်း (ပထမတန်းစား)၊ တစ်ဝက်နှစ်မြုပ်ခြင်း(ဒုတိယတန်းစား)၊ အနည်းငယ်မျှမြုပ်ခြင်း (တတိယတန်းစား)တို့သည် အကျော်နက်(သစ်မွှေး)၏အဆင့်အတန်းများဖြစ်ပေသည်။

ယူနာနီ၊ ဟင်္ကီမ ဆရာကြီးတို့ကလည်း အရပ်ဒေသအမျိုးမျိုးကိုလိုက်၍ ဟိန္ဒို၊ သမန္တရီ၊ ကသမရီ နှင့် သမဏ္ဍာလီဟူ၍ အမျိုး(၄)မျိုးရှိကြောင်း ရေးသားဖော်ပြထားပေသည်။ ထို့ပြင် ကျမ်းပြုဆရာကြီးတစ်ဦးမှလည်း အဆိုပါ အကျော်(၄)မျိုးအပြင် ရာဂျာရဟရွှေ အကျော် (ရာဇာရဟအကျော်)တစ်မျိုးရှိသေးကြောင်း အခြားအကျော်များမှာ မီးနှင့်တွေ့ထိမှ မွှေးကြိုင်သော အနံ့ထွက်နိုင်သော်လည်း ရာဂျာရဟအကျော်သည် လက်တွင်(၁၅)မိနစ်မျှ ဆုပ်ကိုင်ထားပါက လက်၏အပူချိန်ဖြင့်ပင် မွှေးကြိုင်သော အနံ့ထွက်လာနိုင်ပေသည်။ ၎င်းအကျော်(သစ်မွှေး)ကို ရွှေနှင့်အတူတန်ဖိုးထား၍ အသုံးပြုကြပေသည်။

မာဂအေဘီဇာန် နိဿယပြန် ဆရာတော်ကြီးများသည် အကျော်ကို (က)အကျော် (ခ)အကျော်သာမည (ဂ)အကျော်နက်ဟူ၍ သုံးမျိုးသုံးစား ခွဲခြားထားပေသည်။ ဆရာတော်ကြီးများ၏အလိုကား အကျော်ပင်သည်လတ်လတ်ဆတ်ဆတ်ရှိနေဆဲအချိန်၌ မွှေးကြိုင်ခြင်းမရှိ ဆွေးလာမှသာမွှေးကြိုင်၏။ ဆွေးလေမွှေးလေဖြစ်၍ ဆွေးသောအခါ၌ အကာကို ပိုးများဝင်ရောက်စားထားပြီး ပိုးစားရာများနှင့်ပိုးများသွားရာလမ်းကြောင်း ကလေးများကိုတွေ့ရသောကြောင့် ကိမိဖ(ပိုးကြောင့်ဖြစ်သောနံ့သာ)ဟုခေါ်ဆိုပြီး ဆေးပစ္စည်းများတွင် အလွန်ထင်ရှားကြောင်း ရေးသားထားပေသည်။

အကျော်သာမညမှာ အဆီသာမညသာရှိခြင်း၊ လက်လေးလက်ဆပေါ့ခြင်း၊ အနည်းငယ်သာ မွှေးကြိုင်ပေသည်။ တရုတ်အကျော်သည် လွန်စွာအရောင်နက်ပြီး အကျော်တုံးကိုကြည့်လျှင် အဆီများပြည့်ဖုံးနေသည်ဟု ထင်ရ၏။ အခြားအကျော်များထက် ၇၅ ဆခန့်ပေးရကြောင်း လေ့လာသိရှိရပါသည်။

သဘာဝအကျော် ရှာဖွေသူတို့သည် ဒေသအလိုက်



အကျော်ကို(၆)မျိုး ခွဲခြားထားကြောင်းလည်း သိရှိရပါသည်။ ၎င်းတို့မှာ-

- (က)အကျော်ပလောပိနီ - အကျော်ပလောပိနီသည် ပလောပိနီပုံသို့ အမျှင်များပြီး အမဲရောင်နည်းကာ အဖြူရောင်များနှင့် မဲပြာရောင်ရောနေတတ်သော အကျော်ဖြစ်ပြီး ညှိဖျင်းကြောင်း၊
- (ခ)အကျော်ရေခဲ - အကျော်ရေခဲသည် သေနေသောအကျော်ပင်ဖြစ်၍ အပင်ဆွေး အပင်ရင်းတွင် ရေများတင်နေတတ်သဖြင့် အကျော်ရေခဲဟုခေါ်ဆိုကာ ၎င်းမှရသော သစ်မွှေးသည် ကျွဲချိုကဲ့သို့ မည်းနက်သဖြင့် အမျိုးကောင်းကာ တန်ဖိုးရှိကြောင်း၊
- (ဂ)အကျော်ပိုးခေါင်း - အကျော်ပိုးခေါင်းကား အပင်၏အခေါက်နှင့် အလယ်အူတိုင်အကြား အသားကို ပိုးစားနေသောအပင်ဖြစ်၍ ၎င်းအကျော်သည် အများအားဖြင့် အသားတွင် အပြားလိုက်ကပ်နေပြီး သစ်မွှေးရှိသည့်နေရာ နံဘေးနှုတ်ခမ်းများတွင် ပိုးစားနေသော အပင်မျိုးဖြစ်၍ အမျိုးအစားညှိဖျင်းကြောင်း၊
- (ဃ)အကျော်ကြက်တက် - အကျော်ကြက်တက်သည် အကျော်ပိုးခေါင်းမဖြစ်ဘဲ အကျော်သည် ကြက်တက်ကဲ့သို့ အချောင်းကလေးများဖြစ်ပြီး အချောင်းလိုက် မာကြောနေသည်ကို ခေါ်ဆိုခြင်းဖြစ်ပြီး အနက်များ၍ တန်ဖိုးကြီးကြောင်း၊
- (င)အကျော်ဥ - အကျော်ပင်၏ အူတိုင်အတွင်း အဆီစု၍ အလုံးဖြစ်ကာ၊ ဥကလေးများလိုဖြစ်နေပါသည်။ ၎င်းသစ်မွှေးသည် သစ်မွှေးများအနက် အကောင်းဆုံးဖြစ်ကြောင်းနှင့် တန်ဖိုးအကြီးဆုံးဖြစ်ကြောင်း၊
- (စ)အကျော်မီးတိုင် - အကျော်ပင်တွင် သစ်မွှေးရှိသည်ထင်သဖြင့် အကျော်ပင်အား ခုတ်လှဲပေါက်ခွဲကြည့်ရာ သစ်မွှေးပရှိလျှင် ပစ်ထားခဲ့ပြီးနောက် နှစ်ပေါင်း ၃၀-၄၀ လောက်ကြာသည့်အခါ ခုတ်လှဲထားသော နေရာအောက်တွင် ကျိုးပေါင်းစွဲ၍ ထင်းမီးစုတ်တို့ကဲ့သို့ အမဲရောင်များဖြစ်နေသည်ကို အကျော်မီးတိုင်ဟုခေါ်ဆိုကြပြီး အလယ်အလတ်တန်းစား လောက်တန်ဖိုးရှိကြောင်း လေ့လာမှတ်သားရပါသည်။

သဘာဝအကျော် (သစ်မွှေး)မှ မြန်မာတိုင်းရင်းဆေးအတွက် အကျိုးများစွာရရှိပုံကို ကျမ်းများ ဆေးဆရာကြီးများနှင့် ဆရာတော်ကြီးများ၏ ရှာဖွေတွေ့ရှိချက်များကို ဆက်လက်ဖော်ပြပါမည်။

အကျော်နက် သစ်မွှေး၏ဂုဏ်ကျေးဇူးများမှာ ကောင်းသောအနံ့ကိုပေး၏။ အရောင်အဆင်းကို ကြည်လင်တင့်တယ်စေ၏။ ဂုဏ်ရှိ၏။ သိမ်မွေ့နူးညံ့၏။ အမြဲမပြတ် မွှေးကြိုင်လှိုင်ပြန့်သောအနံ့ရှိ၏။ ကျက်သရေမင်္ဂလာကိုပေးအပ်၏။ နှုတ်မြန်ခြင်း၊ နှစ်သက်ခြင်းကိုပြုတတ်၏။ အေးမြ၏။ လုံ့လပယောဂကိုဆောင်၏။ ကောင်းသောအနံ့ကိုဆောင်၏။ အနိုးအထုံးပြုလုပ်ရန်သင့်လျော်၏။ ပူ၏။ ခါး၏။ စပ်၏။ အရေပြားကိုအကျိုးပြု၏။ လိမ်းပေးသောအခါ အေးမြ၏။ သွေး၍သောက်သောအခါ သည်းခြေနာကိုပယ်နိုင်၏။ ဒေါသသုံးပါး(သည်းခြေ၊ လေ၊ သလိပ်)ကိုပယ်နိုင်၏။ ဆံပင်ကို ပွားစေ၏။ ဆံပင်၌ဖြစ်သော အမြစ်ဒေါသများကို ပယ်ဖျောက်နိုင်၏။ ဝမ်းမီးကိုတောက်စေတတ်၏။ ဝါဒြီးစေ၏။ ဆီးရွှင်စေ၏။ ပန်းသေရောဂါ ပျောက်ကင်း၏။ ကာမကိုအားပေး၏။ နံ့သာမျိုး(၅)ပါးဖြစ်သော နံ့သာဖြူ၊ နံ့သာနီ၊ ကရမက်၊ အကျော်၊ ဓမ္မာပရဆေး(မယဆေး)များတွင် တစ်ပါးအပါအဝင် ဖြစ်ပေ၏။

နူနာ၊ ယားနာတို့ကိုဖျက်ဆီးတတ်၏။ ဝက်ရှူးနာ၊ အရှူးနာ စသောရောဂါများကိုနိုင်နင်း၏။ နား၊ မျက်စိရောဂါတို့ကို ပျောက်ကင်းနိုင်၏။ ကြက်ညှာချောင်းဆိုးနှင့် နာတာရှည် သွေးဝမ်းရောဂါများအတွက် များစွာအကျိုးပြု၏။ အသည်းနှင့် အူတွင်း၌ ဖြစ်သောရောဂါများ ပျောက်ကင်းစေ၏။ ခံတွင်းနံ့မကောင်းခြင်း၊ လေကြောများ ပူလောင်ခြင်း၊ ပန်းနာရင်ကြပ်၊ အော့အန်ခြင်း၊ ဦးဇော့ကန်ခြောက်ခြင်း ရောဂါများကို ပယ်ပျောက်နိုင်၏။ ထို့အပြင် အသက်ရှူပြုန်ကြော၊ အစားအိမ်သစ်၊ အသည်းနုလုံး၊ ဦးဇော့ကန်နှင့် ခန္ဓာကိုယ်၏တည်ရာ ဣန္ဒြေများကို အလွန်အားပေးလျက် အကျိုးပြု၏။ သွေးအန်သွေးကျနှင့် အဆစ်အဆက်ရောင်ရောဂါ၊ အရေပြားရောဂါ၊ ကိုယ်သားကိုယ်ရေ ညစ်နွမ်းခြင်းတို့ကို အကျော်သွေးလိမ်း၊ သွေးတိုက်ပေးခြင်းဖြင့် ပျောက်ကင်း၏။

အကျော်ပင်၏ အစေးသည်လည်း စွမ်းရည်ရှိပေသည်။ နှလုံးကိုအားပေးခြင်း၊ အဆစ်အဆက်ရောင်ရောဂါ၌ အကျော်စေးအား လိမ်းပေးခြင်း၊ ကိုယ်၏လေးလံထိုင်းဖိုင်းခြင်း၊ လှုပ်ရှားထကြွလိုသော စိတ်မရှိခြင်းတို့၌ အကျော်စေးကို သုတ်လိမ်းပေးခြင်းဖြင့် သွက်လက်ပေါ့ပါးလာစေနိုင်၏။ မူးဝေသောရောဂါအတွက် သွေးရှူခြင်း၊ မီးရှိ၍ အခိုးကိုရှူခြင်းဖြင့်ပျောက်၏။

သို့ပါ၍ သဘာဝအကျော်(သစ်မွှေး)နက်မှသည် မြန်မာတိုင်းရင်းဆေးလောကအတွက် သီးသန့်အနေဖြင့်၎င်း၊ အခြားဘယဆေးများနှင့် ၎င်းရောဂါအတော်များများကို ပျောက်ကင်းချမ်းသာနိုင်ပါကြောင်း ရေသားအပ်ပါသည်။



# သစ်တောစိုက်ခင်းများနှင့် သီးနှံသစ်တောစိုက်ခင်းများစစ်ဆေးစာကတ်ဖြတ်ရာတွင် အသုံးပြုနိုင်သော New MiraSilv Software – 2017

(TEAKNET, Online Newsletter of International Teak Information Network  
မူကောက်နုတ်ဘာသာပြန်သည်)

ဘာသာပြန်ဆိုသူ- ဖြူဖြူသင်း(တောအုပ်ကြီး-တိုးချဲ့)

ကနဦးတွင် MiraSilv Software ကို College of Forestry, University of Minnesota, USA တွင် ဘွဲ့လွန်ပါရဂူသုတေသနလုပ်ငန်းများ၌ စတင်အသုံးပြုခဲ့သည်။ ယခင်က သစ်တောသယံဇာတစာရင်းကောက်ယူခြင်းနှင့်ပတ်သက်သောကဏ္ဍကိုသာလျှင် ထည့်သွင်းထားပြီးယခုအခါ ကျွန်းစိုက်ခင်းများအပါအဝင် စိုက်ခင်းအမျိုးမျိုးနှင့် သီးနှံသစ်တောစိုက်ပျိုးခြင်းစနစ်များကို စစ်ဆေးအကဲဖြတ်ရန် ကမ္ဘာ့အနှံ့အပြားတွင် ကျယ်ပြန့်စွာအသုံးပြုလာပြီဖြစ်သည်။ သို့သော်လည်း ဆော့ဖ်ဝဲကိုနှစ်များစွာအသုံးပြုခဲ့ကြသောနိုင်ငံအများအပြားမှ သစ်တောလုပ်ငန်းစီမံကိန်းများနှင့် ကုမ္ပဏီများ၏ လိုအပ်ချက်အရဆော့ဖ်ဝဲကိုထပ်မံအဆင့်မြှင့်ခဲ့သည်။ MiraSilv Software – 2017 တွင် ဘာသာစကားသုံးမျိုး (စပိန်၊ ပေါ်တူဂီ၊ အင်္ဂလိပ်)ဖြင့် ပြင်ဆင်ထားပြီး တစ်ဦးချင်းသို့မဟုတ် အစုအဖွဲ့လိုက် အသုံးပြုနိုင်ပြီး ဆော့ဖ်ဝဲတွင်ကဏ္ဍ(၇)ခုအပြင် အခြားထပ်မံဖြည့်စွက်ထားသည်များလည်းပါဝင်သည်။

ကဏ္ဍ(၇)ခုမှာ-

- ၁။ Forest Inventory
- ၂။ Chain of Custody
- ၃။ Logs and Product Valuation
- ၄။ Bucking of Standing Trees
- ၅။ Bar Code for Pieces Inventory
- ၆။ Sawmill
- ၇။ Growth and Yield Projection

အခြားထပ်မံဖြည့်စွက်ချက်များမှာ-

- ၁။ Standing Trees
- ၂။ Mixed Species
- ၃။ Interface SIG-Maps
- ၄။ Volume and Weight
- ၅။ Harvesting Activities
- ၆။ Timber Yard & Shipment

- ၇။ Timber Sales
- ၈။ Add-value Products

ကဏ္ဍ (၁) Forest Inventory

ဤကဏ္ဍတွင် ကုမ္ပဏီသို့ သစ်တောစီမံကိန်းများ၏ သစ်တောပိုင်ဆိုင်မှုများကိုဖော်ပြရန် အမြဲတမ်း(သို့) ယာယီအကွက်များ၏တိုင်းတာချက်များကိုအခြေခံ၍ ပင်ထောင်များ၏ သစ်ထုထည်စုစုပေါင်းနှင့် ရောင်းတန်းဝင် သစ်ထုထည်များကိုခန့်မှန်းတွက်ချက်နိုင်သည်။ ပင်ကျပ်နုတ်ခြင်းအတွက်လည်းတွက်ချက်ဖော်ပြနိုင်ပြီး Measurement Plot များသို့ စိုက်ခင်းများ၏ ကြီးထွားနှုန်းနှင့် သစ်အထွက်နှုန်းတို့အလိုက် Diameter Class Distribution ကိုတွက်ယူနိုင်သည်။

ကဏ္ဍ (၂) Chain of Custody

ဤကဏ္ဍတွင် ပင်ကျပ်နုတ်ထားသော စိုက်ခင်းတစ်ခု(သို့) အပင်အားလုံးခုတ်လှဲထားသော စိုက်ခင်းများရှိ Measurement Plot များကိုစောင့်ကြည့်စစ်ဆေး၍ နောက်ဆုံးတိုင်းတာထားသော ပင်ထောင်များ၏ အချက်အလက်များကို Chain of Custody တွင် မှတ်တမ်းထားရှိနိုင်သည်။ သစ်လုံးများကိုတောထဲတွင်တိုင်းတာပြီး သစ်လုံးအတန်းအစား (အပြစ်အနာအဆာများနှင့် အသုံးပြုနိုင်မည့် သစ်ရာခိုင်နှုန်းပေါ် မူတည်၍)နှင့် သစ်အသုံးချပုံ (သစ်စက်များတွင် ထုတ်လုပ်လိုသည့်အမျိုးအစားပေါ်မူတည်၍)တို့အလိုက် အမျိုးအစားခွဲခြား(သို့) အမှတ်အသားပြုခြင်းများလုပ်ဆောင်နိုင်သည်။ ဤစနစ်သည် သစ်လုံးအတန်းအစားနှင့်ထုတ်ကုန်အမျိုးအစားအလိုက် အကွက်တစ်ခု(သို့) စိုက်ခင်းတစ်ခုလုံးရှိ သစ်ထုထည်များ၏ စုစုပေါင်းသစ်အထွက်နှုန်းကို ခန့်မှန်းတွက်ထုတ်နိုင်သည်။ ထို့ပြင် စိုက်ခင်းများတွင် ကျန်ရှိနေသောအပင်များကို ခုတ်လှဲခြင်းမရှိပဲ စိုက်ခင်း၏သစ်ထုထည်လုပ်နိုင်မှုနှင့် ရောင်းချနိုင်မှုတို့ကိုခန့်မှန်းနိုင်သည်။

ထို့နောက် စိုက်ခင်းအားလုံးမှ ပင်ကျပ်နုတ်၍



ရရှိလာသောသစ်လုံးအားလုံးကို FSC Standard နှင့် ကိုက်ညီစေရန် Chain of Custody (CoC) တစ်ခုကိုပြည့်စုံစွာ ထည့်သွင်းရမည်။ အောက်ပါပုံတွင် Hoppus Formula ကိုအသုံးပြု၍ လုံးပတ်အတန်းအစားအလိုက် ကျွန်း၏ရောင်း တန်းဝင်သစ်ထုထည်ကို ခန့်မှန်းတွက်ချက်ဖော်ပြထားသည်။ တန်ဖိုးသတ်မှတ်ခြင်းကို အိန္ဒိယသို့တင်ပို့သည့် သစ် ဈေးနှုန်းကိုအခြေခံထားသည်။ သစ်ရောင်းချမှုတွင် ဝယ်ယူသူ၏ အတိုင်းအတာသတ်မှတ်ချက်အရ သစ်လုံးထုပ်ပိုးမှု စာရင်းသို့သဘောတရားရှိရန် ကုန်ပစ္စည်းထုပ်ပိုးမှုစာရင်းတို့တွင်လည်း CoC စနစ်ကိုအသုံးပြုနိုင်သည်။

Getzma Miraviv 20/01/2017

**TEAK PLANTATIONS SLB-CR**

CoC - Diameter distribution of pieces according to the price list with valuation

Only plot forms, Form: 0000000239 (SLP1), Type of harvest: Ralo; Circumference; Type of material: Trunks con corteza; Piece class code: All; Piece usage code: All

Species: TECTON, *Tectona grandis*, Age: 84 months (5.3 years), Measurement: 0; Project: SLB; Lot: 1 (18.8 hectares); Site: 001; Site Name: FINCA QUEBRADA HONDA; Experiment: 00001; Treatment: 001; Repetition: 0; Sampled plots: 1; Total sampled area: 1049 m<sup>2</sup>; Equation: Hoppus C-6 L-5 = ((C-6)^2\*(L-5)/16); Price list: MAYARGROUP 1.80M JULY-2016 (ICOPIA) (U.M. Circ: cm, U.M. Length: m, catalog allowances: C = 0 cm, L = 0 m)

Entry forms date: 02/10/2016; Exchange rate: USD 1 = CRC 540.00 (31/12/2015); Process date: 15/04/2016; Range of circumference (cm): 29 - 101; Range of length (m): 2.30 - 10.30

Range of circumference and length	Mean Circ. (cm)	Mean length (m)	Freq. of sampled pieces	Freq. of pieces per ha	Freq. quency (%)	Total Vol. (m <sup>3</sup> )	Indust. Vol. (m <sup>3</sup> )	Ind. Vol. in Local Units (Pmt)	Indust. Vol. (m <sup>3</sup> /ha)	Vol. by Lot by Spec. (m <sup>3</sup> )	Value of Ind. Vol. in USD/ha	Value of Lot's Ind. Vol. in USD
1-40 → C = 51 (3.0 → L = 2.30)	48.90	2.30	5	47	19.23	0.21	0.12	41.83	1.21	5.87	19.23	121.74
2-51 → C = 61 (3.8 → L = 2.30)	55.50	2.30	8	76	30.77	0.45	0.27	89.87	2.63	12.06	41.87	382.48
3-54 → C = 68 (4.4 → L = 11.0)	60.00	10.30	1	9	3.85	0.29	0.18	60.71	1.78	8.14	28.13	373.95
4-61 → C = 71 (4.8 → L = 2.30)	67.00	2.30	2	19	7.69	0.16	0.10	34.02	0.99	4.56	15.76	219.58
5-65 → C = 73 (5.4 → L = 11.0)	69.75	7.38	4	36	15.38	1.02	0.66	214.99	6.30	28.83	99.64	1,955.17
6-71 → C = 81 (5.8 → L = 2.30)	76.00	2.30	1	9	3.85	0.10	0.00	22.39	0.65	3.00	10.27	174.05
7-85 → C = 95 (7.4 → L = 11.0)	83.67	4.63	3	26	11.54	0.76	0.51	196.64	4.88	22.34	77.22	2,077.19
8-91 → C = 101 (8.8 → L = 2.30)	91.00	2.30	1	9	3.85	0.15	0.10	33.02	0.96	4.43	15.30	388.03
9-103 → C = 111 (8 → L = 11.0)	101.00	4.55	1	9	3.85	0.36	0.25	82.49	2.41	11.06	38.22	1,330.67
	63.96	3.73	26	247	100.00	3.54	2.29	745.89	21.87	100.00	345.59	7,002.86
						3.54	2.29	745.89	21.87	100.00	345.59	7,002.86
						3.54	2.29	745.89	21.87	100.00	345.59	7,002.86

Figure 2. Example of Projected commercial volume of logs in the stand based on measurement plots in Costa Rica.

ကဏ္ဍ (၃) Valuation of Logs and Value-added Products

သစ်ဝယ်ယူသူများ၏ သစ်ဈေးနှုန်းများနှင့် ရောင်းတန်းဝင် သစ်ထုထည်ခန့်မှန်းချက်များကိုအခြေခံ၍ ပင်ထောင်၏ သစ်တန်ဖိုးနှင့် သစ်လုံးနှင့်အရည်အသွေး၊ အရွယ်အစား၊ အသုံးပြုပုံစံအမျိုးမျိုးရှိသော တန်ဖိုးမြင့်ထုတ်ကုန်များ၏ ဝင်ငွေစုစုပေါင်းတို့ကို ခန့်မှန်းတွက်ချက်နိုင်သည်။ ဤတန်ဖိုးတွက်ချက်မှုကို သစ်တောသယံဇာတစာရင်းကောက်ယူခြင်း များပြုလုပ်၍ လက်ရှိရောင်းတန်းဝင် သစ်ထုထည်ခန့်မှန်းချက်များသို့ အနာဂတ်သစ်ထုထည် ခန့်မှန်းချက်များကိုအခြေခံ၍ တွက်ယူနိုင်သည်။ ဤသို့တွက်ချက်ခြင်းဖြင့် အနာဂတ်ဝင်ငွေခန့်မှန်းချက်များ ဖော်ထုတ်ရာ၌လည်းကောင်း၊ ပင်ကျပ်နုတ်ရန် အချိန်ကာလသတ်မှတ်ခြင်းနှင့် အသင့်တော်ဆုံးခုတ်ပတ်သတ်မှတ်ခြင်းတို့တွင်လည်းကောင်း လွယ်ကူအဆင်ပြေစေသည်။

ကဏ္ဍ (၄) Bucking of Standing Trees

ဤစနစ်တွင် ကျွန်းပင်များကို အများဆုံးခုတ်လှဲပိုင်းဖြတ်နိုင်မည့် အခြေအနေကိုမခုတ်လှဲမီတွင် ခန့်မှန်းနိုင် သည်။ ဤဆော့ဖ်ဝဲသည် အတိုင်းအတာအမျိုးမျိုးရှိသော သစ်လုံးအရေအတွက်နှင့် ၎င်းတို့၏ရောင်းတန်းဝင် သစ်ထုထည် ကိုခန့်မှန်းပေးနိုင်သည်။ ဤခန့်မှန်းချက်များသည် လုံးပတ်အတန်းအစားအလိုက် သစ်ဝယ်ယူသူများ၏ သစ်ဈေးနှုန်း စာရင်းများကို အခြေခံထားသည်။

ထို့ပြင် ဆော့ဖ်ဝဲမှာ သစ်လုံးများကို သစ်ခုတ်လှဲပိုင်းဖြတ်နိုင်မည့် အရေအတွက်နှင့် ပင်ကျပ်နုတ်ထားသော(သို့) အပြောင်ခုတ်လှဲထားသောစိုက်ခင်းများမှ အပင်တစ်ပင်ချင်းစီ၏ အမှန်တကယ်သစ်ထုထည်လုပ်နိုင်မှုကို သတ်မှတ်ရန် အသုံး ပြုသော CoC Methods မှရလာသော ရလဒ်များကိုနှိုင်းယှဉ်နိုင်သည်။ CoC Method ဖြင့် တွက်ထုတ်ထားသော အပင်တစ်ပင်ချင်းစီ၏ Taper Equation သို့ Taper Factorများသုံး၍ သစ်ပင်၏အမြင့်အပိုင်းအခြားအလိုက် သစ်လုံး များ၏အချင်း(Diameter)ကို ခန့်မှန်းနိုင်သည်။ Measurement Plot များ(သို့) သစ်တောသယံဇာတစာရင်း ကောက် ယူခြင်းမှ ရရှိသောပင်ကျပ်နုတ်ထားသောအပင်များ (သို့) အပြောင်ခုတ်လှဲထားသောအပင်များ၏ သစ်ပင်တစ်ပင်ချင်းစီမှ ရရှိနိုင်မည့် သစ်လုံးအရေအတွက်နှင့် သစ်ထုထည်တို့ကိုခန့်မှန်းနိုင်သည်။ အကွက်တစ်ခုချင်းအလိုက်၊ ဟက်တာ (hectare)အလိုက်၊ စိုက်ခင်းအလိုက် ပျမ်းမျှသစ်လုံးအရေအတွက်နှင့် သစ်ထုထည်ကိုရရှိစေသည်။ ထို့ပြင် အခေါက်ပါ သောသစ်လုံးများ၏ တန်ဖိုး၊ အခေါက်မပါသောသစ်လုံးများ၏ တန်ဖိုးနှင့်အနိမ့်ဆုံးရနိုင်မည့် သစ်လုံး၏ အချင်းတို့ကို လည်းတွက်ယူနိုင်သည်။






Figure 3. Example of bucking and valuation of teak timber in Panama

ကဏ္ဍ (၅) Transformer Logs – Sawmills

Log Transformation Module ကို Bucking of Standing Trees သို့ Chain of Chain of Custody (CoC) Module များနှင့် ဆိုက်ဆက်ထားသည်။ Transformation Equation များ၊ အပင်တစ်ပင်ချင်းစီအတွက် CoC Method ဖြင့်တွက်ထုတ်ထားသော Function များ၊ ဇယားများကိုအခြေခံ၍ Transformer သည် ပိုင်းဖြတ်ထားသော သစ်လုံးများကို တန်ဖိုးမြှင့်သစ်ထုတ်ကုန်များအဖြစ် ပြောင်းလဲထုတ်လုပ်ပေးသည် (ဥပမာ - သစ်ခွဲသားများ၊ သစ်စက္ကွဲသားတုံးများနှင့် အတိုင်းအတာအမျိုးမျိုးဖြင့် သစ်ခွဲသားများအစရှိသဖြင့်)။ ထို့ပြင် သစ်ဝယ်ယူသူများ၏ သစ်ဈေးနှုန်းစာရင်းများကိုအခြေခံ၍ သစ်တန်ဖိုးသတ်မှတ်ခြင်းကိုလည်း ပြုလုပ်နိုင်သည်။




Figure 4. Application of log transformer to generate different teak value-added Products





ကဏ္ဍ (၆) Bar Code for Pieces Inventories

MiraSilv Software တွင်ပါသော Bar Code ပြုလုပ်သည့် Application ဖြင့် Label ရိုက်နှိပ်ခြင်း ကိုပြုလုပ်နိုင်သည်။ Label များကို အစိုဓာတ်ခံနိုင်သော ပလတ်စတစ်စက္ကူပေါ်တွင် Thermal Printer ဖြင့် ရိုက်နှိပ်ပြီး သစ်လုံးသို့ သစ်အပိုင်းအစများပေါ်တွင်အသုံးပြုနိုင်သည်။ ထို့နောက် Tablet သို့ Bar Code Scanner ကိုသုံး၍ အတိုင်း အတာအချက်အလက်များ (အချင်း၊ အလျားစသည်)တို့ကို ဇယားစာတိုင်များပါသောစိုင်းများဖြင့် မှတ်တမ်းထားရှိနိုင်သည်။ ထို့ပြင် သစ်အပိုင်းအစများအတွက် Bar Code များကို Tablet သို့ Scanner သုံး၍ ဖတ်နိုင်ပြီး အစိတ်အပိုင်း အားလုံးအတွက် Data Base များပြုလုပ်နိုင်သည်။ စာရင်းတွင်မပါရှိသော သစ်များကို Tablet သို့ Bar Code Scanner များသုံး၍ Label များကို အလိုအလျောက်စက်ဖြင့် ခြေရာခံနိုင်သည်။



Figure 2. Loading and dispatch of teakwood inventoried with bar code in Mato Grosso, Brazil

ကဏ္ဍ (၇) Growth and Yield Projections

ယခင်ကာလတစ်ခုချင်းစီအလိုက် တိုင်းတာထားသောတိုင်းတာချက်များနှင့် တော၏တည်နေရာ၊ စီမံအုပ်ချုပ်မှု ပြုအချက်အလက်များအရအောင်အခါတွင် ရရှိလာမည့် DBH နှင့် အမြင့်များကို Growth Projector သုံး၍ ခန့်မှန်းနိုင်သည်။ Projection Equation များဖြင့်လည်း စိုက်ခင်းအလိုက်သို့ အပင်တစ်ပင်ချင်းအလိုက် ခန့်မှန်းတွက်ချက်နိုင်သည်။ အနာဂတ်အခြေအနေခန့်မှန်းချက်များကိုခတ်လှဲရမည့် အသက်အတန်းအစားသတ်မှတ်ခြင်းနှင့် ရောင်းချမည့်ထုတ်ကုန်အမျိုးအစားများသတ်မှတ်ဆုံးဖြတ်ရာတွင်လည်းအသုံးပြုနိုင်သည်။ အောက်ဖော်ပြပါ ဥပမာတွင် မြေအတန်းအစားအလိုက် ကျွန်း၏ ကြီးထွားနှုန်းဇယားနှင့် ခုတ်ပတ်နှစ်(၃၀)အထိ BH ခန့်မှန်းချက်များကိုဖော်ပြထားသည်။




Figure 6. Projection of growth curves in DBH (cm) for teak in different site qualities





# မြေဆီလွှာ၏မြေချဉ်ငန်ဓာတ် (Soil pH)သည် အပင်ကြီးထွားနှုန်းနှင့် ကျန်းမာသန်စွမ်းမှုအပေါ်တွင် အကျိုးသက်ရောက်ခြင်း



ဒေါ်ဖြူဖြူဆွေ၊ သုတေသနလက်ထောက်-၂  
သစ်တောသုတေသနဌာန

ပထမဆုံးအနေနှင့် မိမိစိုက်ပျိုးမြေများ၌ မြေဩဇာ အသုံးပြုမှုတွင် ထူးခြားမှုမရှိလျှင် မြေဆီလွှာ၏ ချဉ်ငန်ဓာတ် (Soil pH)ကို စစ်ဆေးဖို့လိုအပ်ပါသည်။ စာရေးသူအနေနှင့်ဆိုလျှင် ပါတယ်။

pH၏အဓိပ္ပါယ်ကို သတ်မှတ်ရမည်ဆိုလျှင် မြေဆီလွှာ၏ အက်ဆစ်ဓာတ်နှင့် အယ်လီကာလီဓာတ်တို့ကို ဖော်ပြတိုင်းတာသည့် အရာတစ်ခုဖြစ်ပါသည်။ ကိန်းဂဏန်းအနေနှင့် ၀.၀ မှ ၁၄.၀ အထိရှိပြီး ၀.၀ သည်အချဉ်ဆုံးအတိုင်းအတာတစ်ခုဖြစ်ပြီး ၁၄.၀ သည် အင်အားအတိုင်းအတာ တစ်ခုဖြစ်ပါသည်။ အဆိုပါ ကိန်းဂဏန်းများ၏ အလယ်စကေးဖြစ်သည့် ၇.၀ ကို အချဉ်ဓာတ်လည်းမဟုတ် အင်အားဓာတ်လည်းမဟုတ်သည့် သမမျှခြေ (Neutral) အဖြစ်သတ်မှတ်ပါသည်။ မြေဆီလွှာတစ်ခုတွင် အချဉ်ဓာတ်များနေမည်ဆိုလျှင် Soil pH သည် ၇.၀ မှ ၀.၀ အထိကျဆင်းလာမည်ဖြစ်ပါသည်။ သို့တည်းမဟုတ် အင်အားဓာတ်များနေမည်ဆိုပါက Soil pH အနေနှင့် ၇.၀ မှ ၁၄.၀ အထိတိုးလာမည် ဖြစ်ပါသည်။

ဥပမာအနေနှင့် ပြောရလျှင် သံပုရာဖျော်ရည်၏ pH သည် ၂.၄ ရှိပြီး အက်ဆစ်ဖြစ်ပါသည်။ ရေ၏ pH သည် ၇.၀ ရှိပြီး သမမျှခြေတွင်ရှိပါသည်။ ဆပ်ပြာဖျော်ရည်၏ pH သည် ၉.၃ ဖြစ်ပြီး အယ်လီကာလီဖြစ်ပါသည်။

Soil pH သည် အပင်ကြီးထွားနှုန်းကို နည်းလမ်းမျိုးစုံဖြင့် သက်ရောက်နိုင်ပါသည်။ မြေဆွေးဓာတ်မှ နိုက်ထရိုဂျင်ဓာတ်သို့ ပြောင်းလဲလွှတ်ထုတ်ပေးသည် ဘက်တီးရီးယားပိုးမွှား

များအတွက်သော်လည်းကောင်း၊ အချို့ဓာတ်မြေဩဇာများ ပျော်ဝင်ရန်အတွက် သော်လည်းကောင်း၊ အပင်အစာ အာဟာရ အသုံးပြုရန်အတွက်သော်လည်းကောင်း၊ Soil pH တန်ဖိုးသည် ၅.၅ မှ ၇.၀ ကြားတွင်ရှိလျှင် အသင့်တော်ဆုံးဖြစ်ပါသည်။ အဆိုပါတန်ဖိုးများ ထက်နိမ့်ကျသောနေရာများတွင် အပင်အာဟာရဓာတ်များသည် စိမ့်ဆင်းမှု ပိုမိုမြန်ဆန်ပြီး အချို့မြေများတွင် pH တန်ဖိုး ၅ အောက်ကျလာပါက အလူမီနီယမ်ပျော်ဝင်နိုင်ပြီး အပင်ကြီးထွားမှုအတွက် အဆိပ်အတောက်ဖြစ်စေပါသည်။

Soil pH သည် အထူးသဖြင့် မြေစေးများတွင် မြေသားဖွဲ့စည်းတည်ဆောက်ပုံကိုလည်း များစွာအကျိုးသက်ရောက်စေပါသည်။ ပုံမှန်သင့်တင့်သော pH အခြေအနေတစ်ခုတွင် မြေစေးများသည် အစေ့ပျော်မှုနှင့်စည်း တည်ဆောက်မှုရှိကြပြီး အသုံးပြုရန် လွယ်ကူမှုရှိကြပါသည်။ သို့တည်းမဟုတ် အဆိုပါမြေဆီလွှာအနေနှင့် pH သည် အချဉ်ဓာတ် သို့မဟုတ် အင်အားဓာတ်များ လွန်းခြင်းဖြစ်ခဲ့လျှင် စိုက်ပျိုးရန် ခဲယဉ်းသည့် မြေစေးများဖြစ်နေမည် ဖြစ်ပါသည်။ ထို့ကြောင့် Soil pH ကို စမ်းသပ်မှုပြုရခြင်းသည် မိမိစိုက်ပျိုးမြေသည် သင့်တော်သောအခြေအနေတွင် ရှိခြင်း သို့မဟုတ် pH ညီယူရန်လိုအပ်သည် အခြေအနေတွင် ရှိခြင်းများကိုဖော်ပြပေးပါသည်။ သင့်တော်သော အခြေအနေသည် ၅.၅ မှ ၇.၀ အတွင်းရှိသော်လည်း အချို့အပင်များသည် အက်ဆစ်ဓာတ်များသော မြေများတွင် ရှင်သန်နိုင်သကဲ့သို့ အချို့အပင်

များသည် အင်အားဓာတ်များသော မြေများတွင် ရှင်သန်လျက်ရှိပါသည်။

Soil pH သည် မြေဆီလွှာများကို ညွှန်ပြမှုတစ်ခုသာ မဟုတ်ဘဲ အာဟာရဓာတ်များ အသုံးဝင်မှုကိုလည်း များစွာအကျိုးသက်ရောက်ပါသည်။ မြေဆီလွှာတစ်ခုသည် လုံလောက်သော အာဟာရဓာတ်များပါ ဝင်နိုင်သော်လည်း သင့်တင့်မှုမရှိသော Soil pH အခြေအနေများအားဖြင့် အပင်ရှင်သန်ကြီးထွားမှုကို ကန့်သတ်နိုင်ပါသည်။ တစ်နည်းအားဖြင့် အဆောက်အဦအတွက် အသုံးပြုသည့် သဲမြေများသည် အာဟာရဓာတ်များ ပါဝင်မှုမရှိသော်လည်း အပင်အတွက် သင့်တော်သော pH ကိုရရှိနိုင်ပါသည်။

Soil pH သည် ၅.၅ မှ ၀.၀ အတွင်းရှိသော အက်ဆစ်မြေများကို အင်အားဓာတ်တိုးလာစေရန် ဖောက်ထုံးသို့မဟုတ် မဖောက်ထုံးများကို အသုံးပြုနိုင်ပါသည်။ ဖောက်ထုံးတွင် ကယ်လဆီယမ်ကာဗွန်နိတ်ဆား အဓိကပါဝင်ပြီး မဖောက်ထုံးတွင် အဆိုပါဆားအပြင် ဗဂူနီဆီယမ်ကာဗွန်နိတ် ဆားနှင့်ပျိုးပါဝင်ပါသည်။ ထုံးအမှုန့်များသည် ရေပျော်ထုံးများထက် အပင်အမြစ်ကို လောင်ကျွမ်းနိုင်မှု လျော့နည်းသည့်အတွက် အသုံးပြုရန် ကောင်းမွန်ပါသည်။ မြေဆီလွှာတွင် မြေဆွေးဓာတ်နှင့် မြေစေးပါဝင်မှုများသော နေရာများတွင် မြေချဉ်ငန်ဓာတ်ကို ပြုပြင်ရန်အတွက် အသုံးပြုမည့် အဆိုပါပစ္စည်းများ ပိုမိုလိုအပ်ပါသည်။ အကောင်းဆုံးအနေဖြင့် ခြောက်လက်မ အထူရှိသော မြေများနှင့်သမမျှတစွာ ရောစပ်ပေးနိုင်ရန် ဖြစ်ပါသည်။



သဘာဝအတိုင်းသော်လည်းကောင်း၊ ထုံးစာတ်အသုံးပြုမှုများခြင်းသော်လည်းကောင်း အယ်ကာလီအဖြစ်များသော မြေများတွင် ဆာလဖာ၊ အမိုနီယမ်ဆာလဖိတ်နှင့်အခြားသော အက်ဆစ်ဖြစ်ပေါ်စေသည့် ငြိမ်သတ္တပစ္စည်းများဖြင့် Soil pH ကိုပြောင်းလဲရန် အလွန်ခက်ခဲပါသည်။ Soil pH လျော့ချရန်အတွက် ဆာလဖာအမှုန့် သို့မဟုတ် ရေတွင်ပျော်ဝင်သော ဆာလဖာများကို အသုံးပြုလျှင် နှစ်လတစ်ကြိမ်ထက် ပိုမိုအသုံးမပြုသင့်ပါ။ မြေဆီလွှာအတွင်းရှိ ဆာလဖာဒိုင်အောက်ဆိုဒ်နှင့် ရေနှင့်ထိတွေ့သွားသော ဆာလဖျူရစ်အက်ဆစ်များသည် အပင်အမြစ်ကို လောင်ကျွမ်းနိုင်သည့်အတွက် သတိထားအသုံးပြုရမည့် အချက်ဖြစ်ပါသည်။ pH တစ်ယူနစ်ကို လျော့နည်းစေရန် မြေဆီလွှာ၏ သုံးပုံတစ်ပုံနီးပါးသာ ဆာလဖာကို အသုံးပြုရမည် ဖြစ်ပါသည်။ ထိုနည်းတူ pH မြင့်စေရန်အတွက် ထုံးကျောက်များကို သုံးပုံတစ်ပုံသာအသုံးပြုရန် လိုအပ်ပါသည်။ သဲပါဝင်မှုများပြီး တိရစ္ဆာန်အခွံများပေါများသည့် အတွက်ကြောင့် ဖြစ်ပေါ်နေသော အယ်ကာလီများနေသောနေရာတွင် ဆာလဖာနှင့်ပြုလုပ်ထားသည့် မြေဩဇာများသည် လက်တွေ့ကျကျ အသုံးဝင်လျက်ရှိပါသည်။ အဆိုပါမြေဩဇာများသည် သဘာဝပတ်ဝန်းကျင်အတွက် အသုံးဝင်သော ပစ္စည်းမျိုးဖြစ်ပြီး တဖြည်းဖြည်းချင်း ပျော်ဝင်စေသည့် ပစ္စည်းမျိုးဖြစ်သည့်အတွက် တဖြည်းဖြည်းချင်း ထည့်သွင်းပေးရန်လည်း လိုအပ်ပါသည်။

ထို့ကြောင့် pH ပြောင်းလဲမှုများ ပြုလုပ်ရန်အတွက် မြေအနုအကြမ်းအနေနှင့် အမျိုးမျိုးရှိနေကြောင်း (သဲ၊ နုန်းဆန်သဲမြေ၊ သဲဆန်နုန်းမြေနှင့် သဲစနယ်မြေ စသည်) အထူးသတိပြုရမည်ဖြစ်ပါသည်။

<http://archive.naplesnews.com> မှ The pH of your soil can affect plant growth and health ကိုဘာသာပြန်ဆိုခြင်းဖြစ်ပါသည်။

ကမ္ဘာမြေကို ထိန်းသိမ်းဖို့  
**ငါ...ဘာ လုပ်ပေးနိုင်မလဲ**



**ဇီဝဇိုးငှက် မျိုးဆက်ဖို့ ဝိုင်းဝန်းကာကွယ်ထိန်းကြခို့**



- မိုးယံထက်ပျား
- တိမ်ညွန့်စားတဲ့
- သမားငှက်ငယ်
- အရွယ်ငယ်လည်း
- အားကြွယ်ဝလျက်
- လူသားတွက်ဆို
- အသက်ကိုရှည်
- အားပျို့စေရေး
- အားဝေပေးခဲ့
- သူပေးတဲ့အစာ
- သူရဲပေတ္တာအံပတ်ပါ။
- တနင်္သာရီ
- ပင်လယ်သည်ဝိုင်း
- လှိုင်းဒီရေကြား
- သန္တာများဆို
- ထိပ်ဖျားမြင်မိုရ်
- ကျောက်တောင်ညိုကျွန်း
- ကွန်းခိုနားကာ
- ဘာသာဘာဝ
- ပျော်ကာမွေ့လျက်
- ဂေဟစက်တွေ
- မပျက်စေရေး
- စဉ်လေးပေးဆက် ဇီဝဇိုးငှက်။



ဪ --- အံ့ဖွယ်ထူးခြား  
ငှက်သမားတို့  
လူသားခို့တွေ  
ကာကွယ်လေမှ  
ဇီဝဇိုးငှက်  
မျိုးမပျက်ဘဲ  
ဆက်လက်ရှင်သန်  
အားမာန်ခံချို  
ပင်လယ်သည်ကျွန်း  
ရောင်နီထွန်းပ  
မြန်မာ့အလှ  
သဘာဝတွေ  
ရေရှည်တည်လိမ့်တကာ။

(မုံရွာ-ချစ်သန်းထွန်း/ ဘဝသစ်ပင်)  
မင်းကင်းသစ်တော



## Future Pathway for Adaptation, Mitigation and Sustainable Development

By

U Sein Thet, Director(Rtd).



Adaptation and mitigation are complementary strategies for reducing and managing the risks of climate change. Substantial reductions over the next few decades can reduce climate risks in the 21<sup>st</sup> century and beyond, increase prospects for effective adaptation, reduce the costs and challenges of mitigation in the longer term and contribute to climate-resilient pathways for sustainable development.

### **Foundations of decision making about climate change.**

Effective decision-making to limit climate change and its effects can be informed by wide range of analytical approaches for evaluating expected risks and benefits, recognizing the importance of governance, ethical dimensions, equity, value judgments, economic assessments and diverse perceptions and responses to risk and uncertainty. Sustainable development and equity provide a basis for assessing climate policies. Limiting the effects of climate change is necessary to achieve sustainable development and equity, including poverty eradication. Countries' past and future contributions to the accumulation of GHGs in the atmosphere are different, and countries also face varying challenges and circumstances and have different capacities to address mitigation and adaptation. Mitigation and adaptation raise issues of equity, justice and fairness. Many of those most vulnerable to climate change have contributed and contribute little to GHG emissions. Delaying mitigation shifts burdens from the present to the future, and insufficient adaptation responses to emerging impacts. Delaying mitigation shifts burdens from the present to the future, and insufficient adaptation responses to emerging impacts are already eroding the basis for sustainable development. Comprehensive strategies in response to climate change that are consistent with sustainable development take into account the co-benefits, adverse side effects and risks that may arise from both adaptation and mitigation options.

### **Climate change risks reduced by mitigation and adaptation**

Without additional mitigation efforts beyond those in place today, and even with adaptation, warming by the end of the 21<sup>st</sup> century will lead to very high risk of severe, widespread and irreversible impacts globally. Mitigation involves some level of co-benefits and of risks due to adverse side effects, but these risks do not involve the same possibility of severe, widespread and irreversible impacts as risks from climate change, increasing the benefit from near-term mitigation efforts. Mitigation and adaptation are complementary approaches for reducing risks of climate change impacts over different timescales. Mitigation, in the near term and through the century, can substantially reduce climate change impacts in the latter decades of the 21<sup>st</sup> century and beyond. Benefits from adaptation can already be realized in addressing current risks, and can be realized in the future for addressing emerging risks.

### **Characteristics of adaptation pathways**

Adaptation can reduce the risks of climate change impacts, but there are limits to its effectiveness, especially with greater magnitudes and rates of climate change. Taking a longer-term perspective, the context of sustainable development, increases the likelihood that more immediate adaptation actions will





also enhance future options and preparedness. Adaptation can contribute to the well-being of populations, the security of assets and the maintenance of ecosystem goods, functions and services now and in the future. Adaptation is place-and context-specific. A first step towards adaptation to future climate change is reducing vulnerability and exposure to present climate variability. Integration of adaptation into planning, including policy design, and decision-making can promote synergies with development and disaster risk reduction. Building adaptive capacity is crucial for effective selection and implementation of adaptation options. Constraints can interact to impede adaptation planning and implementation. Common constraints on implementation arise from the following: limited financial and human resources; limited integration or coordination of governances; uncertainties about projected impacts; different perceptions of risks; competing values; absence of key adaptation leaders and advocates; and limited tool to monitor adaptation effectiveness. Another constraint includes insufficient research, monitoring and observation and the finance to maintain them.

### Characteristics of mitigation pathways

There are multiple mitigation pathways that are likely to limit warming to below 2°C relative to pre-industrial levels. These pathways would require substantial emissions reductions over the next few decades and near zero emissions of CO<sub>2</sub> and other long-lived greenhouse gases i the end of the century. Implementing such reductions poses substantial technological, economic, social and institutional challenges, which increase with delays in additional mitigation and if key technologies are not available. Limiting warming to lower or higher levels involves similar challenges but on different timescales. Without additional efforts to reduce GHG emissions beyond those in place today, global emissions growth is expected to persist, driven by growth in global population and economic activities. Global mean surface temperature increases 1n 2100 in baseline scenarios-those without additional mitigation -range from 3.7s °C to 4.8°C above the average for 1850-1900 for a median climate response. Emission scenarios leading to CO<sub>2</sub> equivalent concentrations in 2100 of about 450 ppm or lower are likely to maintain warming blow 2°C over the 21<sup>st</sup> century relative to pre-industrial levels. These scenarios are characterized by 40 to 70% global anthropogenic GHG emissions reductions by 2050 compared to 2010 and emissions levels near zero or below in 2100. Mitigation scenarios reaching concentration levels of about 500ppm CO<sub>2</sub>-eq by 2100 are more likely than not to limit temperature change to less than 2°C unless they temporarily overshoot concentration levels of roughly 530 ppm CO<sub>2</sub>-eq.

As Myanmar is located in the centre of the southwest monsoon, heavy rain induced floods occur in many parts of the country. The coastal area, with its shore line covering more than 50% of the entire eastern side of the Bay of Bengal and the Andaman Sea, is particularly prone to cyclones and associated strong wind, heavy rain and storm surge. Drought is no less frequent event particularly in the central Myanmar. Since 70% of the population resides in rural areas and depends on agriculture, livestock and fishery and forest resources, their livelihood is largely influenced by climate conditions. In other words, Myanmar economy is sensitive and vulnerable to climate change, climate variability and natural disasters.

Global warming and climate change impacts are growing issues that can impede the sustainable development of nations all over the world. Abnormal occurrences of weather systems are taking place in many parts of the world due to climate change. To enable to properly respond to the future climate change impacts, a nation need to enrich its capacity to undertake climate change assessment and vulnerability assessment of the key socioeconomic sectors by analyzing observational data and model outputs on regular basis. To be able to make proper assessment, the subject of climate change impact has to be familiar to all stakeholders including ministries, institution, non-governmental organizations and the private sector.



Information about current climate change and possible climate in the near future may be disseminate timely and effectively to the key socioeconomic sectors and different stakeholders including public through various media available, but with special emphasis on the targeted region. To reduce the vulnerability to the possible climate change impacts, polices, legislations and other supporting tool are to be developed collectively. IT will help identify and implement adaptation strategies, ensuring the continued progress of Myanmar towards a peaceful modern developed country. In this context, institutional strengthening, technology innovation and transfer, provision of advanced tools and equipment, enabling condition with adequate funds and collaboration with relevant institutions and at the national, regional and international levels are indispensable.

**Mitigation Measures**

A number of measures for mitigation of GHG emission and reduction of climate change impact in various sectors have been carried out in Myanmar. For example. To reduce the use of fossil fuel in the energy sector, installation of energy saving mechanisms in small and large industries and introduction of CNG in taxi and buses have been conducted. Moreover, 64.7% of electricity in Myanmar comes from hydropower, followed by natural gas with 20.3%. These hydropower, followed projects increase the power supply with reducing the use of fossil fuels and also reducing GHG emissions. Besides, some villages have been achieving rural electrification from bio-digesters. They contribute to less dependence on firewood, mitigating deforestation and reducing GHG emissions. As for agriculture sector, the Ministry of Agriculture and Irrigation encourages the development of alternative energy sources by growing Jatropha plants for bio-diesel. To boost the production in dry zone areas, more dams, reservoirs and river water pumping stations have also been established. However, climate change related research programs such as the study of climate change impacts upon ecosystems and their components, and adoption of mitigation processes are still lacking in Myanmar. Since the Country could not finance such research works, international cooperation and funding aids are essential.

**Sustainable Development**

Sustainable development seeks to strike a balance between environment and development. Development occurs through policy, planning and management by the Government. Businesses industry and individuals carry out development activities at all scales and at all levels. At every stage of the development process, decisions are made by public and private actors which varying impacts on the environment and the use of natural resources. Since the adopting of the market-oriented economic system in Myanmar in 1988, foreign direct investments have been encouraged and promoted and the result is a substantial rise in economic activity in the country. It is therefore critical that environmental issues are incorporated and integrated into future development plans so that they are economically and technically sound and viable, and environmentally sustainable. The National Environment Policy proclaimed in December, 1994 underlines the Government’s commitment to establish sound policies in the utilization of water, natural resources in order to conserve the environment and prevent its degradation. The Government of Myanmar has implemented several moves to introduce the concept of sustainable development. A number of ministries and departments share responsibilities for different environmental activities.

Reference : Climate Change 2014 Synthesis Report, IPCC 2014.  
 Climate Change in Myanmar, U Sein Thet 2014.  
 NCEA End of Review Workshop, Yangon 2010.





ကျားမျိုးစိတ်များ မျိုးသုန်းပျောက်ကွယ်လျှော့ချရေး ဝိုင်ဒန်ကာကွယ်ထိန်းသိမ်းရေး



အပြည်ပြည်ဆိုင်ရာ ကမ္ဘာ့ကျားနေ့ ဇူလိုင်(၂၉)ရက်

International Tiger day

ကမ္ဘာပေါ်တွင် ကျားမျိုးစိတ်ပေါင်း(၉)မျိုးရှိသည့်အနက် (၃) မျိုးသည် ၎င်းတို့၏နေရင်းဒေသများ ယိုယွင်းပျက်စီးလာခြင်း၊ အလွန်အကျွံအမဲလိုက်ခြင်း၊ ကျားအစားအစာ (သားကောင်)များ လျော့နည်းလာခြင်း၊ တရားမဝင်တိရစ္ဆာန် ထွက်ပစ္စည်းကုန်သွယ်မှုအား ထိန်းချုပ်နိုင်မှုအားနည်းခြင်းတို့ကြောင့် မျိုးသုန်းပျောက်ကွယ်သွားပြီဖြစ်သည်။ ကျန်ရှိနေသေးသည့် ကျားမျိုးစိတ်(၆)မျိုး၏အရေအတွက် ထပ်မံလျော့နည်းသွားခြင်းမရှိစေရန် အလေးပေး၍ ထိန်းသိမ်းကာကွယ်ရေးလုပ်ငန်းများ ဆောင်ရွက်ရန်လိုအပ်ပါသည်။



မြန်မာနိုင်ငံရှိ ကျားထိန်းသိမ်းရေး သဘာဝနယ်မြေတစ်ခုတွင် ထောင်ချောက်ကင်ပရာမှ ရိုက်ကူးရရှိသည့် ကျားတစ်ကောင်၏ မှတ်တမ်းဓာတ်ပုံ

အသားစားသတ္တဝါနှင့် သားရဲတိရစ္ဆာန်(Carnivore and primary predator)ဖြစ်သည့် ကျားသည် သစ်တောဂေဟစနစ်များတွင် အစာကွင်းဆက်၌ ထိပ်ဆုံးတွင်ရှိသည်။ အခြားသော အသားစားသတ္တဝါဖြစ်သည့် ကျားသစ်တောခွေးတို့နှင့်အတူ အရွက်စားသတ္တဝါများ(Herbivores)၏ ဦးရေ(Population)ကို ထိန်းချုပ်ပေးခြင်းဖြင့် သစ်တောဂေဟစနစ်များကို ထိန်းသိမ်းပေးသည်။ ကျားကဲ့သို့ အသားစားသတ္တဝါများ ကောင်ရေလျော့နည်းခြင်း၊ ပျောက်ဆုံးခြင်းသည် အစာကွင်းဆက်ကိုပျက်ပြားစေပြီး သစ်တောဂေဟစနစ်များ သန်စွမ်းမှု၊ ရေရှည်တည်တံ့မှုကို ထိခိုက်စေသည်။ သာဓကအားဖြင့် ဂျပန်နိုင်ငံ၊ ကျူးရှူးကျွန်းတောင်ပိုင်းရှိ သစ်တောများတွင် အသားစားသတ္တဝါ လုံလောက်စွာမရှိသဖြင့် သမင်ကောင်ရေ အဆမတန်တိုးပွားလျက်ရှိပြီး မျိုးဆက်ပင်များ ပြတ်လတ်မှုကိုကြုံတွေ့ရပြီး သစ်တောရေရှည်တည်တံ့ရေးကို အခက်အခဲတွေ့စေသည်။

နိုင်ငံ၌ပြုလုပ်ခဲ့သော စိန့်ပီတာဘတ် ကမ္ဘာ့ကျားထိန်းသိမ်းရေး ထိပ်သီးအစည်းအဝေး (Saint Petersburg Tiger Summit) တွင်ဆုံးဖြတ်ခဲ့ကြသည်။ ၂၀၁၁ ခုနှစ်မှစ၍ အပြည်ပြည်ဆိုင်ရာ ကမ္ဘာ့ကျားနေ့ကို ကျားကျက်စားနိုင် (Tiger Range Country) များ၌ နှစ်စဉ်ကျင်းပလျက်ရှိရာ မြန်မာနိုင်ငံတွင် ကျားထိန်းသိမ်းရေး သဘာဝနယ်မြေများတွင် ကျင်းပပြုလုပ်လျက်ရှိသည်။

ကမ္ဘာပေါ်ရှိလက်ကျန် ကျားမျိုးစိတ်(၆)မျိုးအနက် (၂)မျိုးဖြစ်သည့် ဘင်္ဂလားကျား Bengal Tiger (*Panthera tigris tigris*)နှင့်အင်ဒိုချိုင်းနားကျား Indochinese Tiger (*Panthera tigris corbetti*)တို့ကို မြန်မာနိုင်ငံတွင် တွေ့ရှိရပါသည်။ ကျွမ်းကျင်ပညာရှင်များက ယေဘုယျအားဖြင့် ငရေဝတ်မြစ်အရှေ့ခြမ်းတွင် အင်ဒိုချိုင်းနားကျားများ ကျက်စား၍ အနောက်ဘက်ခြမ်းတွင် ဘင်္ဂလားကျားကျက်စားသည်ဟူ၍ သတ်မှတ်ထားပါသည်။ ကျားအားယခင်က မြန်မာနိုင်ငံအနှံ့ တွေ့ရှိခဲ့ရသော်လည်း သတ်ဖြတ်ခံရခြင်း၊ ကျက်စားနယ်မြေပျက်စီးခြင်း၊ ပြတ်တောက်သွားခြင်းတို့ကြောင့် နိုင်ငံ၏နေရာအချို့တွင်သာ တွေ့ရှိရပါသည်။ သစ်တောဦးစီးဌာနသည် ကျားမျိုးများထိန်းသိမ်းရေး အလေးပေးလျက်ရှိရာ သဘာဝနယ်မြေများဖွဲ့စည်းခြင်း၊ နိုင်ငံအဆင့်ကျားစာရင်းကောက်ယူခြင်း၊ ဒေသခံပြည်သူများ ပူးပေါင်းပါဝင်သည့် ထိန်းသိမ်းကာကွယ်ခြင်းတို့ကို မိတ်ဖက်အဖွဲ့အစည်းများဖြစ်သည့် သားငှက်ထိန်းသိမ်းရေးအဖွဲ့ (Wildlife Conservation Society-WCS) အပြည်ပြည်ဆိုင်ရာတောရိုင်းတိရစ္ဆာန်နှင့် သဘာဝအပင်







ကျားအစားခံ သတ္တဝါများ

အဖွဲ့ (Fauna and Flora International-FFI) တို့နှင့် ပူးပေါင်းဆောင်ရွက်လျက်ရှိသည်။

မြန်မာနိုင်ငံသည် နိုင်ငံအဆင့် ကျားထိန်းသိမ်းရေးစီမံချက် (National Tiger Action Plan) ကို အစောဆုံးရေးဆွဲသည့် နိုင်ငံများအနက် တစ်နိုင်ငံဖြစ်သည်။ ကျားသည် သစ်တောဂေဟစနစ် ရေရှည်တည်တံ့ရေးတွင် အဓိကကျသည့် မျိုးစိတ် (Key stone species) ဖြစ်ခြင်းကြောင့် ကျားကျက်စားသည့် နိုင်ငံများ၊ နိုင်ငံတကာထိန်းသိမ်းရေးအဖွဲ့အစည်းများ ပူးပေါင်းထိန်းသိမ်းကာကွယ်လျက်ရှိရာ မျိုးဆက်ပျက်သုဉ်းလုဆဲ တောရိုင်းတိရစ္ဆာန်နှင့် သစ်ပင်ပန်းမန်များ နိုင်ငံတကာ ကုန်သွယ်မှုဆိုင်ရာ ကွန်ဗင်းရှင်း (Convention on International Trade in Endangered Species of Wild Fauna and Flora-CITES) မှ Appendix I အဖြစ်လည်းကောင်း၊ အပြည်ပြည်ဆိုင်ရာ သဘာဝအရင်းအမြစ်များထိန်းသိမ်းရေးအဖွဲ့ (International Union for Conservation of Nature-IUCN) မှ မျိုးသုဉ်းလုနီးပါးအန္တရာယ်ရှိသော မျိုးစိတ် (Critically Endangered -CR) အဖြစ်လည်းကောင်း ကာကွယ်ရမည့်အမြင့်ဆုံးအဆင့်အဖြစ် သတ်မှတ်ထားသည်။

မြန်မာနိုင်ငံတွင်လည်း တောရိုင်းတိရစ္ဆာန်နှင့် သဘာဝအပင်များ ကာကွယ်ရေးနှင့် သဘာဝနယ်မြေများ ထိန်းသိမ်းရေးဥပဒေ(၁၉၉၄)အရ ကျားအားလုံးဝကာကွယ်ထားသည့် တောရိုင်းတိရစ္ဆာန်များစာရင်း (Completely protected species of wild animals) တွင် ထည့်သွင်းထားပြီး ကျားများအားသတ်ဖြတ်ခြင်း၊ ကျားနှင့်ယင်းတို့၏ အစိတ်အပိုင်းတို့ကို တရားမဝင်ကူးသန်းရောင်းဝယ်မှုတို့အား ပုဒ်မ ၃၇(က) ဖြင့် ထောင်ဒဏ်(၇)နှစ်အထိ ဖြစ်စေ၊ ငွေဒဏ် ၅၀၀၀၀/အထိဖြစ်စေ၊ ဒဏ်နှစ်ရပ်လုံး ဖြစ်စေချမှတ်နိုင်ပါသည်။


ကျားများ ရေရှည်တည်တံ့ရေးအတွက် ဌာနအစီအစဉ်ဖြင့်လည်းကောင်း၊ မိတ်ဘက်အဖွဲ့အစည်းများနှင့် ပူးပေါင်း၍လည်းကောင်း ထိန်းသိမ်းကာကွယ်ရေးလုပ်ငန်းများကို အလေးပေးဆောင်ရွက်နေသော်လည်း ပညာရှင်များ၏ခန့်မှန်းချက်အရ ၂၀၀၀ ပြည့်နှစ်ဝန်းကျင်ခန့်တွင် ကျားကောင်ရေ(၁၅၀-၂၀၀)ခန့်ရှိခဲ့ရာမှ ၂၀၁၀ ခုနှစ်နောက်ပိုင်းတွင် (၇၀-၁၀၀)ခန့်သာ ရှိတော့သည်ဟု သိရှိရသည်။ ကျားကောင်ရေ ကျဆင်းခြင်းအတွက် အဓိကအားဖြင့်

ကျက်စားနယ်မြေများပျက်စီးခြင်း၊ ကျက်စားသွားလာသည့် သစ်တောစကြာန် (Corridor Forest) များ ပြတ်တောက်ခြင်းနှင့် အမဲလိုက်သတ်ဖြတ်ခြင်းတို့ကြောင့်ဟု သုံးသပ်ကြသော်လည်း မကြာသေးမီက ကရင်ပြည်နယ်၊ ကော့ကရိတ်မြို့နယ်နှင့် ရှမ်းပြည်နယ်၊ တာချီလိတ်မြို့တို့တွင် သတ်ဖြတ်ခံခဲ့ရသည့် ကျားများသည် ထိုင်းနိုင်ငံဘက်မှ လာရောက်ကျက်စားသည့် ကျားများဖြစ်သဖြင့် မြန်မာနိုင်ငံတွင် ကျားကျက်စားနယ်မြေနှင့် ကျားစားခံသတ္တဝါများ ကောင်းမွန်စွာတည်ရှိနေဆဲဖြစ်ကြောင်း သုံးသပ်ရသည်။ သို့ဖြစ်၍ ကျားမျိုးများကောင်ရေကျဆင်းခြင်းမှာ တရားမဝင်ရောင်းဝယ်မှုပြုလုပ်ရန် အမဲလိုက်သတ်ဖြတ်ခြင်းကြောင့် အဓိကဖြစ်သည်ဟု သတ်မှတ်နိုင်ပါသည်။ ကျားအပါအဝင် မြန်မာနိုင်ငံရှိ ရှားပါးတောရိုင်းတိရစ္ဆာန်များသည် တရားမဝင်ရောင်းဝယ်ခြင်းအတွက် သတ်ဖြတ်ခံရလျက်ရှိပြီး၊ နယ်စပ်ဒေသများနှင့် အိမ်နီးချင်းနိုင်ငံများ၏ တရားမဝင်မှောင်ခိုဈေးကွက်ကကျားများ၊ တောဆင်များ၊ အခြားရှားပါးတောရိုင်းတိရစ္ဆာန်များ သတ်ဖြတ်ခံရရန် တွန်းအားပေးလျက်ရှိသည်။

မြန်မာနိုင်ငံမှ ကျားအပါအဝင် တောရိုင်းတိရစ္ဆာန်များနှင့် ၎င်းတို့၏အစိတ်အပိုင်းများအား အိမ်နီးချင်းနိုင်ငံများတွင် ဝယ်လိုအားကြီးမားလျက်ရှိပါသည်။ ထိုသို့ကြီးမားလျက်ရှိသည့်အညီ တောရိုင်းတိရစ္ဆာန်များနှင့် ၎င်းတို့၏ အစိတ်အပိုင်းများကိုနည်းမျိုးစုံဖြင့် တရားမဝင်သယ်ယူရောင်းဝယ်ဖောက်ကားလျက်ရှိသည်။ ထိုလုပ်ငန်းများကို လုပ်ကိုင်နေသော မသမာသူများမှာ ငွေအင်အား၊ လူအင်အားတောင့်တင်းပြီး ခေတ်မီသတင်းအချက်အလက် စုစည်းပေးပို့မှုစနစ်ကို အသုံးပြုလျက်ရှိသည်။ ဥယျာဉ်/ဘေးမဲ့တောများမှာ ခြံစည်းရိုးအကာအရံမရှိခြင်း၊ ရှည်လျားသော နယ်စပ်ရှိခြင်းတို့ကြောင့် တောရိုင်းတိရစ္ဆာန်များကို အချိန်မရွေး သတ်ဖြတ်ထုတ်ယူနိုင်သည့် အခွင့်အလမ်းများလည်း ရှိနေပါသည်။

ထိုပြဿနာရပ်များကို နည်းပါးနိုင်သမျှ နည်းပါးစေရန် ဌာနတွင်း လူအင်အား၊ ငွေအင်အား၊ ပစ္စည်းအင်အား၊ စွမ်းဆောင်ရည်အင်အား၊ သတင်းအချက်အလက် ဖြန့်ဖြူးနိုင်သည့်စွမ်းအား၊ ပြည်သူ့လူထုနှင့် ဆက်စပ်ဌာနများ ပူးပေါင်းမှုစွမ်းအား၊ နိုင်ငံတကာနှင့် ပူးပေါင်း ဆောင်ရွက်မှု စွမ်းအားတို့ကို မြှင့်တင်ဆောင်ရွက်ရမည် ဖြစ်ပါသည်။ ကျားများ၊ တောဆင်များ၊ အခြားရှားပါးတောရိုင်းတိရစ္ဆာန်များသည် မြန်မာနိုင်ငံ၏ သဘာဝအမွေအနှစ်များ ဖြစ်ပြီး နောင်မျိုးဆက်များအတွက် လက်ဆင့်ကမ်းထားရန်ရန် သက်ဆိုင်ရာ သစ်တောဦးစီးဌာနတစ်ခုတည်းဖြင့် ဆောင်ရွက်၍ မရဘဲအားလုံးပါဝင်ပူးပေါင်း ဆောင်ရွက်ရန် လိုအပ်ပါသည်။





ဆွေဆွေထွန်း- လက်ထောက်သုတေသနအရာရှိ

သဘာဝတွင်ရှိနေသည့် ဓာတုဒြပ်စင်(၄၉)မျိုးထဲ မှဒြပ်စင်(၁၀)မျိုးသည် အန္တရာယ်ပြုစေနိုင်သည့် ဓာတုပစ္စည်း များအဖြစ်ပါဝင်နေပါသည်။ ၎င်းတို့မှာ သံဖြူ(cadmium (Cd))၊ ခရိုမီယမ်(cadmium (Cr))၊ ခဲ(Lead (Pb))၊ ကြေးနီ (copper (Cu))၊ ကိုဘော့(cobalt (Co))၊ မဂ္ဂနီး(စ်) (manganese (Mn))၊ မာကျူရီ ခေါ် ပြဒါး(mercury(Hg))၊ ယူရေနီယမ်(uranium(U))၊ နီကယ်(nickel (Ni)) နှင့် သွပ် (zinc(Zn))သတ္တုများဖြစ်ပါသည်။ ၎င်းတို့သည် ရေနှင့်သက် ရှိများတွင် ဓာတုပုံစံအမျိုးမျိုး အဖြစ်သော်လည်းကောင်း၊ အခြားပစ္စည်းများနှင့်ပေါင်းစပ်၍ တည်ရှိနေပါသည်။ Cd, Cu, Hg, Pb, Zn သတ္တုများသည် ရေနေသက်ရှိနှင့် အပင် တို့နှင့်ပါဝင်ပတ်သက်နေပါသည်။ ၎င်းဒြပ်စင်များသည် သတ်မှတ်ထားသည့် ပျော်ဝင်မှုအဆင့်၏အထက်တွင်ရှိလျှင် အဆိပ်ဖြစ်စေနိုင်သော်လည်း ပျော်ဝင်မှုအဆင့်အောက်တွင် ရှိသော Cu နှင့် Zn တို့သည် ရေနေသက်ရှိနှင့် အပင် တို့၏ ဇီဝတွင်းဖြစ်ပျက်မှုအတွက် လိုအပ်ပါသည်။ ဘူမိဆိုင် ရာတွင်းထွက်များ၊ လေတိုက်ရာတွင်ပါရှိသည့် ဆီလီကာ မှန်များ၊ မီးတောင်ပေါက်ကွဲမှုနှင့် ပင်လယ်လှိုင်းပုတ်ခြင်း စသည့် သဘာဝဆိုင်ရာ အရင်းအမြစ်များ၊ သတ္တုတူးဖော် ခြင်း၊ စက်ရုံမှရေဆိုးထုတ်လွှတ်မှု၊ လျှပ်စစ်စွန့်ပစ်ပစ္စည်းများ (ကွန်ပျူတာ၊ မိတ္တူကူးစက်၊ ဓာတ်ပုံကူးစက်၊ တီဗွီ၊ မိုဘိုင်း ဖုန်းနှင့်အရုပ်များ)နှင့် စိုက်ပျိုးရေးသုံး ဓာတုပစ္စည်းများ စသည့် လူတို့၏လုပ်ဆောင်မှုများမှ အဆိပ်အတောက်ဖြစ် စေသည့် သတ္တုထွက်ရှိပါသည်။

**သက်ရှိဆိုင်ရာသတ္တုတွယ်ကပ်မှုအဆင့်ဆင့်**

ပျံ့နှံ့စေခြင်း။ ။ အနည်းလိုသတ္တုများနှင့် ၎င်းတို့ ၏ရောယှက်မှုများသည် ပထမဦးစွာအပြင်ဘက်မှ သက်ရှိ များ၏ မျက်နှာပြင်ပေါ်သို့ ပျံ့နှံ့စေခြင်း။

လက္ခဏာပုံစံ။ ။သက်ရှိများ၏ မျက်နှာပြင်ပေါ်သို့ ပျံ့နှံ့စဉ်အတွင်း သတ္တုပြိုကွဲခြင်း၊ ပြန်လည်ပေါင်းစပ်ခြင်း နည်းဖြင့် ကပ်တင်စေခြင်း။

သက်ရှိများအတွင်းဖြစ်ခြင်း။ ။သက်ရှိများသယ်ဆောင် ရာမှတစ်ဆင့် ၎င်း၏အမေးပါးနံရံရှိ တုံ့ပြန်ဓာတ်ပြုနိုင် သောနေရာတွင် သတ္တုများဓာတ်ပြုနိုင်ခြင်း။

Cu နှင့် Cd ကဲ့သို့ အဆိပ်ဖြစ်စေသည့် အိုင်းယွန်း များသည် ရေညှိပင်၏ ဆဲလ်မျက်နှာပြင်ပေါ်နှင့် ငါးများ၏ ပါးဟက် အမေးပါးတွင် အလွယ်တကူကပ်ငြိနိုင်ပါသည်။ ၎င်းတို့သည် ဆဲလ်အမေးပါးနံရံမှတစ်ဆင့် အတွင်းပိုင်း ဆဲလ်များအထိ တဖြည်းဖြည်းပျံ့နှံ့ပြီး အန္တရာယ်ဖြစ်စေသည့် ဓာတ်ပြုမှုများဖြစ်ပေါ်စေပါသည်။

**သက်ရှိများတွင်သတ္တုများစုပုံခြင်း**

သဘာဝရေတွင် သတ္တုများစုပုံခြင်းသည် အမေးပါး အရည်ကြည်ကဲ့သို့သော သက်ရှိဆိုင်ရာ အထောက်အကူ ပစ္စည်းနှင့်ဆက်စပ်နေပါသည်။ သတ္တုအများစုသည် ရေတွင် ပျော်ဝင်ခြင်းမရှိဘဲ၊ အဆိပ်များတွင်ပျော်ဝင်ခြင်းနှင့် သက်ရှိ တို့၏ ဓာတုဆိုင်ရာ ယိုယွင်းမှုအခြေအနေတွင် တည်မြဲ နေပါသည်။ သတ္တုပျော်ဝင်မှုအဆင့်၏ အထက်တွင်ရှိသည့် ရေနေပတ်ဝန်းကျင်တွင် ရေညှိပင်၊ ကျောရိုးမဲ့သတ္တဝါများ (ကမာကောင်နှင့်မှတ်ကောင်)နှင့် ငါးများသည် အနည်းလို သတ္တုများအား အကြိမ်တစ်ထောင်မှ သန်းပေါင်းများစွာ အထိ စုဆောင်းနိုင်သည့်အတွက် လူသားများနှင့် အခြား အသားစားတိရစ္ဆာန်များသည် သတ္တုညစ်ညမ်းနေသည့် ပင်လယ်အစားအစာအား စားသုံးခြင်းဖြင့် အန္တရာယ်ဖြစ်စေ နိုင်ပါသည်။

သတ္တုများစုပုံခြင်း ဥပမာအနေဖြင့် ငါးရှိ မီသိုင်း မာကျူရီ၊ ကမာကောင်နှင့် မှတ်ကောင်ရှိ Cu, Cr, Zinc, Hg တို့ဖြစ်ပါသည်။ ရေနေသက်ရှိများတွင် အသက်ရှူခြင်း မှတစ်ဆင့်ပါးဟက်နှင့် မျက်နှာပြင် အကြေးခွံတွင်တွယ် ကပ်ခြင်း၊ ကိုယ်ထည်မျက်နှာပြင်တွင် တွယ်ကပ်ခြင်းနှင့် အစာမျိုးချခြင်းမှ အဓိကသတ္တုများ စုပုံခြင်းစသည့် နည်း(၃) နည်းဖြစ်ပေါ်စေပါသည်။ သို့သော်လည်း အဓိကသတ္တုများ စုပုံခြင်းလမ်းကြောင်းမှာ အစာမှတစ်ဆင့် ဖြစ်စေပါသည်။

**ရေနေသက်ရှိများနှင့်လူသားများအပေါ် အဆိပ်အတောက်ဖြစ် စေသည့် သတ္တုများ၏အကျိုးဆက်များ**

ရေနေသက်ရှိများ။ ။ အချို့သောသတ္တုများသည် ရေ နေသက်ရှိများ ဘဝအတွက်လို



အပ်သော်လည်း အချို့မှာပလိုအပ်ပေ။ Cu နှင့် Zn တို့သည် လိုအပ်သည်ဟုသိရှိထားပြီး Cd, Hg နှင့် Pb တို့သည် သက်ရှိများအတွက် များစွာအဆိပ်ဖြစ်သည်ဟု မှတ်ယူထားပါသည်။ သို့သော်လည်း သတ္တုများလိုအပ်မှု/ မလိုအပ်မှု၏လွှမ်းမိုးမှုသည်သက်ရှိများအတွက် အဆိပ်အတောက်နှင့် အန္တရာယ်ဖြစ်စေနိုင်ပါသည်။ သတ္တုညစ်ညမ်းမှုသည် ရေနေသက်ရှိများအား သေစေနိုင်သည်အထိ အန္တရာယ်ပေးနိုင်ပြီး ငါးများရောဂါကျမှု၊ ငါးများ၏အသက်ရှင်နှုန်းနှင့် မျိုးပွားမှုကျဆင်းခြင်းအား ထိခိုက်စေခြင်းမှတစ်ဆင့် ရေနေဂေဟစနစ်ရှိ မျိုးစိတ်များလျော့နည်းခြင်းနှင့် မျိုးသုဉ်းစေနိုင်ပါသည်။ ညစ်ညမ်းသည့် ပတ်ဝန်းကျင်တွင် အသက်ရှင်နေသည့် ကမာကောင်နှင့် မှတ်ကောင်များတွင် Cd, Pb, Zn သတ္တုပြင်းအား အမြင့်ဆုံးအထိစုပုံနိုင်ပါသည်။

လူသားများ။ ။ ငါးမန်၊ ဓားရှည်နှုတ်သီးငါး၊ နှုတ်သီးချွန်ငါးနှင့် ငါးမည်းလုံးစသည့် ငါးများတွင် မာကျူရီ ခေါ် ပြဒါးသည် ပြင်းအားအမြင့်ဆုံးစုပုံနိုင်ပါသည်။ မိသိုင်းမာကျူရီသည် ငါးများတွင်သက်တမ်း(၂)နှစ်အထိရှိနေနိုင်ပြီး ငါးကြီးများနှင့် အသားစားငါးကြီးများတွင်မိသိုင်းမာကျူရီ အမြင့်ဆုံးပမာဏအထိ ရှိနေနိုင်ပါသည်။ ထို့ကြောင့် မိသိုင်းမာကျူရီပါရှိသည့် ငါးများစားသုံးသည့် လူသားများသည် ၎င်း၏အကျိုးဆက်အား ခံစားရမည်ဖြစ်ပါသည်။ မြေဆီလွှာညစ်ညမ်းသည့် နေရာတွင်လူ(သို့) တိရစ္ဆာန်များစားသုံးရန် သီးနှံစိုက်ပျိုးခြင်းသည် အပင်စားသုံးနိုင်သော အစိတ်အပိုင်းများထဲတွင် သတ္တုများပါရှိနေသည့်အတွက် လူနှင့်တိရစ္ဆာန်များ၏ ကျန်းမာရေးအားထိခိုက်စေနိုင်ပါသည်။ သွင်းရေတွင် ပျော်ဝင်နေသည့်သတ္တုများသည် စိုက်ကွင်းထဲသို့ရောက်ရှိပြီး မြေဆီလွှာထဲတွင် စုပုံနိုင်ပါသည်။ အစာကွင်းဆက်လမ်းကြောင်း(မြေဆီလွှာ-အပင်-လူသား)တို့ဖြင့် သတ္တုများရောက်ရှိမှုသည် ကျန်းမာရေးဆိုးကျိုးရရှိမည်ဖြစ်ပါသည်။ လူသားများ၏ ခန္ဓာကိုယ်တွင် Cd, Pb ကဲ့သို့ သတ္တုချေဖျက်မှုနှုန်းမြင့်မားခြင်းသည် ကျန်းမာရေးပြဿနာဆိုးရွားစွာ ဖြစ်စေနိုင်ပါသည်။ Organomercurial မှတစ်ဆင့် မာကျူရီညစ်ညမ်းမှုသည် မာကျူရီထက် ပို၍ အန္တရာယ်ဖြစ်စေနိုင်ပါသည်။ Organomercurial သည် ငါး၏ခန္ဓာကိုယ်ထဲသို့ အလွယ်တကူကပ်တွယ်နိုင်ပြီး ထိုမှတစ်ဆင့် အစာကွင်းဆက်သို့ မိသိုင်းနှင့် အီသိုင်းမာကျူရီပုံစံအဖြစ်ရောက်ရှိပါသည်။ ဂျပန်နိုင်ငံတွင် လူအများအပြားသေဆုံးသည့် မှတ်တမ်းတွင် အာရုံကြောဆိုင်ရာ မိသိုင်းနှင့် အီသိုင်းမာကျူရီ အဆိပ်သင့်ခြင်းဖြစ်ကြောင်း ဖော်ပြထားပါသည်။ ၎င်းအပြင် အသက်ရှင်ကျန်ရှိသူများနှင့် ၎င်းတို့၏သားသမီးများတွင်လည်း (သန္ဓေသားအဆင့်မှ မွေးစကလေးအထိ) စိတ်ပိုင်းဆိုင်ရာ ကျပ်မပြည့်ခြင်း၊ အကြောဆွဲခြင်း၊ ဆွံ့အခြင်းများအား တွေ့ရှိရပါသည်။ Zn နှင့် Cu ခြပ်စင်များသည် လိုအပ်မှုရှိသော်လည်း အစား

အစာနှင့် စားသုံးပင်များတွင် ၎င်းဓာတ်ပါဝင်မှုများခွဲလျှင် လူနှင့်တိရစ္ဆာန်များအတွက် အဆိပ်သင့်စေပါသည်။ Cd နှင့် Cu သည် ကင်ဆာရောဂါဖြစ်စေပြီး၊ အရိုးရောဂါ၊ အာရုံကြောရောဂါ၊ ကျောက်ကပ်နှင့် နှလုံးသွေးကြောကျဉ်းရောဂါများနှင့်လည်း ဆက်စပ်နေပါသည်။

အထက်ပါအကြောင်းအရင်းများကြောင့် အဆိပ်အတောက်ဖြစ်စေသည့် သတ္တုများသည်၊ သဘာဝအနည်ကျမှု၊ စက်ရုံများ၊ သတ္တုတူးဖော်ခြင်းနှင့် စိုက်ပျိုးရေးဆိုင်ရာဆောင်ရွက်မှုများမှတစ်ဆင့် ရေထုအားညစ်ညမ်းစေနိုင်ပါသည်။ သတ္တုများဖြင့် ညစ်ညမ်းနေသည့်ရေအား လူနှင့် တိရစ္ဆာန်များသောက်သုံးခြင်း၊ စိုက်ပျိုးရေးသွင်းခြင်း၊ ရေနေဂေဟစနစ်ကာကွယ်ခြင်း၊ ငါးမွေးမြူခြင်းများအတွက် သင့်တော်မှုမရှိပါ။ ထို့ကြောင့် အဓိကသတ္တုများ ညစ်ညမ်းမှုဖြစ်နေသည့် ရေနေဝန်းကျင်နေရာများအား စုံစမ်းစစ်ဆေးရန်လိုအပ်ပြီး ရေနေသက်ရှိများ ရှင်သန်ရေး၊ ပတ်ဝန်းကျင် ရေကောင်းမွန်စေရေးနှင့် လူသားကျန်းမာရေးအတွက် လုံခြုံမှုရှိစေရန်အရေးကြီးပါသည် ။

source;  
<https://www.researchgate.net/publication/266618621-Traceheavy-Metals-and-Its-Impact-on-Environment-Biodiversity-and-Human-Health-A-Short-Review> မှဘာသာပြန်ဆိုထားပါသည်။

**စာမျက်နှာ - ၄၇ မှ**

သဘာဝပတ်ဝန်းကျင်နှင့် သယံဇာတများအား ထိန်းသိမ်းစောင့်ရှောက်ခြင်း၊ သဘာဝဂေဟစနစ်ဝန်ဆောင်မှုသိရှိနားလည်ခြင်း၊ တန်ဖိုးထားခြင်း၊ သတ္တဝါများအား သနားကြင်နာခြင်း၊ ရှားပါးတောရိုင်းတိရစ္ဆာန်များဖြင့် ထုတ်လုပ်ထားသည့် ဆေးဝါး၊ အဆင်တန်ဆာများကို ဝယ်ယူသုံးစွဲမှုမပြုခြင်း စသည့် အခြေခံကျင့်ဝတ်ကောင်းများကို လိုက်နာကျင့်သုံးပေးခြင်း၊ ကျားအပါအဝင် တောရိုင်းတိရစ္ဆာန်များ တရားမဝင်သတ်ဖြတ်ခြင်း၊ သယ်ဆောင်ရောင်းချခြင်းနှင့် လက်ဝယ်ထားခြင်းအပေါ် သတင်းများ ပေးပို့ခြင်းတို့ဖြင့် မြန်မာနိုင်ငံ၏ သဘာဝအမွေအနှစ်များ ဖြစ်သည့် ကျားများ၊ တောဆင်များ၊ အခြားရှားပါးတောရိုင်းတိရစ္ဆာန်များ မျိုးဆက်ပျက်သုဉ်းပျောက်ကွယ်မှု မဖြစ်ရအောင် ပူးပေါင်းပါဝင်ပေးကြပါရန် ၂၀၁၇ ခုနှစ်၊ အပြည်ပြည်ဆိုင်ရာကမ္ဘာ့ကျားနေ့ (International Tiger Day 2017) ကို ဂုဏ်ပြုသောအားဖြင့် ရေးသားတိုက်တွန်းလိုက်ရပါသည်။



# နေပြည်တော် - ရန်အောင်မြင်ကြိုးဝိုင်း၌ မိုးရာသီသစ်ပင်စိုက်ပျိုးပွဲကျင်းပခြင်း



သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာနမှ ၂၀၁၇ ခုနှစ်၊ မိုးရာသီသစ်ပင်စိုက်ပျိုးပွဲကို ၂၄-၇-၂၀၁၇ နံနက်(၇:၃၀)နာရီတွင် နေပြည်တော်၊ ဒက္ခိဏာဝိုင်း၊ လယ်ဝေးမြို့နယ်၊ ရန်အောင်မြင်ကြိုးဝိုင်း အကွက်အမှတ်(၁၆)၌ ကျင်းပရာ ပြည်ထောင်စုဝန်ကြီး ဦးအုန်းဝင်း တက်ရောက်၍ ကျွန်းပင်စိုက်ပျိုးပေးပါသည်။



သစ်ပင်စိုက်ပျိုးပွဲသို့ နေပြည်တော်ကောင်စီဝင်၊ သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာနရှိ အမြဲတမ်းအတွင်းဝန်များ၊ ဒုတိယအမြဲတမ်းအတွင်းဝန်များ၊ ညွှန်ကြားရေးမှူးချုပ်များ၊ ဦးဆောင်ညွှန်ကြားရေးမှူးများ၊ ပါမောက္ခချုပ်(သစ်တောတက္ကသိုလ်)၊ ဒုတိယညွှန်ကြားရေးမှူးချုပ်များ၊ ဒုတိယပါမောက္ခချုပ်(သစ်တောတက္ကသိုလ်)၊ ညွှန်ကြားရေးမှူးများ၊ အရာထမ်း၊ အမှုထမ်းများနှင့် ဝန်ထမ်းမိသားစုများတက်ရောက်ကြပါသည်။ ရှေးဦးစွာ ပြည်ထောင်စုဝန်ကြီးက သတ်မှတ်နေရာ၌ ကျွန်းပင်စိုက်ပျိုးပေးပြီး နေပြည်တော်ကောင်စီဝင်နှင့်ဌာနဆိုင်ရာအကြီးအကဲများ ပတ်ဝန်းကျင်ထိန်းသိမ်းရေးဦးစီးဌာနမှ အမှုပိုင်ဒေသစိမ်းလန်းစိုပြည်ရေးဦးစီးဌာနနှင့် မြေတိုင်းဦးစီးဌာနရှိ အရာထမ်း၊ အမှုထမ်းများက ကျွန်းပင်များကိုလည်းကောင်း၊ သစ်တောဦးစီးဌာန ညွှန်ကြားရေးမှူးချုပ်ရုံး အရာထမ်း၊ အမှုထမ်းများက ပိတောက်ပင်များကိုလည်းကောင်း၊ သတ္တုတွင်း အရာထမ်း၊ အမှုထမ်းများက တမလန်းနှင့်အင်ကြင်းပင်များကိုလည်းကောင်း၊ နေပြည်တော်သစ်တောဦးစီးဌာန တိုင်းခရိုင်/မြို့နယ်များမှ အရာထမ်း၊ အမှုထမ်းများက ကျွန်းပင်နှင့် တမလန်းပင်များကိုလည်းကောင်း စိုက်ပျိုးကြပါသည်။



ယင်းနောက် ပြည်ထောင်စုဝန်ကြီးနှင့် အကြီးအကဲများသည် သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာနမှ အရာထမ်း၊ အမှုထမ်းများ၏ ပျိုးပင်များစိုက်ပျိုးနေမှုကို ကြည့်ရှု၍ အားပေးစကားပြောကြားပါသည်။



ယနေ့ကျင်းပမည့် မိုးရာသီသစ်ပင်စိုက်ပျိုးပွဲသို့ အင်အား(၁၀၀၀)ကျော် တက်ရောက်ခဲ့ကြပြီး ကျွန်း၊ ပျဉ်းကတိ၊ ပိတောက်၊ တမလန်း၊ အင်ကြင်းပျိုးပင် စုစုပေါင်း(၁၀၄၄)ပင်ကို စုပေါင်းစိုက်ပျိုးခဲ့ကြပါသည်။ စိုက်ပျိုးပြီး သစ်ပင်များ အားလယ်ဝေးမြို့နယ်နှင့် နေပြည်တော် သစ်တောဦးစီးဌာန ဝန်ထမ်းများပူးပေါင်း၍ ပြုစုထိန်းသိမ်းခြင်းလုပ်ငန်းများ ဆက်လက်ဆောင်ရွက်သွားမည်ဖြစ်ပါသည်။

